

# రాష్ట్రచంద్రవిజయము

1395

లకమర్తి లక్ష్మీనరసింహము పంతులుగారిచే

రచియింపబడినది

జూలై

ల.

శ్రీ

అ-95



విజయవాడ పబ్లిషింగ్ కంపెనీ

పబ్లిషింగ్ కంపెనీ

వెంకట

పబ్లిషర్ :

కొండపల్లి వీరవెంకయ్య అండ్ సన్స్

శ్రీ సత్యనారాయణ బుక్ డిపో,

రాజమండ్రి

1949

వెల 1-0-0

రాజను హేం దవరము  
శ్రీ కొండపల్లి చాక్షరశాలయందు  
ముద్రింపఁబడియె.

విజయవాడ  
1947

# రామచంద్రవిజయము

మొదటి ప్రకరణము

శ్రీమంతంబై సమస్తసంపదలకు నిలయమైన యీభరతఖండమునందలి దేశములందు ఫలవంతంబై యతిపురాతనంబై యనేక పావనరాజవంశసమేతంబై యాంధ్రదేశము దనరుచుండును. ఆదేశమునందు సమస్తజనసేవితమై బహుపుణ్యక్షేత్రశోభితమై గోదావరీనది ప్రవహించుచుండును. ఈ గోదావరీనది ప్రవహించుచున్న మండలములయం దన్నిటిలో జన్మమెత్తినందులకు ఫలము ఘనులకు నల్వరకుఁ గూడ సహజముగ నందవలయునని యెంచియో యన్నట్లు గెలలభారముచేత భూమికిఁ దగులు వంగి యతి మనోహరమైన ఫలములచే నాకొన్న యాపన్నజనంబులకెల్ల నవ్యవధానముగ నాకలి పర్చుచు, శృంగారతరమైన పువ్వులచేత నేత్రముల కపూర్వమొనర్చుచు, సమస్తపుష్పజాతములనుండి వీతెంచు పాయువులచేత ఘ్రాణేంద్రియమునకుఁ దృప్తిగావించుచు, దూరప్రయాణములచేత నలసిసాలసి వచ్చు బాంధజనంబులకుఁ జల్లవినీడ నిచ్చుచు, సర్వావయవములకును నేకకాలముననే మహానందము గల్గించుచు ధరణీరమణికిఁ జేసిన యపూర్వాలంకారములో యన వెలయు తీయమామిళ్ళు పనసలు, ననంటులు, కొబ్బరులు, పోకలు మొదలగు ఫలవృక్షములకుఁ గన్నతల్లియై కోనసీమ భాసిల్లుచుండును. ఆకోనసీమయం దెల్ల సౌందర్యసీమయు సుఖములకు గాపురంబును నమలాపురముగదా! ఆ గ్రామము మొదటఁ జిన్నదైనను పుణ్యపురుషు లనేకులు తమకీర్తి యాచంద్రతారార్కముగ భూమండలమున వెలయునట్లు బ్రాహ్మశోత్రములకు సుక్షేత్రములయిన భూములనిచ్చి వారి నివాసార్థమై

కట్టించిన యగ్రహారములచేతఁ జుట్టుప్రక్కలనున్న గ్రామములకంటె  
 బెద్దదై, తాళ్ళలు మిక్కిలి నివసించుటచేత నొక పట్టణమువలె  
 నుండును. కోనసీమయం దంతటను, ముఖ్యముగా నాగ్రామము  
 నందును, భూలోకకల్పవృక్షములని ప్రసిద్ధికెక్కి సార్థకనామమును  
 ధరించిన కొబ్బరితోటలనేకములుగలవు. ఎంత ధన్యమైన జన్మమో  
 కాని కొబ్బరిచెట్టును చక్కగాఁ బరిశీలించినయెడల వేరు మొదలు  
 మొవ్వువరకును జనులకుపయోగించునుగాని యొక తృణమాత్రమైనను  
 వ్యర్థము గాఁబోదు. మహాత్ముల జన్మము ప్రపంచోపకారార్థమేకదా!  
 అట్టి కొబ్బరితోటయందుఁ దోట కొకయిల్లుండును. అందాతోట  
 యజమానుఁడు నివసించును. వేటే కొబ్బరితోటల మహాత్ములు  
 వర్ణింపనేల! పదివరహాలుగల వానికంటెఁ బది కొబ్బరిచెట్లు గలవాఁడు  
 ధన్యుడను మాట సత్యమేయగు. అమలాపురమునం దుత్తరమునం  
 దొక చెఱువును, దక్షిణమునం దొక చెఱువును గలవు. మొదటి  
 చెఱువునకుఁ జుట్టును రెండుప్రక్కల నూరుండును, చెఱువులో దిగు  
 టకు రెండుప్రక్కల మెట్లు గలవు. రాజవీధి యొక్కటే పెద్దది  
 యున్నది. వీధికి రెండుప్రక్కలను గుమ్మములముందఱ కొబ్బరిచెట్లుం  
 డును. ఆ గ్రామమునకుఁ బడమట కూచిమంచివారి యగ్రహార  
 మున్నది. ఆ గ్రామమునకుఁ జేరియే యొక మామిడితోటగలదు.  
 విఱుగఁగాసిన యామామిడిచెట్ల కాయ లెవ్వరైన దొంగిలించుకొని  
 పోదురేమో యను భయముచేతఁ జెట్లకు నిలువెత్తున ముండ్లకంచ  
 వేసి, పండుటకర్హమైన కాయలు దోరఁబాఱగనె బుట్టలుగట్టి, చిలు  
 కలు మొదలగుపక్షులు కొఱికివేయకుండఁ జేతిలో నొకయుండ విల్లు  
 బద్ద పుచ్చుకొని మధ్యమధ్య పచ్చని మామిడాకుల సందునఁ  
 గూర్చుండి తన రంగు తెలియకుండ మోసముచేయుచున్న చిలుక  
 వైపున నొకయుండ వేయుచు నొక కాపువాఁడు కాపుకాయుచుండును.  
 అవల కోరడిమీద మార్గస్తుల దృష్టిదోషమునఁ దోటకు భంగ



మేమియుఁ గలుగకుండఁ గావుఁదలగాఁ గావువాఁడు శన శిల్పశాస్త్ర  
చమత్కారమునంతను వినియోగించిచేసిన వికృతాకారముగల యొక  
దృష్టిబామ్మగలదు. అది వేసవికాలమగుటచే నతిమనోహరమైన యా  
వసంతఋతువునందు శృంగారలక్ష్మికి బుట్టినింటివలెనున్న యాతొట  
లోనికి వచ్చి విశ్రమింపకుండ మార్గస్థులను బెదరించుచుండును. కలసి  
మెలసి దట్టముగోగుమిగుడుకొన్నవారిని సహస్రకరములుగలవాడైన  
భేదింపఁజాలఁడని యొకమత్యోపయోగములను జనుల కుపదేశించు  
చున్నవో యన గుఱ్ఱమామిడిగున్నల యాకులదట్టమై సూర్యకిరణ  
దుర్గమంబుగా నుండెను. ప్రభాకరుఁడు తనసహస్రకిరణములనుజగము  
నందు వ్యాపింపఁజేయుచు సర్వభూతభయంకరుడై భూమండల మెల్ల  
దహించుచుండెను. మృగవారంబులు మృగతృష్ణలజలాశయంబులుగా  
భావించి దాహనివారణార్థముపరుగులెత్తుచుండెను. చల్లనిపందిళ్ళవలె  
నున్న క్రొమ్మావిగున్నలును, మావిగున్నల వ్రేలాడుచున్న యలరు  
జొంపముల మెక్కి మెక్కికూయు గండుకోయిలలును, కోయిలకూతల  
నాలకించుచు మార్గాయాసనివారణ మొనర్చుకొనుచున్న పాంథజన  
సమూహములను వేసవికాలలక్షణంబుల వెలిసేయుచుండెను. భూమి  
మీఁద రాలి యెండిన యాకులన్నియు గలగలధ్వని చేయుచు గాలికి  
గదలుచుండెను. అగ్నివర్షము గురిసినచాడ్పున గాడ్పులువెచ్చగ వీచు  
చుండెను. అట్టిసమయమునఁ బ్రభవసంవత్సరవై శాఖశుద్ధచతుర్దశినా  
డొక మార్గస్థుడు మార్గాయాసనివారణార్థ మొకమామిడిచెట్టునీడకు  
వచ్చి మాఁటను క్రిందవైచి దానిమీద గుడిచెయ్యణచుకొనిభుజము  
మీఁది యంగవస్త్రముతో మొగమున స్నానముజేసినట్లుపట్టిన చెమ  
టను దుడుచుకొనుచు దలకుచుట్టిన సెలగపువ్వుంచుజరీ యుత్తరీయము  
చెంగుతో విసరుకొనుచు నేదియో దీర్ఘలోచన సేయుచు గూరుచుం  
డెను. పచ్చనినిమ్మపండువంటి దేహచ్ఛాయయు, గుండ్రని మొగమును

సోగ్గసైన కాటుక కన్నులును, సౌష్ఠవమైన అవయవములును గలిగి,  
సహజమైన లావణ్యముగల యాతనిశరీరమునకు రాగికడ్డీలమీఁద నమ  
ర్చిన బంగారుమురుగులును, పుష్కరాగముల వేసి తాపిన తమ్మంట్లను  
నొక వింతయందమును కలిగించుచుండెను. అప్పుడప్పుడే నూతనముగ  
నంకురించుచున్న నూనూగుమీసములు చెప్పనక్కర లేకయే యతడు  
పదునెనిమిది వత్సరముల ప్రాయముగల బాలుఁడని తెలియఁజేయును.  
ఆకుమారుఁడు తనలో, 'దానేదో వితర్కించుకొనుచుండగా నప్పుడొక  
ముప్పదియైదు వత్సరముల చామనచాయగల బక్కపలుచని పొడుగు  
బ్రాహ్మణుఁడు మార్గమునఁబోవుచు దూరమున నతనిజూచి, కొంచెము  
నిదానించి యెవరా యని యాలోచించి క్రొత్తమొగమని తెలిసికొని  
కిక్కిరియింప మని చెప్పలజోడు ధ్వనులు సేయ, నీబాలకుఁ డున్నవై పునకు  
వచ్చి యెదుట నిలువఁబడి యిట్లు పలుకరించెను.

బ్రాహ్మ—అబ్బాయీ! మనదేయూరు?

బాలు—మాది తాటిపాక కాపురము.

బ్రాహ్మ—మీరెవ్వరు? మీయింటి పేరేమి?

బాలు—మేమాఱు వేల నియోగులము. మీయింటి పేరు మా  
చిరాజువారు.

బ్రాహ్మ—నీ పేరెవరు? నీతల్లిదండ్రులు బాగున్నారా?

బాలు—నా పేరు రామచంద్రుఁ డందురు. నాకుఁ దల్లి, తండ్రి  
కూడలేరు. తండ్రిగారు చనిపోయి నాలుగు సంవత్సరములైనది. తల్లి  
గారు పోయి యీవేళ కిరువదిదినములైనది.

బ్రాహ్మ—పాపము! చిన్నతనమునందే తల్లిదండ్రులులోకాం  
తరగతులయినారా? పూర్వజన్మకృతము. అయితే మీతండ్రిగారి  
నామధేయము?

• బాలు—మాతండ్రిగారు శ్రీరాములుగారు.

బ్రాహ్మ—ఓహోహో! శ్రీరాములుగారికుమారుడవటయ్యా సరే, అయితే మీరన్నదమ్ము లెందఱు?

బాలు—అన్నదమ్ములును లేరు. అక్క సెల్లెండ్రులును లేరు. నే నొక్కడనే. నా బాబయ్యగారిని మీరేమైన నెఱుఁగుదురా యేమి?

• బ్రాహ్మ—ఎఱుఁగుదురాయని యడుగుచున్నావా! సరి సరి. మాకూచిమంచివారికి మీరు మిక్కిలి యత్యావశ్యకమైన బంధుకోటి లోవారే. బాంధవ్యమటుండఁగా మాతాతగారికిని శ్రీరాములుగారి తండ్రిగారికిని బ్రాణస్నేహమని మాతండ్రిగారు చెప్పుచుండఁగా నే ననేక పర్యాయములువిన్నాను. మాతాతముత్తాతగారి తమ్మున కిచ్చినది మీయూరిలోనున్న సత్యరాజువారియాడుపడుచే.

బాలు—మాగ్రామములో సత్య రాజువారు లేరే!

• బ్రాహ్మ—నీ కేమి తెలియును నిన్నగాక మొన్నకన్నుఁదెఱచిన వాడవు నక్క “నేనుపుట్టిమూడువారములు కాలేదు, ఇంతగాలివాన యెన్నఁడు నెఱుఁగ”నన్నదట. సత్యరాజువారిప్పుడు గన్నవరములో నున్నాడు మీగ్రామములో లేరు.

బాలు—నామధేయము!

• బ్రాహ్మ—నాపేరు శోభనాచలము. మాసంగతి నీవు కుఱ్ఱ వాడవగుటచే నెఱుఁగవుగాని మీపెద్దలందఱు నెఱుఁగుదురు. పెద్దా పురమునందు మహారాజుగారివద్ద మంత్రులుగానున్న యనపపిండివారు మాకు దగ్గరబంధువులు, రాజమహేంద్రవరములో మాడభూషివారు మామాతామహులు, మాతండ్రిగారికి మాడభూషివారు పిల్లనిచ్చు నప్పుడు వెయ్యిన్నూటపదార్లు కట్నమిచ్చినారు.

అనిశోభనాచలము చెప్పఁగానే రామచంద్రుఁడు గొప్పవారి

తో మాటలాడుట తటస్థమైనదని సకారవముగ మాటలాడఁదలంచి “తమ దర్శనమెన్నఁడును జేయలేదు.” అనెను.

శోభ—అవును దూరమునందున్నపు డెవరికివారే నియోగములో బీరకాయపీచు సంబంధము. కదిపినఁగాని యెవరికి తెలియును? కుఱ్ఱవాఁడవయినను బుద్ధిమంతుఁడవు అయితే నీ ఏ గ్రామమెందుకు వచ్చినావు? ఇక్కడ బంధువులెవరు?

రామ—నాకందఱుబంధువులే. నే నీ గ్రామమునకు ఉపాధ్యాయుల విశ్వనాథశాస్త్రిలవారు వచ్చియున్నారని విని యాయన దగ్గఱ చదువుకొనవలెనని వచ్చినాను. లక్ష్మీసహస్రము చదువుకొనవలెనని యున్నది. ఆయన చక్కఁగా పాఠములు చెప్పఁగలరా?

శోభ—లక్ష్మీసహస్రమా? ఆలక్ష్మీసహస్రములు విశ్వనాథ శాస్త్రిలవారికిరావు. ఆయనకుఁగావ్య పరిశ్రమమేకాని వైదికము నందుఁ బ్రవేశములేదు. లక్ష్మీసహస్రనామములు, విష్ణుసహస్రనామములు మా గ్రామపురోహితుఁడైన సోమావధానులకు వచ్చును.

రామ—ఆపుస్తకముగూడ నొక కావ్యమే. సహస్రనామములుగావు.

శోభ—ఏమో! చిన్నప్పుడు కావ్యపంచకమువఱకుఁ జదువుకొన్నాను. వ్యవహారములోఁ బ్రవేశించినతరువాత దిరిగి యావిషయమై పనిచేయలేదు. అందుచేత జ్ఞాపకములేదు. ఆయన పాఠములు చక్కగాఁ జెప్పఁగలరుగాని నీవు బస యెక్కడచేయవలెనని యాలోచించినావు?

రామ—వంటపూఁటియింటనుండి చదువుకొనవలెననియున్నది.

శోభ—ఏమియు సదుపాయముగా నుండదు. అందులో మా గ్రామములోనున్న పూటకూళ్ళముండ దిక్కుమాలినముండ, డబ్బు చేతిలో వేసికొని కడుపుగాల్చును. ఉన్నయిల్లదియొకటే అబ్బాయీ! నీవు మాకుఁ గావలసినవాఁడవు. రెండుమూఁడు దినములు మాయింట

నుండి తరువాత పూటకూళ్ళయింటఁ బ్రవేశించు, గ్రామములోనికి వెళ్ళుదము రా ప్రొద్దువోయినది.

రామ—మీయింట నెందుకు? వంటపూటయింట నేనీదినమే బ్రవేశించి చదువుకొనవలెనని యున్నది.

శోభ—నీకు మొగమాట నుండఁబనిలేదు. మాయిల్లు నీ కత్యావశ్యమైన చోటుగాని మరొకటికాదు. మనమందఱము సొక కంచములో భోజనము చేయవలసినవాళ్ళము. లే—మూట-పుచ్చుకో.

బంధువులు బలవంతము చేయుచున్నప్పుడు వారియింటికి బోకుండుట బాగుండదని యాలోచించినను రామచంద్రుఁ డెన్నఁడును బరగృహనివాసముఁ జేయనందున మిక్కిలి యనిష్టముతోనే లేచి శోభ నాచలముతోఁగూడఁ బోవుచు మార్గమధ్యమందుఁ దానీగ్రామము వచ్చినవెంటనే గొప్పవారి స్నేహము దొరకినదనియుఁ దనకిది శుభ సూచకమనియు సంతోషించుచుండెను. శుష్కప్రియములయందుఁ దనకు గల యావత్తుసామర్థ్యము నుపయోగపరచి తన జన్మమధ్యమం దెప్పుడు లక్ష్మీసహస్రమును కావ్యము పేరయిన వినకపోయినను, బంచకావ్యములవఱకుఁ జదువుకొనకున్నను, బానుగూడ చదువుకొన్న వాఁడేయని రామచంద్రుని మనస్సునకుఁ దోచునట్లు పలికెను. రామ చంద్రునకుఁ దల్లిదండ్రులు లేరని విన్నప్పటినుండియు నీతనికి వంట పూటింటికి ధనమెట్లు వచ్చునని పెద్దసందేహము శోభ నాచలమునుబట్టి బాధించుటచేత శంకానివృత్తి చేసికొనఁదలఁచి మెల్లగా నిట్లు ముచ్చ టించెను.

శోభ—అబ్బాయి! వంటపూటిముండకు నెలకు నాలుగు రూపాయలు దర్శించవలెనే. పాపము! నీకుఁ దలితండ్రులుకూడ లేరు, ఏలాగున చదువుకొందువోయని నాకు సందేహముగానున్నది.

రామ—అయ్యా! చేతులనున్న మురుగు లేబదిరూపాయలు విలువగలిగియున్నవి. తమ్మంట్లు పాతికరూపాయలు, ఆరెండును విక్రయించినయెడల సొక సంవత్సరమువఱకుఁ జదువవచ్చును. 'నందో

రాజాభవిష్యతి తరువాత దైవమున్నాడు; నేనున్నాను. అప్పుడు ద్యోగముల పిల్లలకు గాతములు చెప్పి యేమాత్రమైన సొమ్ము సంపాదించగలనని నాకు దైర్యమున్నది.

శోభ—నరే. చక్కని యాలోచనచేసినావు. చదువు కావలసినవాడు సొమ్మ పావనముగా జూచుకొనడు. చదువునం దాసక్తి గలవాని నిన్నొక్కనినే చూచినాను. కాని యీ గ్రామమునందు కోమట్లు చెడ్డవాళ్ళు. మోసముచేసి వరహావస్తువు దమ్మిడికిఁ గొనగల సామర్థ్యము వారిదగ్గఱ నున్నది. పెద్దకోమట్లతో నాకు బెక్కు వ్యవహారము లున్నవి. నేను వారిని మనయింటికిఁ బిలిపించి చక్కగా బేరముచేసి నష్టములేకుండ నీసొమ్మునీకు వచ్చునట్లమ్మగలను. నీవు తొందరపడి సొంతముగా వ్యవహరింపఁబోకు ఇక్కడ తలలుదీసి తలలు పెట్టువార లున్నారు.

అని చెప్పగానే రామచంద్రునకు శోభనాచలముమీఁద మునుపటికంటె నెక్కువ నమ్మకము కుదరఁగా నాతని సాహాయ్యముచేత నెట్లయిన నాగ్రామమందుండి సుఖముగా జదువుకొనఁ దలఁచెను. ఇట్లు వారిద్దఱు మాటలాడుచు గ్రామములోనికి వచ్చిరి. గ్రామమునకువచ్చి రాజవీధిలోఁ గొంతవరకుబోయి కుడిచేతిమీఁదుగా నున్న సందులో రెండుగుమ్మములుకాఁటి మూడవగుమ్మముదగ్గఱకుఁ బోయి కొంచెము వెనుకగా వచ్చుచున్న రామచంద్రుడు వచ్చువఱకు నిలుచుండి 'ఇదే మనలోగిలి' అని చిన్న వీధియరుగులు కొబ్బరియాకుల దడియునుగల యొక పాతపెంకుటింటిలోనికిఁ దీసికొనిపోయి చావడి మీదనున్న తాటియాకుల చాపమీఁద గూర్చుండుమని చెప్పి తాను లోపలికిఁ బోయి 'అమ్మ! యని పిలిచి మెల్లగా నామెతో నిట్లని చెప్పెను.

శోభ—అమ్మా! నీవేమియు వినుగుకొనవద్దు. ఈవేళ మనయింటికి బంధువుచొరకు వచ్చియున్నాడు; త్వరగా వంటకావలెను.

• తల్లి—నీవేదో తెచ్చిపెట్టి నన్ను జంపుదువని నే నిదివరకే యనుకొనుచున్నాను. నీకుఁ బ్రతిదినము నెవడో యొకబంధువు వచ్చుచునేయుండును. నీయద్యోగమునకు నీసంపాదనకుఁ దోడు చుట్టాలను గూడ దాపురము చేయవలెనటరా! నాయనా!

• శోభ—అబ్బ! ఊరకుండవమ్మా! అవతల పెద్దమనుష్యుఁడు కూర్చున్నాఁడు, పెద్ద లేదు. పిన్న లేదు. నీగోల యెప్పడిలాగేయున్నది.

తల్లి—ఏమి యూరకుండను? ఎన్నాళ్ళు! ఒకనాఁడా! యొక కథా. ఎల్లకాలము నాకథ యీలాగే యున్నది. కాటికి కాళ్ళుజాచు కొన్న ముండను. చాకిరీ చేయలేక నానాహింసలు పడుచు నేలాగైన గంజికాచి పోయెదమని యనుకుంటే నీవు పేల్చుకొని తినుచున్నావు. ఎముకలు చిట్లకట్టిపోవుచున్నవి. రామ రామ. దిక్కుమాలిన దేవుండు. నాకు చావు పెట్టఁడు. అటువదియేండ్లు వచ్చినందుకు సుఖములేదు, వల్లకాదులేదు. తల్లికడుపునఁ బుట్టినదిమొదలు చచ్చువఱకు నొక్కటే మచ్చుగదా! ఇప్పు డతైసరు పెట్టవలెను. నీ కేమి? మాట చెప్ప గలవు.

అని తన్నుఁదాను దిట్టుకొనుచు, శోభనాచలమును దిట్టుచు మరల బియ్యము కడిగి పొయ్యిమీఁదఁ బెట్టుటకుఁ బ్రయత్నము చేయుచుండెను. శోభనాచలమును తనతల్లి యన్నమాటలను రామ చంద్రుఁడు విన్నాడేమో యని భయముతో నీవలకువచ్చెను. చావడి యందున్న కొబ్బరియాకుల పందిరులవలనఁ జల్లగా నుండుటచేతను, పందిరి కావలివాకిటనున్న కొబ్బరిచెట్లమీదనుండి వచ్చెడి గాలిచేతను, మార్గాయాసనివారణము కాఁగా నేదో యోచన చేయుచు రామ చంద్రుఁడు వీరికి జరిగిన కలహము పూర్తిగ వినలేదు. కాని కేకలు మాత్రము వినెను. శోభనాచలము రాగానే వారిద్దఱియు మాటాడిరి.



రామ—అయ్యా! లోపల యెవరు కేకలు వేయుచున్నారు?

శోభ—ఏమిటో మాయమ్మ నల్లమందు పిచ్చిచేత నామీద నెప్పుడైన గేకలు వేయుచుండును. అంతేకాని నీచూటేదియులేదే.

రామ—ఏదో వంటసంగతి యనుకొన్నానులేండి. అందుచేత నడిగినాను.

శోభ—అబిడ పెద్దది. పుట్టి బుద్ధియెఱిగిన తరువాత నత్తైన రయినఁ బెట్టియెఱుంగదు. మామూడువాండ్రు పుట్టింటికి వెళ్ళినారు. వంటబ్రాహ్మణుఁ డిదివఱకుండి వెళ్ళిపోయినాడు. తిరిగి యెవ్వరినైన నేర్పర్చవలెనను కున్నాను. ఎవరును కుదురదు. నాళ్ళకు బాగుగా నన్నము గలిగియున్నది.

రామ—అవును. వంటబ్రాహ్మణులు దొరకుట కష్టమే.

ఇట్లు వారిద్దరు కొంతసేపు మాటాడుచుండిరి. తరువాత వంట యినదని తల్లి కేకవేయఁగా నిద్దఱులేచి చెఱువునకు వెళ్ళి స్నానము చేసి యిష్టాగోష్ఠిని మాటాడుచు భోజనము చేసిరి.

## రెండవ ప్రకరణము

భోజనములు కాఁగానే చేతులు కడిగికొని చావడిమీఁద వారిద్దఱు కూర్చున్నప్పుడు శోభనాచలము తాంబూలముమాటజ్జప్తికి రాఁగా తమలపాకులును జెక్కలును లేకపోవుటచేతను గొప్పవారి యింటఁ దమలపాకు లుండకపోవునా? యనియు, నవి తనయింట లేనందునఁ దాను దక్కువవాఁడనియు రామచంద్రుఁ డాలోచించునేమో యని భయమును, సందేహమును బొంది శోభనాచలము తాను నిరంతరము తాంబూలము వేసికొనునట్టి మహాసరసుడే యని బంధువునకు ద్రువముగాఁ దెలియజేయుటకై యిట్లుని చెప్పెను. “తమలపాకు



లయిపోయినవి, చాకలివాడు వారము దినములక్రిందట సెలవుదీసి  
కొనివెళ్ళి తిరిగి రాకపోవుటచేత సంతకుబోయి యాకులు తెచ్చువారు  
లేకపోయిరి అదిగాక మాయంటిది గ్రామమున నుండకపోవుటవలనఁ  
దమలపాకులమీఁది శ్రద్ధకూడా తప్పినది. అది యున్నప్పు డాకులు  
చెక్కలు నూయింటినిండ దొడ్లుచుండును. ఉదయాస్తమయములు  
వచ్చినవారందఱు 'నమలుచుండెడివారు' అని చెప్పఁగా రామచం  
ద్రుఁడు తమలపాకు లలవాటులేదనిచెప్పి విశ్వనాథశాస్త్రిలవారి దర్శ  
నము త్వరితముగాఁ జేయవలయునని యుత్సాహముతో శాస్త్రిల  
వారి యింటికిఁ ద్రోవజూపుమనియు, బూటకూళ్ళయిల్లు గ్రామమున  
కేప్రక్కనున్నదనియు, దనదగ్గఱనున్న వస్తువుల నమ్మివేయుటకుఁ  
గోమటిని బిలుపింపుఁడనియు రామచంద్రుఁడు శోభనాచలమును దొం  
దరపెట్టెను. శోభనాచలమునకు వస్తువుల నమ్మివేయుటయందు రామ  
చంద్రునికంటె నెక్కువ యాత్రము కలిగియున్నది. కనుక శాస్త్రిల  
వారి యింటికి మఱువాడు వెళ్లవచ్చుననియు, బూటకూటియిల్లు  
సాయంకాలము చూపుదుననియు, జెప్పి గోమటిని మాత్ర మప్పుడే  
పిలిపించుటకు నిశ్చయించి యెవరిచేతనైనను మద్దల కనకరత్నము  
నకు వర్తమాన మంపవలె ననుకొనుచుండగా నిరువదియేండ్ల వయ  
స్సుగల యొక కమ్మవారి చిన్నవాడు వచ్చెను. అతఁడు శోభనాచల  
మునకు గుండెకాయ. ఇతనిపేరు వేంకటస్వామి. మార్గాయాసముచేత  
నీలోఁగా రామచంద్రునకుఁ గొంచెమునిద్రపట్టెను. అతఁడు నిదించు  
చుండఁగా వేంకటస్వామిని వీధిలోనికిఁ దీసికొనిపోయి యరుగుమీఁదఁ  
గూర్చుండఁ బెట్టికొని శోభనాచల మతనితో నేదో గుసగుసలాడి  
పంపెను. యజమానుని కార్యనిర్వాహకమునందు హనుమంతునితో  
సాటియని చెప్పదగిన యా కుట్టవాఁ డతివేగముగబోయి గోమటితో  
గూడ నక్కడ నున్నట్లు మరలివచ్చెను.

కనకరత్న మెప్పుడు వచ్చునాయని యెదురుచూచుచున్న శోభనాచల మతఁడు రాగానే చటక్కునలేచి వీధిగుమ్మమువద్ద కెదురుపోయి కమ్మకుట్టవాని దగ్గఱనుండు కోమటిని జెయ్యిపట్టుకొని దూరముగాఁ దీసికొనిపోయి చెప్పవలసిన సంగతులన్నియుఁ జెప్పి యాతని వెంటఁబెట్టుకొని రామచంద్రునియొద్దకు వచ్చి యాతని నిద్ర లేపెను. లేచి తనయెదుట నల్లని లావుశరీరమును, భూలోకమున నవతరించిన ప్రత్యక్షవిఘ్నేశ్వరుడేమో యను భ్రాంతి కలుగఁజేయు పెద్దపొట్టయు నుదుట పట్టినామములును, జేతులను మురుగులును, నెడమచంకక్రింద వస్తువులున్న చారల సంచియుఁ, గుడిచేతిలోఁ జిన్నత్రాసును గల కోమటినిజూచి రామచంద్రుడు కూర్చుండుమని చెప్పెను, అప్పుడు వారందఱి ప్రకారముగా మాటాడిరి.

శోభ — కనకరత్నము! ఈపిల్లవాఁడు మురుగులను విక్రయించ వలెనని నాతోఁ జెప్పినాఁడు నీవు నాకు నమ్మకముగలవాఁడ వాట చేతను, మాకు మీకుఁ జాలవ్యవహారము లుండుటచేతను నేను నీకు వర్తమానము సంపిగాను. ఒకడబ్బుసొమ్మొక్కువ కమ్మవలెను. కాని తక్కువ కమ్మవద్దు. మాకితడు కావలసినవాఁడు; బంధువులతోఁబని. హెచ్చుతగ్గేమైన వచ్చినపక్షమున నాకు మాటదక్కదు. ఇది నీవ్యవ హారముగాఁ జూచుకొనవలెను. వేతే నేఁ జెప్పనక్కఱలేదు.

కన — సరిసరి! మీరు నాతో సెలవియ్యవలెనా! ఇంతకాలము నుండి మీకు నేను వస్తువులు నమ్మకముగా నిచ్చుచున్నాను; ఎన్నఁ డయిన దమ్మిడి దగ్గఱనైనఁ దేడావచ్చినదా? మనుష్యునకు మాట నమ్మకముండవలెఁగాని ధనమాపావనము? బోగముది గణింపగలదు. తమవంటిచారిదగ్గఱ మర్యాదకావలెనుగాని యొకడబ్బిటయితేయేమి? అట్లయితేయేమి, ఏవి? మురుగులు తీయండి.

అని కనకరత్నమును చెప్పిగానే శోభనాచలము రామచంద్రుని దగ్గటగా జరిగినట్టి 'అబ్బాయీ! మురుగులు తీయనా' యని యడుగ నతఁడు తీయునుని తలఁచుచి యూరకుండెను. చేతిని మురుగులు చిన్నతనముగో జక్కగా నెక్కించుటచేత చేతులతో లాగినపుడు మురుగులు రాలేదు, తరువాత త్రాళ్ళుబోసి వారు లాగుచుండఁగా, దల్లిడుద్రులు చిన్నవాఁడు తనకావస్తువు చేయించి పెట్టిన నోటికి నిప్పటికిఁ దనయవస్థగో నెంత తారతమ్యము గల్గినదో తలంచుకొని, మురుగుల నమ్ముకొనుటచేతఁగాని తన భోజనంబు జరుగకున్నదని కొంచెము విచారించి రామచంద్రుఁ డాదుఃఖమును బైకి రాసీకుండ దిగమింగి బేర్కమును జూచుచుండెను. కనకరత్నమును మురుగులు దీసినతరువాత కొన్నిరాళ్ళు త్రాసుగోవేసి మురుగులు తూచి కొంచెము నోరు చప్పరించెను అప్పుడు వార్జిల్లు మాటాడిరి.

రామ—ఏమోయి అలా గనుచున్నావు; యెన్ని తులముల యెత్తున్నవి.

కన—ఏమని మనవి చేయనండి ప్రాతగుల్లలు చూడఁగానే నేననూత్రమో యుండుననుకొన్నాను. అబ్బే! మాయవస్తువులండి. ఏకంసాలి చేసినాడండి! లాభము బాగుగాఁ గొట్టివాడు. ఇవి రెండు తులములున్నవి. తులము పదు నెన్నిది గూపాయలధర.

రామ—మానాన్నగారు నమ్మకమైన కంసాలిచేత జేయించినారు. అదిగాక యిది మేలిమిబంగారము తులము పాతిక గూపాయలధర. గీటురాయి యేదీ?

కన—పిచ్చిమాట. ఎంతనమ్మక మున్నను కంసాలి తిన్నగాఁ జేయునా? అదిగాక యిది వరహావన్నెకాని మేలిమికాదు. కావలసిన యెడల నింక నెవ్వరికైనఁ జూపించుకొనుఁడు; నేను గీటురాయి మఱచి పోయినాను.

శోభ—గీటునాయి యెందుకయ్యా! అతడు నానెము కట్టు నట్లు మాగ్రామమునం దెవరు గట్టలేదు ఒక వేళ పొరసాటు వచ్చిన నతడు పారిపోవునా? నీవు పారిపోదువా? ఇచ్చినమట్టుకు సొమ్ము పుచ్చుకో. నిలకడమీఁదఁ జూచుకొనవచ్చును. పుష్కరాగములు కూడ విక్రయించవలెనని యున్నదా?

రామ—అవి యిప్పుడు విక్రయింపను ఈరూపాయ లయిన తరువాతగాని చూడను. అయితే కనకరత్నము! నీవిప్పుడు రొక్క మీయఁ గలవా?

కన—తక్షణము పుచ్చుకొండి. ముప్పదియైదు రూపాయలు నాదగ్గఱనున్నవి. తక్కినరూపాయలు తేపుదయమున బంపించెదనని లెక్కపెట్టి సొమ్మిచ్చెను. రామచంద్రుఁడు సొమ్ము పుచ్చుకొని బొడ్డు కొంగున గట్టుకొనెను. అంతటఁ గోమటియు నింటికి వెళ్ళిపోయెను.

అప్పుడు రామచంద్రుఁడును శోభనాచలమును లోకాభిరామా యణమును జెప్పకొనుచుండగాఁ బాతిక సంవత్సరముల వయస్సుగల యొక కుఱ్ఱవాఁడు, రెండు భుజములమీఁద గాయములు స్పష్టముగ గనబడుచుండ, జుట్టును జుల్పములును నున్నగ దువ్వి, చేతిలో నొక పేపరెత్తము బట్టుకొని, తలకు నుత్తరీయము కుచ్చు వచ్చునట్లు చుట్టి, నోట నొకచుట్టనుబెట్టుకొని కాల్చి గుప్పగుప్పన పొగలు వదలి చిన్న మేఘములను గల్పించుచు, జేతిలో గుప్పె డాకులను, జెక్కలను బట్టుకొని, నాగరకత యంతయుఁ దన మొగముననే తాండవ మాడు నట్లు లోపలికి వచ్చెను. లోపలికి వచ్చిన యామనుష్యుని జూడఁగానే శోభనాచలమున కొకవిధమైన తొందరకలిగెను. వచ్చినకొత్త మను ష్యుఁడు తన చంకక్రింద గ్రుడ్డలోఁ జుట్టఁబడియున్న చీట్ల పేకను దీసి చావడిమీఁద వేయగ నే, శోభనాచలమునకుఁ తొందర యెక్కువై మొగము నెలనెలఁబాటి, రామచంద్రుఁడు తనతోఁ బ్రసంగవశమున

జెప్పుచున్నమాటలు వినబడకుండెను. అతడు వచ్చి కూర్చుండి చుట్ట కాల్చుకొనుచు, దమలపాకుల తొడిమలు దీయుచు శోభనాచలమునకు లేశమయిన నిష్టము లేకపోయినను నాతడు చేసిన కను సంజ్ఞయైనఁ జూడక మాటలాడ నారంభించెను. ఈతనిపేరు నరసయ్య.

నర—‘ఓరీ! శోభనాచలము! మనవాండ్రెవ్వరు రాలేదా నీవు కూడ మొద్దుగాగునఁ గూరుచుంటి వేమి? దొడ్డిలోఁ జింతచెట్టు క్రిందఁ జాపలు వేయించిరావా? నీపద్ధతి చూడఁగా నీవేళ యిక్కడనే యాడుటకు నిశ్చయించినట్లున్నది. ఏమి బెల్లముగొట్టిన తాయిలాగున మాటాడ వేమిరా?

అని క్రొత్తమనుష్యుఁ డిట్లు మాటలాడుచుండఁగా పంగనామములు బెట్టుకొని యింకొక బ్రాహ్మణుఁడు వచ్చి కూర్చుండెను. శోభనాచల మాతనిఁ జూడగనే ‘దయచేయండి వెంకటరత్నముగాదు’ అని పలుకరింపఁగా వెంకటరత్నము మిక్కిలి తెలివిగలవాఁడును, ప్రపంచ వ్యవహారములం దారి తేటినవాఁడును గావున కడుమర్యాదగాఁ గూరుచుండెనుగాని తమలపాకులు వేసికొనుచు మొదటవచ్చిన బ్రాహ్మణుడు వెంకటరత్నమునుజూచి యిట్లు పలుకరించెను.

నర—ఏమిరో! వేంకటరత్నము! నీవుకూడ నింత యాలస్యము చేసినా వేమి?

వేంక—ఈవేళ భోజనము ప్రొద్దుపోయినది. నైశాఖపూజ చేసినాము.

నర—ఇది చైత్రమాసముగదా! నైశాఖపూజ యేమిటి?

వేంక—ఏడ్చినావులే నీవూరుకో నీ కేమియుఁ దెలియదు.

నర—మీయింట నైశాఖపూజ జరిగిన శరభరాజుగాదు నాకు పర్తనూనము బంపరా? మీయింట నేను రెండుకావిళ్ళు మంచి నీళ్ళను మాత్రము బోసి వెళ్ళిపోయినాను.

పీఠీప్రకారము మాటలాడుకొను చుండఁగా మఱి నలువురు మనుష్యులు తటాలునఁ దలుపు దీసికొని వచ్చిరి. అందులో నొకఁడు శోభనాచలమును జూచి “ఓరీ! పిల్లకుదిరినదట సోఘావధానులు చూచివచ్చినాఁడు” అని చెప్పెను. అప్పుడు వేంకటరత్నము మొగము చిట్టించుకొని యాక్రొత్తమనుష్యునివైపు తిరిగి పండ్లకొరికి మాటాడ వద్దని సంజ్ఞ చేసి “మన మందరము దొడ్డిలోనికిఁ బోవుదమురం” డని వారినందఱిని వెంటబెట్టుకొని యదివఱకే చింతక్రింద కమ్మకుఱ్ఱవాఁడు పఱచిన చాపమీఁదఁ గూరుచుండి చీల్లపేక నాడవిశ్వయించిరి. శోభనాచల మాదిసమున రామచంద్రుఁడు వచ్చుటచేత నాటకు వెళ్ళక గూరుచుండెను. మెడలో ‘బిడికెడు యజ్ఞోపవీతము లుండుటచేత శోభనాచలమునకు వివాహమైనదని నమ్మియున్న రామచంద్రునకు నొకఁడు వచ్చి పిల్లకుదిరినదని చెప్పుఁగానే శోభనాచలము చెప్పిన మాటయందును, పాని పెండ్లివిషయమందును ‘గొంచెము సం దేహము కలుగుటయే కాక యతని యింటికి వచ్చి సంభాషించిన వారిమాట లనుబట్టి వీరందఱు వంటబ్రాహ్మణులు, నీళ్ళబ్రాహ్మణులు మఱి యితరమైన నీచులనికూడ నాలోచనశోచి శోభనాచలము నడిగి చూడవలెనని బుద్ధిపుట్టెను. వారిల్లు మాటాడిరి,

రామ—ఏమండీ! ఆ మొదటవచ్చిన బ్రాహ్మణుఁ డెవరు?

శోభ—(విని వినిపించుకొననట్లు మనస్సులో నేదో యాలోచించుచుండెను.)

రామ—ఏమండీ! ఆ మనుష్యు డెవరండీ!

శోభ—ఈగ్రామమునందు నీళ్ళబ్రాహ్మణుఁడు. (అని మెల్లగాఁ జెప్పెను.)

రామ—అతఁడు పదుపు మర్యాదలెఱుఁగకుండ మాటలాడి నాఁడేమి?

శోభ—ఏమిటో, చిన్నతనమునందు మేమిద్దఱును నొకబడి లోనే చదువుకొన్నాము. అప్పటి చనువుచేత నిప్పటికిని నన్నాలాగున నాతడు పిల్చుచుండెను. స్నేహితులయెడల నాకంత పట్టింపులేదు.

రామ—పిల్లకుదిరినదని యొక మనుష్యుడన్నాడు. ఆపెండ్లి యెవరికి?

శోభ—నాకు వివాహ మనుకున్నావా యేమి? మాపినతండ్రి కుమారునికి వివాహము గాలేదు. అతనివిషయమై పిల్లను వెదుక్కఁ బంపినాను.

రామ—ఇప్పుడు వారందఱు దొడ్డిలో నేమిచేయుచున్నారు?

శోభ—చీట్ల పేక నాడుచున్నారు, నీవుకూడ నాడఁగలవా?

రామ—నాకుఁ జేతగాదు. నే నాడదలంచుకొనను లేదు.

శోభ—ఆడిన తప్పులేదు. చేతకాకన్న నేర్చుకొనవచ్చును. డబ్బుపెట్టియాడరు. ఒక వేళ సంతోషము నిమిత్త మాడినను తిరిగి యెవరిడబ్బు వారికే యిచ్చి వేయుదురు.

రామ—అటువంటి యాటను నేను నేర్చుకొనను.

అని యిద్దఱు ప్రసంగము చేయునపుడు లోపల చీట్లపేక నాడుచుఁ గొంచెముధనము ఋణము కావలసి యొక స్నేహితుఁడు శోభ నాచలమును ఆవలకుఁ బిలిచి ప్రస్తుత మాడుకొనుట శభ్యంతరము గల్గినదనియు, దానింటిదగ్గఱనుండి తెచ్చిన యిరువదియైదురూపాయలు నోడిపోవుటచేతఁ బదిరూపాయ లప్పుకావలెననియు, జెప్పగా శోభ నాచలము రామ వండ్రినియొద్ద కాతని దీసికొనివచ్చి యాతడు మహా ధనికుండనియు, సంవత్సరమున కీతనికి వేయిరూపాయలు భూముల మీద వచ్చుననియు, జెప్పి తన నమ్మకముమీఁద బదిరూపాయలు ఋణ మిప్పించెను. అప్పు దీసికొనుచున్న యామనుష్యుఁడు ధనవంతుఁడు గాకపోయినను జూదరియు నిర్భాగ్యుఁడు నైనను, శోభనా

చలము కతనియందుగల యభిమాన మతనివిషయమై యంతచక్కగా జెప్పనట్లు చేసినది. శోభనాచలము మాటలు నమ్మి రామచంద్రుడు తానుదిగుచున్న మహావిపత్సముద్రము నెఱుంగకయే కొంగునగట్టిన సొమ్ము విప్పి బిల్లకుడుముల లాగున బదిరూకలు లెక్కపెట్టి చేతిలో బెట్టెను. రూపాయకు దినమున కొకయణా వడ్డీ యిచ్చెదనని చెప్పి యతడు సొమ్మును బట్టుకొనిపోయెను. మరికొంత సేషటికామనుష్యుడే తిరిగి మఱియైదు రూపాయల నిమ్మని యడిగి పట్టుకొనిపోయెను. ఇప్పటికి రామచంద్రునివద్ద నిగువది రూపాయలు మాత్రముండెను. శోభనాచలముగారి పెరటిలో జరుగుచున్న మహాద్యూతమునందు మొహరీలు, వరహాలు, రూపాయలు, అణాలు, డబ్బులుకూడ బందె ములుగా బెట్టి, దారపుత్రాదు లన్నవస్త్రములు లేక మలమల మాడుచు నిత్యశివరాత్రులును, నేకాదశులును సలుపుచున్ననుదానిని లక్ష్యపెట్టక, యహోరాత్రములు వేదాంతులసలె బంగారమును జిల్లపెంకులుగ జూచుచు వినోదసముద్రమునందు మునిగి తేలుచున్న యనేక నలచక్రవర్తులును, ధర్మరాజులును నాచింతచెట్టుక్రిందఁ గొలుపు దీర్చియుందురు.

వారందఱాదిన మట్లవిచ్చిన్నముగా జూదమాడుచున్న సమయమునందు వాకిటఁ గూరుచున్న రామచంద్ర శోభనాచలముల కొకవిధమైన యల్లరి వినఁబడెను. అది వినఁబడినతోడనే శోభనాచలమునకు మనసు తాళకపోయినందున వెంటనే యరుగుమీఁదనుండి చివాలున నేలకుఁజేరి లోపలి కతడు పరుగెత్తుకొనిపోవుచుండగా నీతని కెదురుగా పయిమీద బట్టలేక జుట్టుముడి విడిపోయి, వెక్కి వెక్కి యేడ్చుచు, గుచ్చెళ్ళచెంగుతోఁ గన్నీళ్ళ దుడుచుకొనుచు, నొక పిల్ల వాడు వచ్చెను. అతని జూచి రామచంద్రుడూడ లేచి పిల్లవాని యెదుటకుఁ బోయెను. అప్పుడాపిల్లవాఁడ్లు చెప్పవారంభించెను.



‘అయ్యా! ఈ సంగతి మీరు వినుడు. నేను వీధిలో నుండి మాయంటికిఁగోవుచుండఁగా నీకమ్మకుఱ్ఱవాడు నన్ను లోనికి తీసికొనిపోయెను. వేంకటరత్నముగారు నన్నుగూడఁ జీట్లాడుమని బలవంతపెట్టిరి. ఒకటి రెండు బందెములయందు నన్ను గెలిపించి తరువాత నాచేతి నున్న బంగారపు ముద్దుటుంగరమును బందెము బెట్టించిరి. పైఁమీద నున్న జరియత్తరియమును గూడ లాగుకొని, నేనిమ్మని గట్టిగా నడిగినప్పుడు నన్ను వీరందరు దిట్టి కొట్టినారు. ఇదిగో! చరువులు చూడండి దెబ్బలేలాగున నట్టలు కట్టియున్నవో నేనిప్పుడు శరభరాజుగారి యొద్దకుఁ బోయి యీసంగతిఁ జెప్పెదను.’ అని చెప్పుచున్నకుఱ్ఱవానిమాట కడ్డమువచ్చి నరసయ్య మహాకోపముతో నిట్లనియెను.

నర—కాటుకూతలు కుయ్యకు. చెప్పదెబ్బలు తనగలవు. శరభరాజుగారితోఁ జెప్పి తలఁగొట్టి మొల వేయింపఁగలవా యేమిటి? నీ దిక్కున్నచోట చెప్పకో అని శోభనాచలమువంకఁ జూచి “యీతఁడుంగరమును బెట్టుకొనిరాలేదు. ఉత్తరియము నేను పుచ్చుకొన్న మాట సత్యమే; నాదగ్గఱ రెండు రూపాయ లప్పుదీసికొని నాలుగు నెలలయినది. ఇంకను నీయలేదు. అందుచేత బట్టలాగుకొన్నాను. ఇతడు రానూలేదు. ఆడనులేదు. అంతయు నబద్ధమే.”

ఇట్టిదరు చెప్పగనే విని శోభనాచలము తన స్నేహితుల శక్తియు సాహసమును నెఱిగినవాఁడు గావున తప్పక వారా యుంగరము నపహరించి యుందురని నిశ్చయించి శరభరాజుగా రీసంగతి విన్నపక్షమునఁ దనకు మాటవచ్చునని యేలాగైన నతనిసొమ్మతని కిప్పింపవలెనని నిశ్చయించుకొని బలవంతముగా రానికోపమును దెచ్చికొని యీ ప్రకారము జెప్పెను.

శోభ—పుణ్యమునకుఁ బోగాఁ బాప మెదురై నదట. స్నేహితులుకదా యని యాడుకొనుట స్థల మిచ్చినందుకు దెబ్బలాటలును, నుదకు నిష్ఠురములునా? నాయనా! నీసొమ్మ నాయుంటఁ బోయి నందులకు నేనాదండుగ నిచ్చుకొందును. తెచ్చికొన్నందుకుఁ జచ్చినట్లనుభవింపవలెను. నాసొమ్మెందఱు తినుచుండుటలేదు? అందులో నీవొకఁడవు. ఇంతమాత్రముతో నేను జెడిపోను” అని రామచంద్రుని వంక దిరిగి ‘అబ్బాయి! నీదగ్గరనున్న యిరువది రూపాయలు నాకు బదు లీయ్యఁగలవా? సాయంకాలము నీకిచ్చి వేయుదును.

రామ—చిత్తము పుచ్చుకొనుఁడు. అనిచెప్పి యాసొమ్మ నంతను నిచ్చెను. ముప్పదియైదు రూపాయలు బడుశ్శక్రిందనే యిచ్చి వేయుటచేత రామచంద్రునకు భార మంతయుఁ దగ్గి దేహము చులక నయ్యెను. ఆరూపాయలు పుచ్చుకొని యాపిల్లవాఁ డుత్తరీయము గూడ మరల నరసయ్యయొద్దనుండి తీసికొని యింటికి బోయెను. అప్పుడు సాయంకాలమగుటచే రామచంద్రుఁడు సంధ్యావందనమును జేసికొనుటకుఁ జెఱువునకుఁ బోగా వేంకటరత్నమును శోభనాచలమును వానిని వెంబడించిరి. వేంకటరత్నము చెఱువుగట్టుననున్న యొక యింటఁ బ్రవేశించెను. శోభనాచలము మాత్రము చుట్ట గాల్చుకొనుచు గట్టుమీద గూరుచుండ రామచంద్రుఁడు సాంధ్య కృత్యము లయినతరువాత నతనితో గలసి ప్రదోష కాలమున శివాలయమున కరిగి, యాలయము చుట్టును మూడు ప్రదక్షిణములు చేసి, గర్భగుడిఁ బ్రవేశించి తన కందకుండ నున్న గంట నెగిరికొట్టి, శివుని దర్శించి “వందే శంభుముమాపతి” మ్మను శ్లోకమును బఠించి, పూజారి యిచ్చిన రుద్రపాదముల నందుకొని, మారేడుపత్రి, నందితల నుంచి, విభూతి మొగమునఁ దాల్చి, కనుబొమ్మల నందున నమ్మవారి కుంకుమను బొట్టు పెట్టుకొని

యీశ్వరప్రసాదమును దినగూడదు. కనుక కొబ్బరిముక్కల నక్కడ నుంచి, కొంతసేపటగూడుచుండి యింటికి శోభనాచలముతోఁ గలిసి వచ్చునప్పటికి భోజనపువేళ యయ్యెను.

తనయదృష్టముపుచ్చి రామచంద్రుఁడు వచ్చుటచేత దనకుమా దునిపలనఁ దగితెడు దెబ్బలు తప్పినందులకు సంతోషించుచు నల్లమందు లేకపోవుటచేత గాళ్ళు లాగుచున్నందున వంటమాత్రముచేసి కొని శోభనాచలముతల్లి పరుండెను. శోభనాచలము వచ్చి తానే యన్నమునడ్డించి రామచంద్రునితోఁ గలిసి సుఖముగా భోజనము చేసెను. భోజనమగునటకు వేంకటస్వామివచ్చి సిద్ధముగానున్నందున శోభనాచలము వాని నక్కడనే పొడుకొనుమని సహామార్గముంచు కొనెను. రాత్రి జామయినతరువాత రామచంద్రునకు నిద్రపట్టెను. కొంతసేపటికందఱు బుసకొట్టి నిద్రపోవుచుండిరి. కాని వేంకటస్వామికి మాత్ర మేకారణముననో నిద్రపట్టదయ్యెను, తరువాత రెండుజాముల వేళ నేల గొట్టినట్టు చప్పుడయ్యెను. ఏదో స్వప్నమువచ్చి మెలకువ గల్గిన రామచంద్రుఁడచప్పుడు విని, యెవరువారు? అని కేకవేసెను. ఆకేక వేయగానే యాచప్పుడాగిపోయి మరల నొకటి రెండు గడియ లయ్యెను. అప్పటికి రామచంద్రుఁడు గాఢముగ నిద్రించుచుండెను. అప్పుడొక దొంగ చప్పుడుగాకుండ మెల్లమెల్లగా నడుగులఁబెట్టుచు రామచంద్రునియొద్దకు వచ్చి, తలవైపునఁగూర్చుండి తమ్మంట్లదీసు కొని దురాశచేత, శోభనాచల మిదివరకే గూఢాయలన్నియు డొరము చేసినాఁడన్నమాట నెఱుంగక, తలక్రిందిమూటలో నేమోయన్నదను కొని మెల్లగ మూటలాగెను. మూటలాగఁగనే తల భూమిమీదఁబడి టక్కున దగులుటవలన మెలకువవచ్చి రామచంద్రుఁడు దలయెత్తి చూచి 'దొంగ దొంగ' యని కేకవేసెను. వెంటనే దొంగ మూట బారవైచి యేమూలతో పారిపోయెను. రెండు మూఁడు పిలుపులు

పిలిచిన తరువాత శోభనాచలములేచి దొంగలుపడినందున కాశ్చర్య పడి దీపము వెలిగించి కఱ్ఱపుచ్చుకొని యిల్లు వాల్లుమూలలువెదకెను, కాని వానికెక్కడను దొంగ కనబడఁడయ్యెను.

కమ్మకుఱ్ఱవాఁడు మాత్ర మీకేకలు వినబడక కాబోలు, చెమటపోయుచున్నను ముసుగుబెట్టుకొని పండుకొనెను. రామచంద్రు డొక్కఁడు పండుకొనుటకు భయపడునేమోయని కాదలఁచిన పని కొంచెమైనది కనుక శోభనాచలము రామచంద్రునిమీఁద నతిదయ గలిగి దగ్గఱగాఁ బండుకొనెను. రూపాయలు శోభనాచలము దగ్గఱ నుండుటచేతను, తమ్మంట్లు దొంగయెత్తుకొనిపోవుటచేతను, రామచంద్రునకు భయపడవలసిన యావశ్యకమంతయుఁ బోయి సుఖముగా నిద్రపట్టెను. కాని మధ్యమధ్య స్వప్నములు, పలవరింతులు, నాతని నిద్రకు నంతరాయములు కల్పించుచుండెను. మురుగుల నమ్ముకొనుట చేత వచ్చిన సొమ్ముతో గొంతకాలక్షేపము చేయవచ్చును ధైర్యమున దమ్మంట్లుపోయినవిచార మంతగా రామచంద్రునకగుపడలేదు. వయస్సునందు బాలుడయ్యు, దెలిపిదేటలం దసమానుడైన యీకమ్మకుఱ్ఱ వాడే రామచంద్రుని తమ్మంట్లబాధ వదలించిన సాహసవిక్రమార్కుడని చెప్పనక్కఱలేకయే మీరు తెలిసికొనవచ్చును. జూదరియు, వంచకుఁడును, ద్రోహియునగు నీశోభనాచలము రామచంద్రునితండ్రి యగు శ్రీరాములుగారి నెఱుంగకపోయినను నెఱిగినట్లుచెప్పి, నిరక్షర కుక్షీయయ్యుఁ గావ్యపంచకమువఱకుఁ చదువుకొన్నట్లు చెప్పి, పరమనీచుడయ్యు గొప్పవారికి బంధువుడనిచెప్పి, బ్రహ్మచారియయ్యు గృహస్థుండనిచెప్పి, మోసముచేసి రామచంద్రునిదనయింటికిరప్పించుకొని చేయఁదలంచిన పనినంతయుఁ జేసి సఫలమనోరథుండై యీరాత్రి కమ్మవానిచేత దొంగతనము చేయించి, తమ్మంట్లు తానేయపహరించి మిగిలినరాత్రియంతయు సుఖముగానిద్రించెను. మద్దుల కనక

రత్నమును శోభనాచలమున కేవిషయమునను తీసిపోనివాడే కనుక  
యేబదిరూపాయల విలువగల మురుగులను ముప్పదిరూపుల రూపా  
యలకే తీసికొని యందులో నొకరూపాయ నడుపుపెట్టి తనచేతనయి  
సంతవఱకుఁ దానును రామచంద్రుని వంచిం చెను. అందఱు నుదయ  
మునందు లేచి కాలకృత్యములు నిర్వర్తించుకొనిరి.

### మూడవ ప్రకరణము

ప్రాతఃకాలమందుఁ గాలకృత్యములు నిర్వర్తించుకొని విశ్వ  
నాథశాస్త్రులవారి దర్శనముచేయుటకుఁ బోవలయునని రామచంద్రుడు  
శోభనాచలమునుగూడ రమ్మనియడుగ నతఁడు వచ్చుటకు వీలు లేద  
నియు, శాస్త్రులవాడు మిక్కిలి మంచివారనియు, స్వయముగానే వెళ్ళ  
వచ్చుననియుఁ జెప్పి వారియింటికి మార్గము జూపుటకు మాత్రము  
వేంకటస్వామిని జతయిచ్చెను. అతఁడును రామచంద్రుని వెంటబెట్టు  
కొని శాస్త్రులవారియిల్లు చూపిపోయెను. విశ్వనాథశాస్త్రులవారియిల్లు  
రాజవీధిలో నున్నది. విశాలముగానున్న రెండు వీధియరఁగులమీఁదఁ  
దాటియాకులచాపలు వేయఁబడియున్నవి. ఆచాపలమీఁద విశ్వనాథ  
శాస్త్రులవారి విద్యార్థులందఱుఁ గూరుచుండియుండిరి. అందులోఁ గొం  
దఱు తామిదివఱకుఁ జదువుకొన్న పాఠములఁ జింతన చేసికొనుచుండిరి.  
కొందఱు ముందు చెప్పకొనవలసిన పాఠములను జూచుకొనుచుండిరి.  
కొందఱాకును గంటమును బుచ్చుకొని క్రొత్తపుస్తకములఁ జూచి  
ప్రతులు వ్రాయుచుండిరి. ఉదయమునందే స్నానముచేసి, విభూతిపెం  
డెకట్లు బెట్టుకొని, మొగలితుఱు సంస్థానమునం దష్టావధానము జేసి  
నపుడు మహారాజుగారిచ్చిన పట్టుసాలువు మీఁదఁగప్పకొని బరువైన  
బంగరుకుండలములు చెవులను క్రిందకు దిగలాగుచుండ విశ్వనాథ

శాస్త్రులవారు గోడకుఁ జేరగిలఁబడి కొంచెముతలవంచి కన్నులకు సులోచనములు బెట్టుకొని పాతదగుటచేత నక్షరములగుపడకున్నందున శిష్యుడొక్కఁడు మధ్య మధ్య పత్రములకుఁ గాక రాకుపసరు రాయుచుండ దాటియాకులపుస్తక మొక్కటి చదువుచుండెను. శాస్త్రులవారి కిప్పటికి రమారమి యేఁబదిసంవత్సరములున్నందున దల కొంచెము నరసియుండెను. ముసలితనమైనను సుందరముగా దార్ఢ్యముగానున్న యాయనశరీరమును జూచినవారందఱు పడుచుఁదనమందాయన స్ఫురద్రూపియై యుండునని యనుకొనక మానరు. రామచంద్రుడక్కడకుఁ బోగానే శిష్యులందఱు నితని నెగాదిగఁజూచి తమలోఁ దాము ముసి ముసి నవ్వులునవ్వుకొనుచుండిరి. రామచంద్రుఁడు వచ్చి శాస్త్రులవారికి నమస్కారముచేయ నాయన యాతని దీవించి కూలుచుండుమని జెప్పెను. కూరుచున్నతరువాత రామచంద్రుని సంగతులన్నియు నడిగి యాతడు తమదగ్గఱ చదువుకొనుటకు వచ్చినాఁడని దెలిసికొని శాస్త్రులవారు సంతోషించిరి. అంతట నొక శిష్యుఁడు రామచంద్రునితో ముచ్చటింపఁ దలఁచి యిట్లు సంభాషించెను.

శిష్యు—అయ్యా! తమరెంతవఱకుఁ జదువుకొన్నారు?

రామ—కావ్యపంచకము వఱకుఁ జదువుకొన్నాను.

శిష్యు—ఎంతకాలమయినది కావ్యమారంభించి?

రామ—మూఁడు సంవత్సరము లైనది. ఇంక నేమాత్రమో కొన్ని నెలలు తక్కువే.

శిష్యు—ఏమి బడాయలయ్యా? ఎన్నడుఁ గావ్యముల ముఖ మెఱుంగనివానిదగ్గర చెప్పినట్లే చెప్పుచున్నావు. నీవెంత తెలివిగలవాడవైన నేఁడాదికొక కావ్యముకంటె నెక్కువ చదువఁగలవటయ్యా? నీవే చదువుకొన్నావా? ఇంకెవరు జదువుకొనలేదా? మేము నీవలెఁ దెలివిగలవారము కాకపోయినను కొద్దిగొప్ప జదువుకొన్నవారమే!

రామ—నే నబద్ధములు చెప్పచున్నాననియా మీ యభిప్రాయము? మూడువత్సరములలోఁ గావ్యములు చదువుకొనుట యొక వింతటండీ! నే నీలాగునఁ జదివినాను.

శిష్యు—మీరు కాదుకదా? బ్రహ్మరుద్రులైననుసరే? ఏడాది కొక్కటి చదువునప్పటికిఁ జచ్చిచెడి చేయంగల విన్నపములగును. మాటలండీ! మా గ్రామమునందు బ్రాహ్మణుఁ డొకఁడు నవద్వీపము వెళ్ళియిరువదినాలుగుసంవత్సరములు ప్యాకరణశాస్త్రముచదివినాఁడు. ఇంకను గ్రంథము తరువాయి, నీవాకాశముమీఁదనుండి యూడిపడి నావామేమిటి! అయితే దినమున కెన్నిశ్లోకములు చదివెడువాఁడవు?

రామ—పది, యెనిమిది యాప్రకారముగాఁ జదివెడువాఁడను.

శిష్యు—గుండె చేతితో బాఁదుకొని 'అబ్బా! లోకములోలేని వింత. నీతలమీఁద దాఁటి కొమ్ములుదిరిగినవారైనను రెండు మూడు శ్లోకములకంటె నెక్కువ చదువలేదు.' అని శాస్త్రులవారివంకఁ జూచి ఏమండీ శాస్త్రులవారు! ఇతనిమాటలు చిత్తగించినారా?

విశ్వ—ఆశ్చర్యమేమున్నది? కుశాగ్రబుద్ధులున్న పక్షమున నట్లే చదువఁగలరు. ఇట్లు వారు సంభాషించునప్పటికి జాము ప్రొద్దెక్కగాఁ గొందఱు శిష్యులు మాధుకరమునకును, గొందఱు వారములకును గొందఱు పూటకూళ్ళయిండ్లకును బోయిరి. రామచంద్రుఁడు శాస్త్రులవారిదగ్గఱ సెలవుపుచ్చుకొని శోభనాచలమును దీసికొని పూటకూళ్ళ యింటికిఁబోయెను. ఆపూటకూటి యింటియరుగుమీఁద భోజనార్థమువచ్చిన కొందఱు రాజులును, బ్రాహ్మణులును గూరుచుండిరి. లోపల నడవలోనున్న దండెమునకు పట్టుబట్టలు వరుసగాఁ జుట్టఁబడియుండెను. ఉదయాస్తమయములు తడికాళ్ళతో మనుష్యులు తిరుగుచుండుటచే నిల్లంతయుఁ దేమగలిగి కొంచెము జారుగానుండెను; చేతులను బోచీలును, మురుగులును, బంగారు తీగెలువేసిన రాగి



పట్టెలును మెడలో బలకసరులు, పట్టెడ, నానుఁ గలిగి చలువచేసిన జరీపంచె శరీరమంతయుఁ గనుపడునట్లు గట్టి, జుట్టు సిగముడివేసి యింట గొందఱికిని వాకిటఁ గొందఱికిని వడ్డించుచు, భోజనము చేసిన వానిచ్చుచున్న డబ్బుల నెడమచేత బుచ్చుకొనుచు, మిక్కిలి పని తొందరచే నూపిరి యాడక తిరుగుచున్న యొక తలవెండ్రుకల విధ వనుజూచి, శోభనాచలము “రాజమ్మా! బాగున్నావా? ముసలాయన యేమైన దార్ధ్యముగాఁ దిరుగుచున్నాడా?” యని పలుకరించెను.

రాజ—తమదయవల్ల బాగున్నాము. మానాన్న మునుపటి వలెనే తిరుగుచున్నాడుగాని దగ్గుమాత్రము వదలలేదండి. ఏమి యీ వేళ మామీఁదఁ గటాక్షమువచ్చినది?

శోభ—మఱేమిలేదు. తాటిపాకనుండి మన మాచిరాజువారి చిన్నవాఁడు వచ్చినాడు. అతనికి మీయింట నుండవలెనని యున్నది. అతని నిక్కడ వప్పగించుటకు వచ్చినాను. పిల్లవాఁడు మిక్కిలి బుద్ధి మంతుఁడు. ఈకాలపుఁ బిల్లలవలె నల్లర చిల్లరవాఁడు కాదు. నీవందరి నొకయెత్తు నీపిల్లవాని నొక ఎత్తుగాను జూడవలెను. ఇతఁ డొకరి జోటికి సొంటికిఁ బోవువాఁడు గాఁడు తన చదువేమో, తానేమో.

రాజ—దానికభ్యంతర మేమి? తమరింతదూరము శ్రమపడి రావలెనా? ఆపిల్లవానికి మఱొకలోపము రాకుండ జాగ్రత్తపెట్టి భారము నాది.

శోభ—రూపాయ లతని నడుగవద్దు. నెలకాఁగానే నేనిచ్చి వేయుదును. ఇక వంట యెంతయాలస్యముగా నగును? నాలుగుగడి యలకు రావచ్చునా?

అక్కఱలేదు. రెండుగడియలలోగా రావచ్చును. స్నానము చేసిరా నాయనా?

అప్పుడు శోభనా చలమును, రామచంద్రుఁడును వెళ్ళిపోయిరి.



రాజమ్మది పూర్వము పలివెల నివాసస్థలము. ఆమె పెనిమిటి వివాహమైన గెండుమాసములకే కాలధర్మము నొందుటచేతను, పుట్టి నింటివారిసంసారము చితికిపోవుటచేతను రాజమ్మ తల్లిని, దండ్రుని, దమ్ముని, దీసికొని యమలాపురమువచ్చి యచ్చట పూటకూళ్ళను బెట్టుచు నహోరాత్రములు వేసెడువిస్తరి వేయుచు, దీసెడివిస్తరి, దీయుచు, వంటలు చేయుచుచు వచ్చినవారికి వడ్డించుచు, గాళిలో నున్న యన్నపూర్ణసత్రమునందువలె నిరంతరాన్నదానము చేయుచు నమలాపురమునందేకాక కోనసీమయందంతటను మహాప్రసిద్ధికెక్కి విస్తారము ధనము నార్జించెను. పూటకూళ్ళను బెట్టుటకారంభించి మూడుసంవత్సములైనను బండ్రెండువందలరూపాయల నార్జించెను. ఆమె మొదట నాగ్రామమువచ్చినపుడు వండుటకుఁ బాత్రసామగ్రి యైన, లేని యిల్లు గంగాళములు మొదలయినవానితో నిండియుండ గా మొదట కేవలము రాగిపట్టెలయిన లేని రాజమ్మశరీరము బంగారపునగలతో నిండియుండుట యొక యాశ్చర్యముగాదు.

పాపము దైవ మోర్వఁజాలక యామెకు వైధవ్యమును దెచ్చి పెట్టి మనసువచ్చిననగలు పెట్టుకొనుట కభ్యంతరము కల్పించినాడు గాని లేనిపక్షమున బుణ్యస్త్రీలు పెట్టుకొను నగలన్నియుఁ బెట్టుకొనుట కామెదగ్గఱ సామర్థ్యమున్నది. ధనము హెచ్చినకొలఁది నుకుమారముకూడ హెచ్చినందున రాజమ్మ వంటచేయుట కష్టమనితోచి యొకవంటబ్రాహ్మణుని బెట్టెను. మొదటవచ్చినపుడు రాజమ్మదండ్రు పెసరట్ల నమ్ముటచేతను, దల్లి నీళ్ళబిందెలు మోయుటచేతను దమ్ముడు చలిపందిరిలో దాహమునకు నీళ్ళిచ్చుటచేతను, దాను బూటకూళ్ళు పెట్టుటచేతను సంపాదించిన ద్రవ్యముతో రాజమ్మ యిప్పుడు వడ్డి వ్యాపారము చేయుచుండెను. మొదటనందఱి బ్రతిమాలి కాలక్షేపము

చేయుచు గొంతధనము చేతఁజక్కగ నేగర్పించి మనుష్యులనురాజమ్మ నిరాకరింపఁ బ్రారంభించెను. ఇంటికి రాజమ్మ పెద్దాడుపడుచగుట చేత దలిదండ్రులును, దమ్ముడును నామె యడుగుదాటక యామె పేరు చెప్పిన గడగడ వణకుచుందురు. తనయొంటిని నాలుగయిదు వందల రూపాయల సగలఁబెట్టుకొని, తమ్మునకై దువందలిచ్చి పెండ్లి చేసి తామున్నయింటివారికి నూరురూపాయలింటిమీఁద బదులిచ్చి తరువాత సంకొకనూ ట్రేబదిరూపాయలు వారిచేతిలోఁబెట్టి యీ యిల్లు కొనెను. రాజమ్మసంగతి యటుండనిచ్చి యింక గఢారంభము చేయుదము. తరువాత రామచంద్రుడు స్నానముజేసి మడిగట్టుకొనఁ గా భోజనము నారంభమాయెను. ఆసమయమునందు రాజమ్మ వడ్డన చేయుచు రామచంద్రుని వృత్తాంతమును దెలిసికొని యతడు నియోగి యని జెప్పినతరువాత నిట్లు మాటలాడ నారంభించెను.

రాజ—మొగమాటపడకు నాయనా! నియోగపు బిడ్డవు కొంచెము పరువుప్రతిష్ఠలకు దేవులాడువారు మన నియోగులే. మేము కూడ నియోగులమే యని చెప్పటకు నీవంటివారిదగ్గఱ సిగ్గుగానుండును. సగముచచ్చినుడి యీపని జేయుచున్నది.

రామ—అవును. కాలము తప్పివచ్చినపు డేమిచేయఁగలము?

రాజ—నీవు చెప్పిన నమ్ముదువో లేదోకాని మాసంసారస్థితి, యేబదియావులపాడి, కావలసినంత ధాన్యపుబంట, ఏనస్తువుకైన నొకరియింటికి వెళ్లనక్కర లేకుండఁ గాలిమీఁదఁగాలు వేసికొని కూర్చున్నవాళ్ళము. ఇవతలచెంబవతల బెట్టి యెఱుంగనుసుమీ. ఆలాటిదానని, మాయశక్తి యెక్కడనుండివచ్చినదో బిందెలకుబిందెలు దిండుచున్నాను. నేటికాలమున కింతకర్మమును దెచ్చిపెట్టినావాదైవమా! యని పొట్టికోసర మీపని జేయుచు దగుదునమ్మా యని తిరుగుచున్నాను. ఎంత సుకుమారముగఁ బెరిగినానో యంతకష్టమువచ్చినది.

రామ—నియోగు లిటువంటిపని జేయవలసినపక్షమున కష్టముగానే యుండును.

రాజ—కూచిమంచివారు, మాచిరాజువారు, మంత్రిప్రగడవారు మాకు బంధువులే. వారెవ్వరైన గంటపడినప్పుడు ప్రాణము చచ్చినట్లుగా నుండును. ఇప్పుడయిన నొక డబ్బుసొమ్ము మిగిలించుకొనవలెనని లేదు. వాళ్ళడబ్బు వాళ్ళకుబెట్టి యేలాగునైన మాట దక్కించుకొనవలెనని యుద్దేశమే.

ఇట్లు వారు మాటాడుకొనునప్పటికి భోజనమునకు మఱి కొండలు వచ్చి చిరకాలముక్రిందట దడిపినపట్టుబట్టల గట్టుకొని యన్నము దినుచుండిరి.

ఒక మనుష్యుడు రాజస్థానము గొంతయన్నము చల్లగాను గొంతయన్నము వెచ్చగా నున్నదేమండీ? పొడియన్న మేనుయిన గలసినదాయేమి?

రాజ—ఊరుకోవయ్యా! ఎవరైనను మీమాటలకు నవ్వుదురు. యన్నము చల్లారినదేమో.

రెండ—పప్పులో గంజివాసన వేయుచున్నట్లు కనబడుచున్నదేమి?

రాజ—మీకు గొంచెము రొంపపట్టినదేమో? పప్పులో గంజివాసన యేమిటండీ?

మూడవ—ఏమిటండీ! అవతల రాజులకు వడ్డించగా మిగిలిన యన్నము మాకు వడ్డిచివారేమండీ! అంత బొత్తుగా మాలకూడా! గొంచెము కడి నెడమ వద్దటండీ!

రాజ—చాలు లేవయ్యా! నేర్చుకొనిపోయినావు. నీమాటలు నీవు సరే. నీవే యాచారవంతుడవా? ఇవతలివాళ్ళే యంత మాల

కూడుతినువాళ్ళా? నేనింటనుండి పల్లెముదెచ్చి వడ్డనఁ జేయుచున్నందుకా యీలాటిమాటలు.

నాల్గవ—అన్నట్లు జ్ఞాపకము వచ్చినది. రాజమ్మగారూ! మీ మఱదిభార్య ప్రసవమైనదట. పురుడు వెళ్ళలేదుగదా! మీరు మడి గట్టుకొన్నారేమి?

రాజ—అయ్యో! మాకు పారికిఁ దరములు దప్పినవండీ.

నాల్గ—మఱదికి మీకుఁ దరము లేలాగున విడిపోవునండీ! జ్ఞాతులు గనుకనా!

రాజ—పురిటిదినములు వెళ్ళిపోయినవి.

నాల్గ—ఈ వేళకుఁ దొమ్మిది. శుద్ధిస్నానము కాలేదు. రామ రామ పురిటికూడు దినినందులకు రేపందఱము స్నానము చేయవలెను. మీరెప్పుడు నీలాగే. నెనుక చద్దియన్నము బెట్టుమన్నప్పుడు మైల బట్టతో నే పెట్టినారు. ఈయాచార మెక్కడను జూడలేదు.

మొదట—పచ్చడిలో మెతుకులు కనబడుచున్నవేమండీ?

రెండవ—ఇందాఁక నెవరో దిగఁబెట్టిన పచ్చడి వేరేతీసి దాఁచు చుండగా నేను జూచివాను. అది పొరపాటుచేత నీకుఁ బడినదేమో.

మొదట—నారాయణ! నారాయణ! ఎంగిలికూడు నెక్కడ తినగలమమ్మా! ఛీ! నాకీయన్నమువద్దు. (అని యాపోసనముపట్టి లేచిపోయినాడు.

రాజ—(కోపముతో) వెళ్ళవయ్యా గడియ గడియకు బెదరించి యెంతకాల ముండఁగలవు? సాపము! పొరుగుఁబడునుండి వచ్చినారు. తల్లి దండ్రులెవరు దగ్గఱలేరుగదాయని సమస్త సదుపాయములుచేసి సొంత యింటికంటె నెక్కువ యాదరణ చేయుచున్నందుకా మీరీలాగునఁ జెవులుపట్టుకొని యాడించుట? పైపై నున్నది మనమాటలు పడునని

మీరనేకొనుచున్నారే కాబోలు, నేనాలాగున మాటలుపడుదానను గాను. మీయిష్టమయిన నుండుడి, కష్టమయినపక్షమున వెళ్లండి. నావంటివారు లక్షమంది మీకున్నారు. మీవంటివారు లక్షమంది మాకున్నారు. మాతెక్కలు చల్లగా నున్నంతసేపు భయములేదు. ఇప్పటికయినది లెక్కచూచి యిచ్చి మతి వెళ్లండి. అందాక బట్టు పంచ పట్టుకొని వెళ్లవద్దు.

నాల్గ—సరే! ఉంచుకొనుండి పట్టుపంచె. నాకు భయములేదు.

రాజ—అవతల వీధినున్నముండ డబ్బులు పుచ్చుకొని కడుపు గాలెడిది అదే మంచిది. పరమార్థ మాలోచించెడు మావంటి పరువుగలవాడకు, గాలముగాదు, వాండ్రదగ్గర నోరెత్తడు. ఆమాయ ముండ కేలాగున డబ్బు దక్కునో తెలియదమ్మా.

అని యనగానే, పట్టుపంచ-వదలి యతడు పోయెను. రామ చంద్రుడును భోజనానంతరము వాతేశాలకు, బోయెను. శిష్టాచార సంపత్తి గల సాంప్రదాయమునందు, బుట్టిన రామచంద్రుడు పూట కూటియింట బొట్టుబెట్టుకొనక, కాళ్లు, గడుగుకొనక మడిబట్టల, గట్టుకొనక భోజనము చేయువారలను జూచి పట్టణవాసములయందు గల వైచిత్ర్యముల కాశ్చర్యము నొందెను. అంతతో నతని యాశ్చర్యము సమాప్తము నొందక రాజమ్మ చర్యలు, భోజనమునకు వచ్చిన వారి సంభాషణలు విన్నపిదప నధికమాయెను. రామచంద్రుడు డాదినము మొదలు విశ్వనాథశాస్త్రులవారి యింటనే పండుకొనుచు నచటి సహాధ్యాయులతో సుఖముగా, గాలముగడుపుచుండెను. ప్రతిదినము మధ్యాహ్నము భోజనమైనతరువాత శాస్త్రులవారు గేదెకు గడ్డినిమిత్తము పొలమునకు, బోయినప్పుడు గురుశుశ్రూషయం దొకరికంటె నొకరు మించవలెనని పని జేయుచున్న శిష్యులతో, గలసి, శాస్త్రుల వారికి, దనచేత, బని చేయించుట కిష్టము లేకున్నను, దానుగూడ శక్తిలోపము లేక శుశ్రూష చేయుచుండెను. విశ్వనాథశాస్త్రులవారికి

రామచంద్రుని మీఁదఁగల మంచి యభిప్రాయ మంతఁకంటకు హెచ్చెను. మనోహర మయిన యాకారమును, నాకారమునకుఁ దగిన బుద్ధిసంపదయు, బుద్ధిసంపద కనుగుణమయిన విద్యాసక్తియు, విద్యా సక్తి కలంకారముఁ బెట్టుచున్న వినయసంపత్తియు నర్జునునియందు ద్రోణాచార్యునకు వలెనే రామచంద్రునియందు విశ్వనాథశాస్త్రుల వారికి మంచిప్రేమను కలిగించెను. శాస్త్రులవారి యింటియెదుటనే గ్రామమునందెల్లఁ దగు పెద్దమనుష్యులును సంపన్న గృహస్థులయిన మంత్రప్రగడ శరభరాజుగారి యిల్లుగలదు. ఆయన కుమారుఁడు రామచంద్రుని యీడుగలవాఁడు. శాస్త్రులవారి దగ్గఱ చదువుకొనుచు రామచంద్రుని సత్త్వవర్తనమునకు, బుద్ధికిని సంతోషించి యతనితో స్నేహముచేసి యతఁ డెక్కడనుండిన దానక్కడ చుండుచు నీతని కేలోపము తటస్థమయినను సహాయము జేయుటకుఁ దాను సిద్ధముగా నుండి యతని నతి శౌరవముతోఁ జూచుచుండెను. వారిద్దఱును గృష్ణార్జునులవలె నతిశయ స్నేహముచేతఁ బ్రసిద్ధికెక్కిరి. సహజముగా మంచి శారీరముగల రామచంద్రునకు రాగజ్ఞానమువన్నెతోఁ బుస్తకము నతిశ్రావ్యముగాఁ జదువఁగలుగుటచేత శరభరాజుగా రప్పు డప్పు డతనిని బిలిపించి పుస్తకముఁ జదివించుచుండురు. పుష్పసౌరభ్యమువలెనే వ్యాపించిన రామచంద్రుని కీర్తివలన నతనియందు మంచి యభిప్రాయముగల శరభరాజుగారి మనస్సునకు, విశ్వనాథశాస్త్రుల వారును, గుమారుఁడును జేయుర్యాయమైన స్తుతులు చక్కగా నాటి పిల్లవానియం దొక విధమైన యనురాగమును గలిగించెను. ఇది యిట్లుండగా రామచంద్రుఁడు పూటకూటియింటఁ బ్రవేశించి, రెండు మాసములయినది. ఒక పర్యాయము రాజమ్మ లెక్కకుఁ దొందర పెట్టగా శోభనాచలము రెండురూపాయల నిచ్చెను. కాని తరువాత నొక దమ్మిడీ యయిన నియ్యలేదు. తరువాత రామచంద్రుఁడు

తన నహాభ్యాయునియొద్ద రెండురూపాయలు బదులుచేసి రాజమ్మ కిచ్చెను. ఇట్లు రాజమ్మ కొకమానముసొమ్ముమాత్రము ముట్టినదిగాని రెండవమానపుసొమ్ము ముట్టినందున నామె రామచంద్రుని నిలువ నీయక బాధపెట్టి నారంభించెను. శోభనాచలమే సొమ్మునిత్తునని మొదట నొప్పుకొని, తరువాత నీయవలసినయవసరము లేదనియు, రామచంద్రునే యడుగుమనియు, రాజమ్మకు రహస్యముగా వర్త మానము నంపెను. శోభనాచలము తన స్నేహితునకుఁ బడునైదు రూపాయలు బదులు పుచ్చుకొని స్నేహితునిచేత సొమ్మిప్పించనులేదు. తా నీయనులేదు. ధనము పుచ్చుకొన్నపుడున్న చొరవయు, ధైర్య మును మరల సొమ్మునీచ్చునపు డాతనియందుఁ గనఁబడవయ్యెను. తన స్నేహితుఁ డీయవలసిన ఋణమునకుఁ దా నుత్తరవాదిని గాననియుఁ దనసొమ్మే తా నీయఁగలననియుఁ జెప్పి శోభనాచలము రామ చంద్రుండు తన యింటికిఁ దడిమిన్న పొడిమన్నగునట్లు తిరిగినను నొక డబ్బయిన నీయక వచ్చినపుడెల్ల సాయంకాలము రమ్మని యొక మాఱును, నుదయము రమ్మని యొకమాఱును, సొమ్మందలేదని యింకొకమాఱును, మనసులో నేమియనుకొనవద్దని యొకమాఱును, తనకుఁ జాల మొగమాటముగా నున్నదని మఱొకమాఱును జెప్పిన మాట చెప్పక పానిని త్రిప్పుచుండెను. రామచంద్రుఁ డేవేళప్పుడు సొమ్మిచ్చెనో కాని శోభనాచలమునకు సొమ్మొన్నఁడు నందనేలేదు. అవసర మెక్కువై తనయింటి కతఁడు వచ్చినకొలది శోభనాచలము నకు సొమ్మియవలెనను నభిప్రాయము తగ్గి పలుమాఱతఁడు వచ్చి నందులకు విసుగుపెొచ్చెను. రామచంద్రుఁ డింటికి వెళ్ళినపుడు శోభనాచల మగుపడక యింటనుండక యొక వేళ నింటనుండిన లేడని పించుచు, వీధిలో నెదురై నప్పుడు పక్కసందులోనికై నను దగ్గఱ యింటికై నను బోవుచు, నట్లుచేయు వీలుగానపుడు ముసుగు వేసికొని

స్నేహితులమధ్య బాగుచు మొగమున కేదయిన నడ్డము పెట్టుకొనుచు, గాలము గడపుచు వచ్చెను. అతిస్వల్పకాల సంపాదితమైన వారిస్నేహము, క్రమక్రమముగా మొగమోటమై, లజ్జయై, మనస్పర్థయై, నిష్ఠురమై, యాగ్రహమై తుదకు రానురాను కలహముగా, బరిణమించెను. తుదకు రాజమృయొక్క బాధపడజాలక నొకనాడుదయాస్తమయములు వాకిటఁగూర్చుండి వేంకటరత్నముతోఁగూడ వచ్చుచున్న శోభనాచలమును బట్టుకొని రామచంద్రుఁడు విధిలేక యీప్రకారముగా మాటలాడవారంభించెను.

రామ—అయ్యా! శోభనాచలముగాదు! ఎంతకాలము తమ యింటిచుట్టు నేను దిరిగినను నామీఁద ననుగ్రహమింకను రాలేదు గదా! రాజమృగాదు నన్ను నిలువనిచ్చుటలేదు. తేపోమాపో యింట నుండి నన్నామె వెడలగొట్టెను. నామనవి చిత్తగించి లెక్క దయ చేయుదురా! తమ రుచితముగ నిచ్చినట్లు గంఠోషించెదను. పుచ్చుకొన్న సొమ్ముగాని మఱొకటి కాదు.

శోభ—(ఆగ్రహముతోఁ గన్నులెఱ్ఱఁజేసి) నీకేమయినఁ గొంచెము బుద్ధియున్నదా లేదా? పెద్దపిన్నలున్నారను సందేహమేమియు నక్కరలేదా? అందఱు నీవలె తుచ్చులే యనుకొన్నావా; నీవు బ్రతికిన బ్రతుకుకొద్ది నీపరువుకొద్ది యడిగినావు. నీసాంప్రదాయమెటు వంటిది? నీసంగతి నే నాదినముననే గ్రహించినాను.

రామ—అయ్యా! తమకంత కోపమెందుకు? నే నేమన్నాను నావల్లఁ దప్పన్న తమింపుడు.

శోభ—మేము నిన్ను తమింపదగ్గ వారమా! నీవే నన్ను తమించవలెను. చచ్చిచెడి యేలాగో రెండుగుల్లలు తెగనమ్ముకొని నీవుకాగా సొమ్ముసంపాదించినావు. నీదగ్గఱ బదులు పుచ్చుకొనుట నాదే బుద్ధితక్కువ. నీవీస్వల్పమునకు మొగము చెండుకొనుచున్నావు.



కాని యీలాటివి లక్షలు సంపాదించినాము లక్షలు వ్యయము చేసినాము. నావంటివాని కిది యొక లెక్కకాదు.

రామ—అందుచేతనే త్వరగా దయచేయించండి; నేరమంతయు నాదే.

శోభ—ఇయ్యక మానుదుమా యేమిటి? ఇచ్చినదాకఁ జచ్చి నట్లుండు అప్పమనురాదు. నీసామ్రాజ్యముచేయును? నీవెంతచేయుదువు? నీనైజము కనఁబఱచుకొన్నావు. నీసామ్రాజ్యము వారమునాటికి గిరగిరఁ ద్రిప్పి పాటవేసెదను. నీకంటె నిర్భాగ్యుఁడుగాని నీసామ్రాజ్యము నపహరింపఁడు. నీకు గతిలేదుగాని మాకులేకపోలేదు. ఉపకారమునకు బోగా నపకార మెదురయినదే! వచ్చినవాఁడు మాయంట నుంచుకొని బంధువుఁడుగదాయని సమస్తవిధముల నాదరించినందుకా యీ మాటలు, సాటి నియోగపువాడవని, నీకింత నిర్వాహకము చేయవలెనని అనుకొన్నాను. అయ్యా! వేంకటరత్నముగాదు! ఆరాత్రి దొంగలుపడి నప్పుడు దాను గుఱ్ఱవాఁడు—భయపడునని దగ్గఱగా మీఁదఁజెయ్యి వేసికొని పండుకొన్నాను. ఆవిశ్వాసమయినలేదు. ఈకాలములో నెవరికి నుపకారము చేయగూడదండి; నాయనా! తేపు నీసామ్రాజ్యము నీకు బంపెదను. ఇప్పటికి వెళ్ళు.

నేం—ఇంత మంచివారు, మీతోనే పడినదికాదు, ఇంక నీ గ్రామమునందెవరితో సరిపడును? బాగానేసార్లాపడగలడు. సరసముగానే యున్నది.

రామ—మీ చిత్తము ఇంక నే నడుగను. ఆమాట మీరే దక్కించుకోవలెను.

శోభ—అమలాపురం నీళ్లొంటఁబట్టినవి. పెంకితనము ముదిరినది. మాట దక్కించుకోవలెగాదా? ఇది జ్ఞాపకముంచుకో.

రామ—మీ గాచంద్రార్కము నాకు జ్ఞాపక ముందునట్లు చక్కనిపని జేసినారు.

అని మెల్లగా ననుకొని మాటలతోఁ దెమల్చి తన్ను శిక్షింపక దయదలఁచి పోనిచ్చినందులకు మనసులో సంతోషించుచు దేవున కనేక వందనములు చేయుచుఁ బూటకూటిదాని కేమిప్రత్యుత్తరము చెప్పుదునా యని యాలోచించుకొనుచు రామచంద్రుఁడు వచ్చెను. రాగానే రాజమ్మ వానినిఁ జూచి యిట్లనియె.

రాజ—లెక్క తెచ్చినావయ్యా?

రామ—శోభనాచలంగారు—

రాజ—(మాటకడ్డమువచ్చి) శోభనాచలములేదు. గీభనాచలం లేదు. నాయంట దిన్నవాడవు నీవా శోభనాచలమా? నాకతనితో నేమి? ఒడలెఱుంగవు? ఎవరియబ్బసొమ్మనితిన్నావు? డబ్బు పుచ్చుకోకుండ నీకు మూడుపూటలు వండి కుంభము తోడుట కెవరు నీ కచ్చియున్నాడు. పోపో, నాయంటనుండి లేచిపో. చెంబు పట్టుపంచ నేనియ్యను నడునడు

అంతకతినముగా రాజమ్మ మాటలాడినపుడింక నచ్చట నుండ రాదని చివాలునలేచి రామచంద్రుఁడు వెళ్లుచుండెను. అంతట నాతని మార్గమధ్యమందు వెనుక తనకు రెండురూపాయల నప్పిచ్చిన సహాధ్యాయుఁ డగుపడి రామచంద్రుని నిలువఁబెట్టి తనసొమ్ము తన కిమ్మని యడిగెను. వారిల్లు మాటాడిరి.

సహా—ఏమోయి! అప్పుపుచ్చుకొని తిరిగి యిచ్చినావు కావు? ఒకనాఁడా రెన్నాళ్ళ! అంతగతిలేనివాడ వెందుకు పుచ్చుకున్నావు? పోనీ యెగవేయి, దీనితోనీవు పెద్దకాపురముచేయవు; నేనుజెడిపోను. మర్యాదగాను. నే నేలాటి యవసరముగో నీకిచ్చినానో నీవు నాకా

లాగు రెండవకంటివాఁ డెఱుఁగకుండ నీయవద్దా? తేపు నీ వీయక పోతివా నీకు నాకు బాగుగా జరుగదు అని చెప్పి వెళ్ళిపోయెను.

అతని యదృష్టమేమో కాని రామచంద్రునకు బదులిచ్చిన వారును, నతనియొద్ద బదులుపుచ్చుకొన్నవారును కూడ నతనిని నిందించుచుండిరి. శోభనాచలము సొమ్మిచ్చుననునాశ వానికి లవమును లేదు. గ్రామమందఁ దన్నెవరు నెఱుఁగరు రాజమ్మ లేవగొట్టినది. మద్దుల కనకరత్న మియ్యవలసిన యారూపాయి కూడఁ దా నీయ నక్కఱలేదని చెప్పెను. అందుచేత మహావిచారము గలిగి నిర్విణ్ణుడై సాయంకాలమునఱకు భోజనము లేనందున గడుపులో మలమల మాడుచుండగాఁ బ్రదోషకాలమున నెప్పటియ ట్లాలయమునకుఁ బోయి దేవదర్శనము జేసి తరువాత మంటపముమీఁద నుత్తరీయముఁ బఱచుకొని గ్రుడ్లనీళ్ళ గ్రుక్కుకొనుచు, దలిదండ్రులు చనిపోవుటయు, బినతండ్రి యన్యాయముగ సొత్తపహరించుటయు, ద్రవ్య నష్టమును, బ్రతిస్థలమునఁ దిట్లును, దలఁచి తలంచి విచారించుచు వెల్లకిలఁ బంగుకొనెను. రామచంద్రుని సంగతి యంతయు నెవరివల ననో విని శరభరాజుగారి కుమారుఁడు గోపాలము గ్రామమంతయు వెదకి దేవాలయమునకు వచ్చి మంటపము మీఁదనున్న రామచంద్రుని గనుఁగొని మొగమాటముచేత నతఁ డేమియుఁ జెప్పకున్నను భోజనము చేయనట్లు గ్రహించి “రామచంద్రుఁడా! మాబాబయ్యగారు నిన్నొకసారి రమ్మన్నారు.” అని చెప్పి తీసికొని వెళ్ళెను.

### నాల్గవ ప్రకరణము

అమలాపురమునందుఁ గల యిండ్లన్నిటిలో మంత్రిప్రగడ శరభ రాజుగారియిల్లే పెద్దది. రెండు వీధి యరుఁగులకు గచ్చు చేయఁబడి

యున్నది. ఇటుకలతోఁ గట్టిన స్తంభములు రెండరగులమీదను  
 గలవు. తాతిమెట్లతో నిండిన గుమ్మముదాటి లోపలికిఁ బోగా  
 నెడమచేతివైపునఁ బెద్ద కచేరిచావడి యడుగువేసిన జారునల్లు నున్న  
 నయి తెల్లని పాలగచ్చతో నిండియుండును. చావడికి రెండుప్రక్కల  
 రెండుగదులుండును. అందులో నొకగదిలో శరభరాజుగారి జ్యేష్ఠ  
 కుమారుడైన రాజగోపాలము చదువుకొనుచుండును. చావడి కెదు  
 రుగా నున్న వాకిట వేసవికాలము గనుక నొక కొబ్బరియాకుల పందిరి  
 గలదు. చావడిమీఁదఁ గూర్చుండుటకు నెదురుపేళ్ల చాపయు, దాసి  
 మీఁదఁ దివాసులును గలవు. గోడదగ్గఱ మూడుమూళ్ళ పొడుగున  
 నొక పెద్దదిండు జేరగిలఁబడుటకు వేయఁబడి యున్నది. ఇనుప జాల  
 కట్టలుగల యొక గవాక్షము దిండుపై నుండుటయేకాక, చావడిలో  
 నుండి దొడ్డిలోనికిఁ బోవుటకుఁ గిటికీకి రెండుప్రక్కల రెండు గుమ్మము  
 లును, వానికి రెక్కతలుపులును గలవు. వీధిగుమ్మమునకు నెదురుగా  
 లోగిలియొక్క లోపలిభాగమున్నది. అందు మండువాయును, దాని  
 కిరుప్రక్కలను రెండుగదులును వానికిఁ జేరి పడమటియిల్లు నున్నవి.  
 దొడ్డిలో నొక యుప్పునీళ్ళనుయ్యి త్రవ్వఁబడియున్నది. నూతికిఁ  
 గొంచెము ప్రక్కగాఁ దులసికోట వేయఁబడి యున్నది. ఇంటికి దక్షిణ  
 భాగమందు బశువుసాల యొకటి గలదు. ఈ యింటియందు శరభ  
 రాజుగారు దండ్రితాతల నాటనుండియుఁ గాపురమున్నవారు, శరభ  
 రాజుగారి కిప్పటికి నలువది సంవత్సరము లుండును. మొలకు బంగా  
 రపు గోవత్రాడును, జేతులకు నగిషీ చెక్కిన గుల్లమురుగులును,  
 వ్రేళ్ళకు బటువులును, శరభరాజుగా రెప్పుడును దీయక ధరించు  
 చుందురు. ఆయన పచ్చనైన కొంచెము స్థూలశరీరము, బట్టతలయు  
 గలిగియుండును. శరభరాజుగారికిఁ దొలిచూలు మగపిల్లవాఁడుపుట్టుట  
 చేత సంతోషించి రాజగోపాలమని తమతండ్రిగారి పేరుఁబెట్టుకొనిరి.  
 రాజగోపాలము తరువాతఁ దొమ్మిది సంవత్సరములవఱకు శరభరాజు

గారికి భిక్షలు లేదుగాని పిమ్మట నొకకుమార్తెగలుగ నేడవపురిటివాటికి  
 నాలుగు మాసములక్రిందటఁ జనిపోయిన శరభరాజుగారి చెల్లెలు  
 స్వప్నములోఁ గృష్ణ వేణమ్మకు గనఁబడి పేరు పెట్టుమననందున నీకొ  
 మార్తెకుఁ బార్వతియను పేరుపెట్టిరి. ఆమె వెనుక నొక కుమారుఁడు  
 గలిగెను. అతనిపేరు నరసింహము. కృష్ణ వేణమ్మ తనశరీరమున ధరిం  
 చిన యాభరణముల కాంతిని నెలవెలఁ బాఱఁజేయు కాంతిచాయయు  
 నొకఁఁడాంతములైన నేత్రములను దానిమ్మగింజలవంటి పండ్లును, సన్నని  
 నడుమునుగలిగి లావణ్యమందేగాక సత్రవర్తనమునందును స్త్రీలలో  
 శిరోభూషణమై మగనిమాట జవదాటక సత్కార్యములయందు  
 శరభరాజుగారికిఁ దగినప్రోత్సాహమునిచ్చుచు ననుకూలదాంపత్యము  
 నకు నిదర్శనము వీరేయని జనులు స్తోత్రము చేయునట్లు మహాకీర్తిని  
 గాంచెను. శరభరాజుగారికి సంవత్సరమునకు గొబ్బరితోటలమీదను  
 భూములమీదను మూడువేల రూపాయలు వచ్చును. గ్రామమునం  
 దాయన తగు పెద్దమనుష్యులగుటచే వివాదలు గలవారందఱు శరభ  
 రాజుగారియెదుటకు వచ్చి తగవుల పరిష్కరించు కొందురు. వేంకట  
 రత్నము శరభరాజుగారికొక వేలువిడచినపినతండ్రికొడుకు బాంధవ్య  
 మునందేకాక గుణములయందుఁగూడ వేంకటరత్నము శరభరాజుగా  
 రికి దూరమే. కనుక నతనిఁ దనయింట నుంచుకొనుటకు నిష్టము లేక  
 పోయినను తల్లిప్రోద్బలముచేత నతఁడింట నుండుట కాయన సమ్మతిం  
 చెను. చిన్నతనమునందే తల్లిదండ్రులార్జించిన రొక్కమంతయు విచ్చ  
 లవిడిగా వ్యయముచేసి యన్నవస్త్రములకు లోపమురాఁగానే వేంకట  
 రత్నము వీరియింటఁబ్రవేశించెను. వివాహము కాకపోయినను, నతనికి  
 సంసారికంటె నెక్కువతాపత్రయము గలదు. ధనము వచ్చుబడి లేక  
 పోయినను ద్రవ్యముతో నావశ్యక మొక్కువగ నుండెను. రామచం  
 ద్రుఁ డమలాపురము వచ్చిననాటిరాత్రి వేంకటరత్నము చెఱువుగట్టున

బ్రవేశించినయిల్లు వానిభోగస్త్రియైన చంద్రముఖయిల్లే. లావణ్యము  
 నందామెకుఁ జంద్రునితో సమానమైన కాంతి లేశమును లేదు. సరి  
 కదా చంద్రునివలె గుండ్రనిముఖముగలిగి చంద్రముఖరామము సార్థ  
 కము జేసికొనునేమో యనుకొన్నను మొగము కొంచె మించు మిం  
 చుగా మూరెడు పొడుగుండును. కొమార్తెకు సార్థకనామము లేక  
 పోయినను దన చిన్నతనమునుండియు, యింటికి వచ్చిన యనేకనరుల  
 ప్రాణముల హరించిహరించి యప్పటికి జవసత్వములుడిగియున్న దాని  
 తల్లికి సరహరి యనునామము సార్థకమైయుండెను. చంద్రముఖకి జప్పి  
 దవుడ లుండుటచేతఁ దమలపాకుల యావశ్యక మెక్కువగ నుండెను.  
 అట్లు రామచంద్రుఁడు రాజగోపాలముతో రాగానే శరభరాజుగా  
 రతనిని దమయింట నుండుమని బలవంతపెట్టిరి. నియోగి కుటుంబము  
 నందుఁ బుట్టిన రామచంద్రునకుఁ బరగృహవాసము చేయుట యభి  
 మానమని తోచినను కాలము తప్పివచ్చినందున శరభరాజుగారి  
 యింటనుండి రాజగోపాలముతో గలసి చదువుకొనుచుండెను. వచ్చి  
 సప్పటినుండియు రామచంద్రునకును, వేంకటరత్నమునకును గొంచెము  
 సరిపడకుండెను, శోభనాచలమునకు స్నేహితుఁడగుటచేత వేంకటరత్న  
 మునకును రామచంద్రునిద గొంచెము కోపముండుటసహజమే. అది  
 యటుండగా వేంకటరత్నము నిలువు బొట్టువాఁ డగుటచేత రామచం  
 ద్రుఁడాబొట్టు పెట్టుకొననందుకు నాతనిమీద గోపము వచ్చెను. తరు  
 వాతఁ గొన్నిదినములకు శరభరాజుగా రొకనాఁడు రామచంద్రునితో  
 నేదోరహస్యమును జెప్పిరి. ఆరహస్యముఁ దనకుఁ జెప్పమని వేంకట  
 రత్నము రామచంద్రు నెంత బలవంతపెట్టినను, నతఁడు చెప్ప  
 నందున వానిపైఁ గోపము ద్విగుణ మయ్యెను. అందుచేత వేంకట  
 రత్నము రామచంద్రుఁ డొంటరిగాఁ దనకంటఁ బడినప్పుడెల్ల బొట్ట  
 కూటికిఁ జేరినవాఁ డనియు, సర్వజ్ఞత్వము మెండనియు, నింక

నిటువంటి యెత్తిపొడుపుమాటలనుటయేగాక రామచంద్రునిగుఱించి  
తానెవరితోఁ బ్రసంగించినను దన శక్తివంచన లేకుండ నతఁడు  
మంచివాఁడు కాఁదని వారి మనస్సులయందు నాటుపడునట్లుగాఁ  
జెప్పుచు వచ్చెను. శరభరాజుగాఁడును, కృష్ణవేణమ్మయు రామ  
చంద్రుని దమ కుమారునితో సమానముగాఁ జూచుకొనుచున్నను  
వేంకటరత్నము తనయెడఁ జూపుచున్న యసహ్యతవలన రామ  
చంద్రునకు మన స్తిమితము లేకపోయెనుగాని సద్గుణసంపన్నుఁ డగు  
టచే రామచంద్రుఁడు శరభరాజుగారితో నైనను, లేక తన ప్రాణ  
సమానముగాఁ జూచుకొనుచున్న రాజగోపాలముతోనైనను, నీ  
సంగతి జెప్పఁడయ్యె. రామచంద్రునకుఁ దనయిల్లు వెడలిన తర్వాత  
పూర్వము తనకిష్టము లేని వస్తువులెల్ల నిప్పు డిష్టమయ్యెను. అతఁ  
డమలాపురమునఁ చదువుకొనుచున్నకొలఁది విశ్వనాథశాస్త్రులవారికి  
పాత్యులమును, సహాధ్యాయులకు గౌరవమును, శరభరాజుగారికిఁ  
ప్రేమయు, రాజగోపాలమునకు మైత్రియు, గ్రామస్థులకు మంచియభి  
ప్రాయమును గలుగఁ జొచ్చెను గాని వేంకటరత్నమునకు మాత్రము  
ప్రేమాదులు చచ్చి యసహ్యత హెచ్చనారంభించెను. ఇప్పటికి  
రామచంద్రుఁడు శరభరాజుగారియింటికి వచ్చి పదిమాసములయ్యెను.  
అమలాపురమునందు కొబ్బరివేళ్ళనీళ్లు పడక దేహమందు రామ  
చంద్రునకుఁ గొంచె మప్పుడవ్వు డజ్జీర్ణముగాను. ననారోగ్యముగాను  
నుండుచు వచ్చెను. ఆ సంవత్సరమునందు జ్యేష్ఠమాసమున నతనికిఁ  
దీప్తమైన జ్వరమువచ్చినది జ్వరము తగులగానే శరభరాజుగారు  
దమదగ్గఱనున్న శీతాంశురసముమాత్రం నిచ్చిరి. విశ్వనాథశాస్త్రుల  
వారు గొంచెము జలము మాత్రము మంత్రించి త్రాగుమని యిచ్చిరి.  
అంతలోనే యెక్కడనుండియో రెండుపొట్లములు దెచ్చి రాజగోపా  
లము తేనెతోఁ గలిపి దగ్గఱకుండి మ్రుంగించెను. కాని వెంటనే

గుణము కనబడనందున సాయంకాలమతఁడు కషాయమునిప్పించెను శరభరాజుగారి తల్లియొక్క పూట కంటిలో మిరియములకలికము వేసెను. ఎన్నిచేసినను రోగ మెక్కువేకాని తక్కువకానందున శరభ రాజుగారు దమయింటివైద్యుడు గ్రామమందులేడని తెలిసికొని, పూర్వమున వృత్తియేదియు దొరకక వైద్యమారంభించి యనేక జనుల కకాలమరణపూర్వకముగ స్వర్గలోక సుఖముఁ గలుగఁజేసి ప్రాణమువిసిగి వైద్యముచాలించి సంచి మూలబడవైచిన యొక ముసలివైద్యునిఁ బిలిపించి కుట్టవానినిజూపి చేయి చూడుమని చెప్పిరి. అంతట వైద్యుఁడొక్కఁడు పలికెను.

వైద్యు—చేయి చూడనక్కరలేదు. లంకణములగట్టుడి; ఎన్ని లంకణములు గట్టిన నంతమంచిది.

రామ—అయ్యా! చిన్నతనమునుండియు నాకు లంకణములు పడవు. అన్నము దినవలయును.

వైద్యు—ఎందుకు పడవు? కమ్మనిరోగములుఁ దియ్యని మందులు సరిపడఁగలవా? ఉండ లేకపోతే జాడ్యము లొంగునా? కన్నులు మూసికొని పరుండు.

శర—అయ్యా! ఎన్ని లంకణములు పడవచ్చును?

వైద్యు—ఇది పురాణజ్వరము. శరీరమున జీర్ణించెను. పది లంకణముల మీఁదిమాట.

రామ—అయ్యయ్యా! నేనుండలేనండి శరభరాజుగారు! నా తత్వమునకది సరిపడదు.

శర—పథ్యముత్వరగా నెప్పెట్టింతునులే నాయనా యని వైద్యునితో అయ్యా! ఏమిమందు వేయఁదలంచుకొన్నాడు? ఆనందభైరవి వేయవచ్చునా?

వైద్యు—ఆనందభైరవి యేమిపనిఁ జేయఁగలదు? ఇది భడవ జాతి జ్వరము. రాకడ వేటుగానున్నది.



శర—ఏదోయొకటి వేయించండి.

అని చెప్పగానే వైద్యుఁ డొకమాత్ర నిచ్చి వెళ్ళిపోయెను. జ్వరము కొద్దిదైనను నది యెక్కువ జ్వరమని చెప్పి యెక్కువధనము గ్రహింపవలెనని దుద్దదేశము గలిగి రోగ మెక్కువగుటకు వైద్యుఁడు మందిచ్చెను. తరువాతఁ దాను లొంగఁదీయవలె ననుకొన్నను, రోగ ముత్వరగా లొంగలేదు. ఉష్ణము నిశ్శేషముగాఁ దగ్గినను లంకణము లింకను గట్టించి వైద్యుఁడు పథ్యముబెట్టించుటకు మానిపించెను. ఆ మహా నీరసముచేత నొకనాఁ డర్ధరాత్రి రామచంద్రునకు నిస్త్రాణ వచ్చి మాటరాక కాలుసేతులు చల్లఁబడెను. ఆసంగతి నెఱుఁగక యీ గుణములు మఱొకవిధముగా భావించి వేంకటరత్నము శరభ రాజుగారి చెవిలో మెల్లగా “రామచంద్రునిపని బొత్తుగా నపస్మార ముగానున్నది. మనకు దక్కఁడని తోచుచున్నది.” అని చెప్పెను. ఆమాట వినఁగానే శరభరాజుగా రదిరిపడి లేచిరి. ఇంట నందఱుఁ దొట్రుపాటుతో లేచిరి. వేంకటరత్నము చాకలివానిచేత వీధిలో గోడదగ్గర రెండువెదుళ్ళు పాతించి రెండువెదుళ్ళడ్డము వేయించి నాలుగు చాపలడ్డము గట్టించెను. శరభరాజుగారితల్లి చప్పుచప్పున రెండుచేదలనీళ్లు మీఁదబోసికొని తడిగుడ్డతో నటకమీఁద కెక్కి యూరుగాయకుండల దింపుచుండెను. శరభరాజుగారు వైద్యునికొఱకు వర్తమాన మంపిరి. కాని జరుగుచున్న సంగతియంతయు విని వైద్యుఁడు తన యాపదప్రభావముఁ దా నెఱుఁగును కనుక మరణమే కాని మఱొకటి జరుగదని నిశ్చయించుకొని రాక, తుదకు వర్తమానము లెక్కువకాఁగా శరభరాజుగారికిఁ గోపమువచ్చునని యచ్చటికి వచ్చి, చూచి “చేతిలోఁ జాల జబ్బుగా నున్నది. ఇది విషమజాతి— నెగ్గదని నేను మొదటనే యనుకొన్నాను. మందులియ్యఁగలముగాని యాయుర్ధాయము పోయగలమా” మని చెప్పి యొకచోట గుమిగాఁ

సూడికొనియున్న రాజగోపాల శరభరాజ వేంకటరత్నముగార్ల దగ్గఱ కూర్చుండెను. అప్పుడు శరభరాజుగారితల్లి యన్నపూర్ణమ్మవచ్చి యిట్లు పలికెను.

అన్న—ఏలాగున్నదిరా నాయనా?

వేంక—ఏమి చెప్పను? ఘడియలమీఁద నున్నది. ఇప్పుడో యింకనో.

అన్న—ఆమంచము దీసి వీధిలోఁ బార వేయండిరా? యింకా యింట్లో యెందుకు?

శర—తొందర యేమిటమ్మా? ఇకఁ గొంచెముసేపుండు.

అన్న—కొంచెము సేపేమిటి? ప్రాణము గుటగుట లాడుచున్నది.

శర—నాకా పిల్లవానిఁజూడఁ గడుపులో జాలిగానున్నది. అవతలఁ బెట్టింపలేను.

అన్న—సామానంతా తగులఁబడిపోతుంది. ఎక్కడో దిక్కుమాలిన ముండాకొడుకుకోసరము నిక్షేపమువంటి యిల్లు తగులఁ బెట్టుట కాలోచిస్తావేమి? చెప్పినమాట వినదు ఏగంగలో దిగేదమ్మా! మాయసంతపచ్చినది. ఈ నిర్భాగ్యుఁ జచ్చినవాఁడు యింటి కోసరమే దాపరించినాఁడు.

రాజ—తిట్టకమ్మా యేమియులేదు? ముందుగాఁ జావుమాట లెందుకు?

అన్న—చావక యీ వేధవబ్రతుకుతాడు! మీరు కూడా వానితోఁ గట్టగట్టుకొని గంగలో దిగండి. ఒక యేడు పేడిచి నోరు మూసికొని యూరకుంటాము.

వేంక—అన్నయ్యా! ఇవాళ త్రిపాద నక్షత్రముట. ఇల్లాలు మాసములు వదలిపెట్టవలెను. పశువుల సాలలో నైనఁ బెట్టించండి. పోవునప్పు డెక్కడయిన నొక్కటే.

వైద్యుడు—ఆయుర్దాయ మున్నపక్షమునఁ జూపినను బావఁడు. వెనుక నాకొక పర్యాయ మీలాగే ప్రాణముమీఁదికి వచ్చినపుడు మావారందఱు నన్ను గ్రిందఁ బడవేసికొని కూర్చున్నారు. అంతట నాప్రాణము పోయినది. నలుగురు యమదూతలు నల్లలాగులు దొడుగుకొని రోకళ్ళతోవచ్చి నన్నుఁ దీసికొని మాలకాకివలె నల్లనిదేహము గలిగి యొక సింహాసనముమీఁదఁ గూర్చున్న యొకరాజున కెదుట నిలువఁబెట్టిరి. అతఁడు యమధర్మరాజు నరకములోబడి యేడ్చువారి కేకలనువిన్నాను. అప్పుడు యముఁడు నన్నుజూచి దూతలతో “ఓరి మూర్ఖులారా! మీరొకనిఁ దీసికొనిరమ్మని పంపిన వీనిని దీసికొని వచ్చినారేమి?”యని చెప్పి నన్ను క్రిందికిఁ బడఁద్రోసెను. అప్పుడు మావాండు నాశరీరము దీసికొనివెళ్ళుటకు సిద్ధముగా నుండఁగా నే బ్రతికినాను. ఏమో యాలాగున నీతఁడును బ్రతికిన బ్రదుకవచ్చును.

రాజు—ఏమివింతలండీ! ఎవరయిన నమ్మవద్దా?

వేంక—ఆశ్చర్య మేమున్నది? ఈపిల్లవాఁడు బ్రతుకడండీ. రాత్రి నాకలలో యమదూతలు మట్టిలాగులు దొడుగుకొని దుడ్డు కట్టలతోవచ్చి గుమ్మములో నిలుచుండి యెవరినో రమ్మనిపిలుచుచున్నారు. దూతదర్శనమైన నింక బ్రతుకుట యబద్ధము. నే ననేక పర్యాయములు చూచినాను.

అని చెప్పినంతలోన విశ్వనాథశాస్త్రులవా రీకలవర పాటంతయు విని లేచి రామచంద్రునకుఁ దటస్థమయిన యామహావిపత్తుకు విచారించి శరభరాజుగారితో నిట్లని చెప్పెను.

విశ్వ—అయ్యా! రామచంద్రుఁడు మిక్కిలి బుద్ధిమంతుఁడు. అతని కీలాగున కాలముతప్పివచ్చినది ఇన్నాళ్ళనుండియు మీ రేతండ్రి వలె సంరక్షణఁజేయుచున్నారు. అతఁడుపిల్లవాడయినను యోగ్యుఁడు. అవతలఁ బెట్టించుట భావ్యముగాదు.

వేంక—ఏమిటయ్యా! అంతజాలిగా నున్నపక్షమున మీ యింటఁబెట్టుకొండి. శ్రీరంగనీతులెన్నియైననుఁ జెప్పవచ్చును. మీ యిల్లు కాకపోయినసరి.

అని పలుకుచున్న సమయమునందు శరభరాజుగారితల్లి వచ్చి వేంకటరత్నమును బిలిచి యతఁడును దానును దోడ్చుపట్టి రామచంద్రునిమంచము పశువులపాకలోఁబెట్టి మిక్కిలి పరిశుద్ధమయిన వాయువుగల శుభ్రమయినచోట నుండవలసినకోగిని దీసికొనిపోయి, చుట్టును రొచ్చును దోమలు మొదలగు కీటకముల ధ్వనులును, గడుపులోఁ బ్రేగులు తెగునట్లు వమనము గలుగఁజేయు పేడకంపును గలయా పాకలోఁ బెట్టుచుండగా శరభరాజుగారు చూచియు స్త్రీలమాట కడ్డముచెప్పలేక, స్నేహితునికొఱకు విచారించుచున్న రాజగోపాలము నూరడించుచు విశ్వనాథశాస్త్రులవారితో మ్హటలాడుచుండిరి. తరువాతఁ గృష్ణవేణమ్మ రామచంద్రుని యొద్దకుబోయి యాతని స్థితిని జూచి విచారించి యాతనిసంగతిబట్టి యవి నిస్తా)ణలక్షణములుగాని మరణచిహ్నములు గావని గ్రహించి, కొంచెము చిట్టుడుకు నీళ్ళు పోసినచో నది కుదురుననుకొని తనయభిప్రాయములు శరభరాజుగారితోఁ జెప్పెను. ఆయన దానికిష్టపడఁగాఁ దరువాతఁ జిట్టుడుకు నీళ్ళు గిద్దెడు రామచంద్రున కామె లోపలఁబోసెను. అవి త్రాగిన నాలుగుగడియలకు రామచంద్రుఁడు కొంచెము తెల్విదెచ్చుకొని యొత్తిగిల్లిపండుకొనెను. తక్కినరాత్రియంతయు రామచంద్రునియొద్ద రాజగోపాలము పరుండవలెననుకొని యది తండ్రితో జెప్పుచుండగా విని ముసలమ్మ యిట్లనిచెప్పెను.

అన్న—ఓరీ! కుర్రవాడా! నీవక్కడ పండుకోకు. ఆనక జడుసుకొన్నపక్షమున దేవుళ్ళాడలేము. నీవు సావిత్తోపరుండు.

రాజ—అక్కడ పరున్నమాత్రముననే జడిసికొందునా? అంత భయములేదు.

అన్న—చెప్పినమాట విని వేమిరా? వాడెవరు? నీవెవరవు? నీయమ్మవంకచుట్టమా? అబ్బవంకచుట్టమా?

రాజ—నీవు వేయి చెప్పినను నేను వినను. నే నిక్కడనే షండుకొనెదను.

అని రాజగోపాలము చెప్పిన మాటలకు మనసులో నణుగు కొనుచు నామెవెళ్ళెను. ఆమిగిలినరాత్రియంతయు వేంకటరత్నమును రాజగోపాలమును రామచంద్రునియొద్ద పశుపులపాకలో బరుండిరి. కాని దుర్వాసనచేత గొంతసేపటికి రాజగోపాల మావలకు వెళ్ళెను. అదివఱకురామచంద్రుడు జబ్బుపడకమునుపు రాజగోపాలముయొక్క యుంగరము దనవ్రేలను బెట్టుకొనెను. అదితీయకముండే రోగపీడితుడగుటచే నా యుంగర మతని చేతనే యుండెను. రామచంద్రుడు గొంచెము కనుమూసి నీరసముచే బరున్నప్పుడు పంగనామముల బెట్టుకొన్న యొకబ్రాహ్మణుడు డాయుంగరమును మెల్లమెల్లగా లాగు చుండెను. రామచంద్రుడు లికిపడిలేచి నీరసముచేత మాట తిన్నగా రానందున నక్షరములు స్పష్టముగా దెలియకున్నను, హీనస్వరముతో నొక కేకవేసెను. పంచప్రాణములు స్నేహితునిమీదనే పెట్టుకొని యున్న గోపాలమామాటలు విని పరుగెత్తుకొనివచ్చి యేమని రామచంద్రు నడుగగా నతడేదో గోపాలముయొక్క చెవిలో జెప్పెను. ఆమాట నాలకించి గోపాలము మహాకోపముతో “ఏమయ్యా! వేంకటరత్నము! ఆతనిచేతియుంగరము నీవెందురు లాగినావు?” అనియడిగెను. వేంకటరత్నము మిక్కిలి కోపముతో నిట్లని చెప్పెను.

వేంక—ఏమిటయ్యా! జబ్బుచేతసంధించి చావునకు సిద్ధముగా నున్న వానిమాటలు నమ్మి నన్నీలాగున ననదగినమాట యనరాని

మాట తెలియకుండ నిందించెదవా? ఆతఁచు చెప్పను నీవు నమ్మనువా? బాగున్నది యెంతమాట.

రాజ—పంగనామములఁ బెట్టుకొన్న మనుష్యుఁడు లాగినాఁ డట, నీవు యింకెవ్వరు?

వేంక—ఆ! ఈమాటబాగున్నది కనులుమూసికొని మత్తుగా నతఁడు పరున్నప్పుడేమో యతనికి వేంకటేశ్వర్లు వచ్చి ప్రత్యక్షమై యుంగరము లాగినట్లు భ్రమ కలిగినది. వేంకటేశ్వర్లు నిలుపుబొట్టు దైవమేకాదా, ఈతనికేదో మ్రొక్కున్నది. త్వరగా నాయుంగరము మీఁదుకట్టు, ఇది వేంకటాచలపతి మహాత్మ్యమే.

రాజగోపాలమామాటనునమ్మి, వేంకటరత్నమునందు నిందా రోపణఁ జేసినందులకు నొచ్చుకొనుచు, రాత్రియంతయుఁ గడపెను. కాని, యాపనిఁ జేసినవాఁడు మన వేంకటరత్న మేతప్ప మరొకడుకారు. గోపాలముంగరమును మీనుకట్టి జ్యోతిష్కులు వచ్చినపుడెల్ల రామ చంద్రుని నక్షత్రమును జెప్పి యతనికాదినములయందు మరణమున్న దేమో యని యడుగుచు, నిది నీచ మిది ఘనమని యెంచక నమస్త విధములైన యుపచారములను జేయుచుండెను. ఆహాహా! స్నేహ మెట్టిదో యోచింపుఁడు. ఇది జరిగిన నాలుగు దినములకు రామచంద్రుని పినతండ్రి జగన్నాథ మమలాపురమున కేదో పనిమీఁద వచ్చి వేంకటరత్నముతో మాటలాడుచు, దన యన్న కుమారుఁడు శరభ రాజుగారి యింట నున్నాడనియు, బ్రాణముమీఁదికి వచ్చినదనియు విని యిట్లనియెను. “వేంకటరత్నముగారా! వాఁడు మాయన్నకొడు కని చెప్పుకొనుటకు సిగ్గుగా నున్నది. నియోగులయింట బుట్టి సాటి వారియింటఁ బొట్టకూటికుండి మా కవమానము దెచ్చివాఁడు. వీఁడు చుట్టకపోయినను బ్రతికిపోదుమా” అని చెప్పి వెళ్లిపోవుచుండగా

వేంకటరత్న మతఁడు కూడ రామచంద్రుని ప్రవర్తనాదులలో దనయభిప్రాయముతో నేకీభవించినందులకు సంతసించుచు “మీ పిల్లవానికి జబ్బుగానున్నది చూచిపోండి” యని చెప్పెను. జగన్నాథముగా రామాటవిని, ‘వానికేమి భయములేదు. వాఁడు మనవంటి వారి నెందఱినిో కడతేర్చికానిపోఁడు’ అనిచెప్పి పశువులసాలలోనికిఁ బోయి రామచంద్రుని యెదుట నిలిచెను. అతనిని జూడగానే రామచంద్రుడుకన్నులనుండి సుత్రున నీళ్ళుతిరుగ, మాటరాక, పక్కమీద బినతిండ్రిని కూర్చుండుమని సంజ్ఞజేసి యతఁడు కూర్చున్న పిమ్మట నాతని మెడమీఁద నేతులవేసికొని కౌగలించుకొని యిట్లనియెను.

రామ—బాబూ! వచ్చినావా? నిన్నుజూడగనే మాబాబయ్యను, మాయమ్మను జూచినట్లు పంచప్రాణములు లేచివచ్చినవి. నాకు రోగము కుదిరినదాక నాలుగు దినములునీవిక్కడనుండు. నిన్ను జూడగనే నారోగము సగము కుదిరినది’ అని చెప్పిన రామచంద్రుని మాట లతని తాతిగుండెను భేదింపలేకున్నను సమీపమున నున్నవారందఱికి జాలిబుట్టించెను. అంతట జగన్నాథమిట్లు చెప్పెను.

జగ—నాకుండుటకుఁ దీరుబడిలేదు ఇంకొకమాటు వచ్చి యుండెదను. నీకువారేతల్లి, దండ్రు. నేను బోవుచున్నాను.’ అనిచెప్పి వెళ్ళిపోయెను. రోగము కొంచెము తిరుగ మొగమునకు రాగా నేశరథ రాజుగారు రామచంద్రుని మంచమును లోపలబెట్టించిరి. రామచంద్రునకుఁ గ్రమక్రమముగా నన్నియు హితమై నల్లరక్తము పట్టి బలము చేర నారంభించెను. అతఁడు పూర్ణదార్ధ్యవంతుఁడగునప్పటికి రెండు మాసములయ్యెను. ఆరోగ్యస్థానముఁ జేసిన తరువాత రామచంద్రుడు యథాప్రకారముగాఁ బాతశాలకుబోయి చదువుకొన నారంభించెను. ఇప్పటికి లక్ష్మీసహస్రమును, నైషధము ముగించి యలంకార శాస్త్రము చదువఁదలంచి కువలయానంద మారంభించెను. కావ్య

ములయందేకాక వేదములందుఁ గూడఁ బరిశ్రమ చేయదలంచి విశ్వ  
నాధశాస్త్రులవారు చతుర్వేద వేత్తలుగనుక రామచంద్రుఁ డాయన  
దగ్గర నమక చమకము లారంభించెను, ఈసంగతి వేంకటరత్నమున  
కుదెలిసి యొకనాఁడు ప్రసంగ వశమున నతఁ డీప్రకారముగా మాట  
లాడ నారంభించెను.

వేంక—ఏమోయి నీవుగూడ నమకచమకములు చెప్పుకొను  
చున్నావామేమి?

రామ—ఆ! మొన్న విడియనాఁ డారంభముచేసినాను.

వేంక—సరిసరి బాగుగాఁ జేసినావు, కొంచెము పెద్దవాండ్ర  
మున్నముగదా! మాతో నాలోచనఁ జేయఁగూడదా? మనకేమిటి  
వేదమేమిటి? అది బ్రాహ్మణులకుఁ జెల్లినది. మననియోగులకుఁదగదు

రామ—నియోగులుమాత్రము బ్రాహ్మణులుగారా! మనము  
వేదములు చదువుకొనఁగూడదని యెక్కడనున్నది? అందఱియు బ్రా  
హ్మణులమే.

వేంక—నీకు, దెలియను దెలియదు. ఒకరు చెప్పిన విననువినవు  
పొత్తరలుబట్టి సంభాషనకు వెళ్ళువారు బ్రాహ్మణులు. మనము కర  
ణాలము, బ్రాహ్మణుల మగుదుమా? కుఱ్ఱవాడవు నీవిటువంటి తెలి  
వితక్కువమాట లాడబోకు. మనవాండ్రువిన్న తప్పుపట్టుకొందురు.

రామ—నియోగులకు వైదికులకు వేదోక్తకర్మ సభాసమే  
కదా ఆచారభేదములేకాని శాస్త్రభేద మేమున్నది?

వేంక—మీసములను పెంచుకొని లొకిక వ్యవహారములు  
చేయుచు వ్రాత కోతలు చేతనైనవారు నియోగులు. మనకేమిమహా  
రాజులము. మనయింద్రియలోఁ బురోహితులుగానుండి ప్రొద్దున్నస్నానము  
చేసి బిళ్ళగోచులను బెట్టుకొనవలసిన వాండ్రును, నిత్యకర్మలు చేయ  
వలసినవాండ్రును బ్రాహ్మణులు, వారిమంత్రములు మనము నేర్చు



కొనఁగూడదు. ఇంతేకాక నియోగులకు స్వరమురాదు. అపస్వరము నెత్తినఁజూచును.

రామ—వైదికులనియో బ్రాహ్మణుల కర్థము. వేదమును జదువుకొన్న మాత్రమున మన నియోగమునకు భంగములేదు. మీసము లెవ్వరును బెంచఁగూడదు. మనము పెంచవచ్చునని ధర్మ శాస్త్రములో లేదు.

వేంక—నీదగ్గర నేనీసంగతిఁ జెప్పినపక్షమున నీవు నమ్మువు. నీకు మనవాళ్ళ సాంప్రదాయములు దెలియవు. మఱియెవరినైన నడుగు. తద్దినపుమంత్రము చదువుకొనవలెనని దిక్కుమాలిన బుద్ధి పుట్టినదేమి? ఇంక దేవతార్చనమంత్రములుకూడ నేర్చుకో. మనజేతి క్రింద బ్రతుకు వైదికులకును, మనకును సహపత్యమా? నీయిష్టము; వింటే విను; లేకపోయిన మాను నీక్షేమముకొఱకే చెప్పినాను.

అని బ్రాహ్మణులకర్థము వేదాదివిద్యాభ్యాసము చేయువారని యు, నియోగులను బ్రాహ్మణులనఁగూడదనియు, మూర్ఖమైన యభి ప్రాయముతో నున్న వేంకటరత్నముయొక్క మనసునకు వాదముల మున యధార్థస్థితినిఁ దెలుపవలెనని రామచంద్రుఁడు ప్రయత్నము చేసినాఁడుగాని, బుద్ధిహీనులలోఁ జక్రవర్తియగు వేంకటరత్నము ముందట నితనివాదము పసికిరాదయ్యెను. ఇప్పటికిని ననేక నియోగులు తమ్మెవ్వరైన బ్రాహ్మణులన్నప్పుడు, కరణములన నందునకుఁ గోపించి యది నిందాస్పదమనియెంచి, వారితోఁ గయ్యమునకు డీ కొందురు. అంతేకాక యాచారసంపత్తిలేని నియోగుల విషయమై మాటలాడుచు వైదికులు “వారికేమి? నియోగప్రభువులు. ఈమంత్ర ములు వారికెందుకు?” అని చెప్పుచుందురు. సాహిత్యమునకుఁ దోడు సంగీతమును దానికిదోడు వేదమును రామచంద్రుఁడు నేర్చుకొను చుండెను. ఇట్లుండ గొన్నాళ్ళకు శరభరాజుగారి రెండవకుమారుఁ

డగు నరసింహమునకు నక్షరాభ్యాసముజేసి చదువ వేసిరి. ఆ దినము  
 గ్రామమునందఱిని భోజనమునకుఁ బిలిపించిరి. నాఁడు వేంకటరత్నము  
 గారి సొంతమేళమే యక్కడ గానవినోదమును జరిగించినది. కనుక  
 నాయన యానందము మితము నెఱుంగదు. అక్షరాభ్యాస మైన వెనుక  
 నాగ్రామమందున్న తెనుఁగుబడి కతనిఁబంపి యలవాఁపైనదాఁకఁ బిల్ల  
 వానితోఁగూడ రామచంద్రుని వెళ్ళుమని శరభరాజుగాఁడు బంపుచు  
 వచ్చిరి. ఆగ్రామమునం దిదితప్ప వేఱుపాఠశాలలులేవు. రమాంరమి  
 డెబ్బదినంవత్సరములు నయసుగల యా బడిపంతులు పూర్వము  
 పెద్దాపురపు సత్రమునందుఁ బద్దులు వ్రాయుటకుఁ గుదిరి, యక్కడ  
 దొంగలెక్కలు వ్రాసినందునఁ దరుమబడి పిమ్మట ముక్తేశ్వరగ్రామ  
 మునం దొకరియింట దేవతార్చన బ్రాహ్మణుడుగాఁ బ్రవేశించి పలి  
 నెలగ్రామము వెళ్ళి యక్కడ పదల కుపకారము జేయుటకు నైద్య  
 ముసారంభించెను. ఆయూరిప్రజలట్టి మహానుభావుండు నైద్యముఁ  
 జేయుచుండగా నది వినియోగపఱచుకొనఁజాలక యెవరు నతనియొద్ద  
 మందు పుచ్చుకొననందున వారందఱిమీఁద కొపమువచ్చి చెప్పకుండ  
 నాగ్రామమువదలి యమలాపురమువచ్చి వృత్తులన్నిటిలో సౌఖ్యకర  
 మయినది యువాధ్యాయత్వమేయని బాలురను బాగుచేయుట కతఁడు  
 బడియొక్కటిపెట్టెను. అమలాపురమునం దాబడి కరణముగారి వీధి  
 యరఁగుమీఁద నుంచబడెను. బడి స్థాపింపబడినపు డందుఁ జేరినవారు  
 మఱిసంవత్సరమునకుఁగూడ నాపుస్తకమే చదువుచుండిరి. జనువుచెప్పె  
 డుదినములు తక్కువయు, సెలవుదినము లెక్కువయు నుండెను. పిల్ల  
 లాటవిడుపుడబ్బు తెన్నిపర్యాయములు తెత్తురో యన్ని సెలవులుం  
 డును. గనుక సెలవుల నిర్ణయము డబ్బులనుబట్టిగాని పండుగులనుబట్టి  
 కాదు. రామచంద్రుఁ డొకనాఁడు నరసింహమును దీసికొని బడికిఁ  
 భోయెను. ఆపాఠశాల యనులోకమును, జదువవచ్చినబాలురు నరక

మనుభవింప వచ్చిన పాపకర్ములును, పంతులొక యచుభర్మరాజుగా నుండెను. రామచంద్రుఁడు నరసింహమును దీసికొని వెళ్ళికూర్చుండగా నే కొందఱు బాలురు వీపులమీఁద జదరలు వేసికొని, కర్రపలకలను, జొన్నకలములను, దాటియాకు పుస్తకములను, గంటములను బట్టికొని కొందఱు గోణములను దట్టికొనియు, కొందరు లాగులఁ దొడుగుకొని యు, కొందఱుమీఁద రుమాళ్ళు వేసికొనియు, బడికివచ్చి చదరలుక్రింద బఱుచుకొని కూర్చుండిరి. ఏడెనిమిది చింతబరికెలను రెండు ప్రక్కలఁ బెట్టికొని యొక నున్నని బొబ్బిలిపొడుముకాయ నెడమచేతనుంచుకొని వార్ధికదశచేతి రక్తమాంసహీనమగు తన శరీర మెముకల ప్రోగువలె జూచినవారికి భయము గలుగఁజేయుచుండఁ గేక నేదైన విన్నపుడులికి బడి లేచుచు, బంతులొక స్తంభమునకుఁ జేరగిలఁబడి యొక చిరుగు గోనె గుడ్డమీఁదఁ గూర్చుండి కునికిపాల్లు పడుచుండెను. కొందఱు నేలమీఁద ద్రన్వినగుంట యోనమాలను దిద్దుచుండిరి. పంతులు బాల రామాయణమునం దొక శ్లోకమును జెప్పగా నది బాలురకు నోటబట్ట నందున మహాకోపము వచ్చి యతఁడు శ్లోకములోనున్న యక్షరమున కొకదెబ్బచొప్పునఁ గొట్టి పిల్లలవీపుమీఁదఁ జింతాకంఠ యెడమైనను లేకుండ దెబ్బలతో నింపి దానితోఁ దృప్తి నొందక కొందఱిని గోడ కుర్చీలు వేయించి మఱికొందఁ జాటవిడుపు డబ్బులఁ దేనందున మొట్టి కాయలతోడను, జెంపకాయలతోడను, తొడ పాశములతోడను, వారిని జేతనై నంతశిక్ష చేసి చెయ్యినొప్పి వెట్టిన తరువాత నెండలోనిలువఁ బెట్టి కొంతసేపు కొందఱిని నూరు గుంజీలు దీయించి విసిగి యూరకుండెను. ఇంతలో నొక పెద్దధ్వనివారందఱకు వినఁబడెను. అప్పుడు నలుగురు పిల్ల లొకపిల్లవానిని గాళ్ళిద్దఱును జేతులిద్దఱునుబట్టి తీసికొని వచ్చుచుండిరి. ఆ బాలుఁడు కాళ్ళతోడన్నుచు, జేతులకందినవారిని రక్కుచు, నోటికి దొరికినవానిని గఱచుచు, మధ్య మధ్య “అమ్మా! నాయనో! చచ్చి

నానురోవస్తురో”యని యెలుగై త్రివీడ్చుచుదండములపెట్టుచుఁజూచిన  
 వారికిందఱకును మహావిస్మయమును గలిగించుచుండెను, అతఁడు బడికి  
 రానందున బంతులవారు పంపిన పిల్లలతని మోసికొని వచ్చుచుండిరి.  
 గ్రామ దేవతగుడికి దీసికొనిపోఁబడు మేకపిల్లవలె నేత బాలుఁడు యమకింక  
 రులవంటి ఆనలుగురుపిల్లలచేతఁ బంతులవారియెదుటనిలువఁబెట్టబడగా  
 నతఁడు కోదండము దీయించుచుని యాజ్ఞాపించెను. వెంటనే యానలు  
 వురు నిదివఱకే యొకదూలమునకు వేయఁబడిన జనుపనారత్రాడుదగ్గఱ  
 కతనిని దీసికొనిపోయి నరహత్యఁ జేసినవారిని నురిస్తంభము నెక్కింను  
 నట్లు త్రాడునుబట్టుకొనునట్లుచేసి, క్రింద గంటములఁ బాతిపెట్టి తాటి  
 యాకులమంట వేసి కాళ్ళు కింద బెట్టుకుండఁ జేసిరి. ఆలోపుఁబంతులవారు  
 బెత్తిమునుబుచ్చుకొని చేయవలసినపనినంతను జేసి, నరసింహావతారము  
 వలె శాంతినొందక బడిలోనున్న బాలురందఱిని బక్షపాతములేకుండ  
 జావఁగొప్పెను. అందులో నొకపిల్లవాడు“అయ్యా! నేనల్లరిజేయకుండ  
 గూర్చున్నాను. నన్నెందుకు గొట్టివారండీ”యని యడుగగా బంతులు  
 “వెధవా! ఆనక నీవు మాత్ర మల్లరి చేయవా? అప్పుడు నీకోసర  
 మింకొకపర్యాయము పనిచెఱచుకొని యెవరు రాఁగలరు? అందుకని  
 పనిలోఁబడి యిప్పుడే కొట్టినాను” అని మఱల గొప్పెను. ఈచిత్రవధ  
 జరుగుటచే బాలురందరొక మారింటిమీఁది పెంకు లెగిరిపోవు నట్లు  
 గొల్లున గోలెత్తిరి. వెయ్యేల! దొంగతనము మొదలయిన క్రూర  
 కృత్యములను జేయు మహాద్రోహులును గూడఁ జెఱసాల కంపక  
 యీబడికిఁ బంపిన నేరములు వారెన్నఁడును జేయరు. ఈబడికి  
 వచ్చిన తరువాత నేపిల్లవాఁడును బుస్తకము పట్టి యెఱుఁగడు. కనుక  
 పంతులువారి క్షావిధమైన పంచెలచా పెన్నడును జన్మ మధ్యమున  
 దొరకనే లేదు. ఈవిధముగా నున్న యాపాతశాల వైఖరి  
 యంతయుఁ జూచి రామచంద్రుఁ డాశ్చర్యము నొందెను. నరసిం

హమును నోటివెంట మాటలేక నిశ్చేష్టుడయ్యెను. కోదండమెక్కిన యాపిల్లవాడును గొంతసేపటికి దేహము దెలియక క్రిందబడగా చప్పన పంతులు చల్లనినీరుతెచ్చి మొగమునకొట్టి, చెవులు మూసి, మంచితీర్థము దాహముచ్చి చావగొట్టి చెవులు మూసెననుసామెతను సార్థకముచేసెను. తల్లిదండ్రుల కీసంగతి దెలియనియ్యవద్దని పంతుల వారధికార మంతయును మాని బాలుని బ్రతిమాల నాగంభించిరి. ఆపిల్లవానిని శిక్షించునప్పటి కోపముకంటె పదిరెట్లెక్కువగా నున్న యాముసలిబ్రాహ్మణునితోందర చూచితీరవలెను. చెప్పనలవిగాను. పంతులుగారికి బొగాకును, బండ్లను, మజ్జిగ దాహమును దెచ్చిపెట్టు బాలురందఱు దెబ్బలు తక్కువ దినుచు నాయనదయకు బాత్రులగుదురు. రామచంద్రుఁ డింటికి వెళ్ళినతరువాత మన నరసింహము నీపాతశాల కంపుటవలన నుపయోగములేదని చెప్పెను. గాని శరభ రాజుగారామాటను వినిపించుకొనలేదు. ఈదారుణమైన శిక్షలఁజూచి నరసింహము బడికి వెళ్ళవలసినప్పుడు కడుపునొప్పి వచ్చినదని చెప్పి బడిమానుచు నాలాగునఁ జేయుటకు వీలులేనప్పుడు చద్దియన్నముతిని బడికిపోదునని చెప్పి యెక్కడికోపోయి, యీసంగతి తెలిసినపక్షమున తమవారు గోపింతురని యింటికిరాక యన్నవస్త్రములులేక యెండల ప్పాలె తిరుగుచు, దల్లిదండ్రులు వెదకినపు డేదొడ్డిలోనో తోటలోనో కనబడుచు, దనప్రాణములకుఁ గూడ భయము కలుగునేమో యని తల్లిదండ్రులకుఁ దోచునట్లు నడచుచుండెను. ఒకానొకదినమున రామచంద్రుఁడు పంతులవారితో నిల్లు ప్రశంసించెను.

రామ—అయ్యా! పంతులుగారూ! మీరీలాగునఁ గొట్టినపక్షమున పిల్లలు రారండి. పిల్లలమీఁద నింతకంటెఁ గొంచెము దయగా నుండవలెను.

పంతు—నాకంటె బిల్లలమీఁద నింకా దయగా నెవ్వరుండ గలరయ్యా? నేనెప్పుడయిన గొంచెము బెత్తముతో బెదరించి యొక

ముక్క చెప్పుతానుగాని గట్టిగా కొట్టను. అయినను “దండం దశ గుణం భవేత్” అని శాస్త్రమున్నది. ఎంతకొడితే యంతమంచిది. దెబ్బ దేవేంద్రలోకము.

రామ—అంతచేటు కొట్టఁగూడదు. చక్కగా బోధించి సారములు చెప్పవలయును.

పంతు—ఏమి బోధించనండి? ఉత్త బండముండాకొడుకులు. ఎన్నిపరియాయములు చెప్పినను ముక్కరాదు. మాచిన్నతనములో మేము చదువుకొన్న సంగతులు కథలు విన్నపక్షమునమీరేమందురో! పంతులు పేరు చెప్పిన గడగడవణకి లోపలికి పారిపోయేవారము. నేను కొట్టేదెబ్బ లొకదెబ్బలా?

రామ—మానరసింహ మేమయిన, చదువుకొనుచున్నాఁడా?

పంతు—నరసింహమున కేమి! మహారాజు అతనికి జమవెందుకు? పిల్లవాఁడు మిక్కిలి బుద్ధిమంతుఁడు అటవిడుపుడబ్బు లెప్పటి వప్పుడిచ్చివేయును. ఎన్నడు నాలస్యముచేయఁడు.

రామ—అతనికి నాలుగు నెలలక్రిందట నక్షరాభ్యాసమయినది కదా, ఇప్పటి కోనమాలయిన రాలేదేమి?

పంతు—తొందరేమిటి? చదువు రాకపోతే మిగిలిపోయిన దేమిటి? అన్నమునకు లోపమా? వస్త్రమునకు లోపమా? ఎవ్వఁడో కూడుగుడ్డలేని నిర్భాగ్యునకుఁగాని హాయిగాజరుగువానికి జమవెందుకు?

రామ—చదు వందటికిని గావలయును. విద్యలేనివాఁడెంత ద్రవ్యవంతుఁడైనను గౌరవింపఁబడదు. విద్యవంటిదింకొకటిలేదు.

విద్యావిహీనులగు మూఁథులు విద్యాభ్యాసమువలన మహోపయోగము లెఱుఁగక భాగ్యవంతులు చదువుకొన నక్కఱలేదనియు నుద్యోగముఁ జేయదలచిన వారే చదువుకొనవలె ననియుఁ జెప్పు

చుండురు; అబడికిఁ బోవుటవలన నరసింహమున కభివృద్ధి కనబడనందున రామచంద్రుఁడింటియొద్ద కూడఁ దగెశ్రద్ధతోఁ బాఠములను జెప్పుచుండెను.

పదవ ప్రకరణము

ఈప్రకారముగ రామచంద్రుఁడు శరభరాజుగారి జ్యేష్ఠకుమారునకు సహాధ్యాయుఁడై రెండవకుమారునకు గురువై యందరకును దలలోనాలుకవలె మెలగుచుండెను. శరభరాజుగారి కుమార్తెయగు పార్వతి కిప్పటికి తొమ్మిది సంవత్సరములు దాటి పదవయేఁడు ప్రవేశించెను. వివాహము చేయవలయునని శరభరాజుగారు సంబంధముల నిమిత్తము వెదకుచుండిరి. కాని తగిన సంబంధము దొరకదయ్యెను. అదివఱకువచ్చిన సంబంధములలోఁ బిల్లవానికి భూస్వాస్థ్యము, ద్రవ్య సంపత్తియుఁ గలిగియున్నయెడల విద్యాగంధములేదు. విద్యగలవానికి ద్రవ్యములేదు. శరభరాజుగారి తల్లికి విద్య లేకపోయినను ద్రవ్యవంతునకీయవలెనని యున్నది. కృష్ణ వేణమ్మకు విద్యాధనసంపత్తులు రెండునుగలవాఁడే కావలెననియున్నది. శరభరాజుగారి యాలోచనయు రాజగోపాలయొక్క యాలోచనయు నీ విధముగా లేదు. ద్రవ్యవంతుఁడుగాకున్నను విద్యయు సౌందర్యమును గలవానికీయవలెనని వారి కభిప్రాయమున్నట్లు వారప్పుడప్పుడు మాటలాడుచున్నమాటలనుబట్టి కృష్ణ వేణమ్మ దెలిసికొనెను. రాజగోపాలము పార్వతి కింటివద్ద చదువు జెప్పుచుండుటచేత నానాటికిఁ బాలిక చదువను వ్రాసిన నేర్పి శుక్లపక్షచంద్రునివలె వృద్ధిబొందుచున్నందున విద్యావిశారదుఁడగు వానికిచ్చి పెండ్లిచేయు యావశ్యకమయ్యెను. ఇట్లుండ రామచంద్రు



దొకనాఁడు రాజగోపాలముతోఁ గూడ సాయంకాలమున దేవాలయమునుండి యింటికి వచ్చుచుండగా నొకబ్రాహ్మణుఁడు కనబడి రామచంద్రునిజూచి 'నాయనా! రామచంద్రుండవు నీవేవేనా?' అని యడిగెను,

రామ—అవును నేనే ఏమండీ మీ దేయూరు?

బ్రాహ్మ—మాది రాజవోలు. మీరింకనిక్కడ నేయున్నారా?

రామ—(భయముతో) ఆలాగనుచున్నారేమి? రాజవోలులో మామామయ్య పిల్లలు బాగున్నారా?

బ్రాహ్మ—ఇంకను నీకుఁ దెలియదా? మీ మేనమానుగారు మొన్నరాత్రి తెల్లవారు జామున లోకాంతరగతులయినారు. ఆదుఃఖము బట్టిజాలక మీ మేనత్తకూడ నూతిలో దిగినది కాని వెంటనే దగ్గఱనున్నవారు దిగి యామెను దీసినారు. ఆకస్మిక మరణముగుట చేత నెక్కడ నేనుమా స్తియున్నదో చెప్పలేను. మరిడీజాడ్యము వచ్చిపోయెను.

రాజ—అయ్యో! మేనమామగారే. మొన్న మధ్యాహ్నము రాజవోలునుండి వచ్చినరాజు మీమామనుజూచి వచ్చినానని చెప్పలేదటోయి రామచంద్రుఁడు!

బ్రాహ్మ—రాత్రిపాముగఱచి చచ్చిపోయినాఁడు. అన్నట్లు మఱచిపోయినాను. మరిడీజాడ్యము వచ్చినదండో.

రామచంద్రుఁడా మాట వినగానే నేలఁజదికిలఁబడి మాటరాక చెప్పరాని దుఃఖముతో వాపోవుచుండెను.

రాజ—మీ పేరేమండీ? మీ కాపురము రాజవోలేనా?

బ్రాహ్మ—నా పేరు కర్రా రామయ్య. అందులోమీకనుమానమొందుకు? మాది రాజవోలే కాపురము. నేను దహనమైనదాక



దగ్గఱనుండి వచ్చినాను. నేను ముక్తేశ్వర మీరాత్రి వెళ్ళవలెను. అని చెప్పి వెళ్ళిపోయెను.

నడచుటకై న సత్యములేకయున్న రామచంద్రుని చేయిబట్టు కొని మధ్యమధ్య నూరడించుచు రాజగోపాలమింటికిఁ దీసికొనిపోయి తల్లిదండ్రుల కావార్త నెఱిగించెను. వారందఱుఁగూడ రామచంద్రుని స్థితికి విచారించిరి. రామచంద్రుఁడు సావడిమీఁదఁ బోరగిలఁబండుకొని కంటికి నేలకు నేకధారగా నేడ్చుచు మధ్యమధ్య క్షేనమామగుణము లను రాజగోపాలమునకు, శరభరాజుగారికి నీప్రకారముగాఁ జెప్పుచు వచ్చెను. “అయ్యా! నాచిన్నతనమునందే మాతండ్రి చనిపోయెను. ఆయన పోయినతరువాత మాపినతండ్రి నాయావదాస్తిఁ దన స్వాధీనము జేసికొని యింటికిఁ దాళమువేసి మాతల్లిని నన్ను లేవఁగొట్టెను. అప్పటినుండియు మామేనమామ తనకు మారునివలెనే నన్నాదరించుచు నాతల్లిని నన్ను సంరక్షించెను. ఆయన నేనడిగినదెల్ల నిచ్చి మాతండ్రి పోయినలోపము లేకుండఁ జేసెను. మాతల్లి యింతలోఁ జనిపోయినది. మంచివాఁడగుటచే మామామకు ఋణముకూడ హెచ్చినందున నాయనకు భారముకలుగఁ జేయఁగూడదని నేనిటువచ్చినాను. నాకర్మ మెప్పుడు నీలాగున నేయున్నది. తల్లినిదండ్రుని జిన్నతనమునందే దిగ మ్రింగినందుకు, నాక్షేమముగోరు బంధువుఁడు మామేనమామ యొక్కడే యనుకొన్నాను. అతనికి నాకుఁగూడ ఋణము నేటితోఁ దీరిపోయినది” అని చెప్పి యేడ్చుచుండగా శరభరాజుగారు రామచంద్రునితో “నాయనా! నీవిప్పుడు రాజవోలు వెళ్ళవలెనా? ఆలాగై న పక్షమున రేపుదయమున మనుష్యుని సహాయమిచ్చి పంపుతాను; వెళ్ళవచ్చును” అని చెప్పగానే రామచంద్రుఁడు వెళ్ళుటకిష్టపడెను. ఇంతలో వేంకటరత్నమువచ్చి సంగతియంతయు విని మైలవాడవు చావడిలోఁ గూర్చున్న వేయి యతనిని గూకలు వేసి యావల

గూర్చుండఁబెట్టెను. అప్పుడు శరభరాజుగారితిల్లి వచ్చి మొలవార్త వినగానే స్నానముజేయవలెను, గనుక రెండుబిందెలు చల్లనినీరుదెచ్చి దుఃఖభారముచేత శరీరమెఱుగకయున్న రామచంద్రునిమీద బోసి స్నానము చేయించెను. భోజనముఁ జేయుమని యింటనున్నవారందఱు బలవంతపెట్టినందున పక్షిణిగనుక వాకిట విస్తరి వేయించుకొని కొంచెమెంగిలిపడి యతఁడు లేచిపోయెను.

తెల్లవాటినదాఁకఁ గంటిమీఁద నొక్కమాటయినను గునుకు లేక విలపించుచు రామచంద్రుఁడు కోడిగూయఁగానే రాజగోపాలమును లేపి తనకు మనుష్యుఁడక్కర లేదనియు, దాను మార్గమంతయు నెఱుఁగుదుననియుఁ జెప్పి యతనియొద్ద కొంచెము లెక్క పుచ్చుకొని దొడ్డవరము వెళ్ళి మధ్యాహ్నమక్కడ భోజనముచేసి కొంచెము చల్లఁబడిన తరువాత గోదావరిని దాటుటకు వెళ్ళెను. అప్పుడు గోదావరి జ్యేష్ఠమాసమగుటచే విస్తారభాగ మెండిపోయి తాను ధవిలేళ్ళరము దగ్గఱ నీప్రకారముగనే పాయలయితిసని తెలియ జేయుటకో యనునట్లు చిన్న చిన్న చీలికలయ్యెను. కాలము మాటిపోయి నప్పుడు గొప్పవానికైన దిప్పలు గలుగుట సత్యమని తెలుపుటకుఁ గాబోలు నడుమ నిసుకతిప్పలు గలవు. ఈపాయలన్నిటి యందును జివరపాయ మిక్కిలి వెడల్పుగలదై యున్నది. కాని తక్కిన వన్నియు బేరునకుమాత్రము నీరుగల్గి మనుష్యులు చులకనగా నడిచి పోవుటకుఁ బాటిరేవులు పడియుండెను. మెత్తని మనస్సు గలవారి నేమన్నను నీప్రకారముగనే నాటునని తెలియఁజేయుటకో యను చట్లడుగులు నేయగానే దించుకొనిపోవుచున్న యిసుకతిప్పలనుండి మాటలు దలమీఁదఁ బెట్టుకొని పాటిరేవులదాటి చివర పాయ ధాటువలెనని రేవుపడవ నెక్కుట కచేకమార్గస్థులు బోవుచుండిరి.

వారితోఁ గూడ రామచంద్రుఁడు పోవుచుఁ బూర్వకాలమునందు  
 వజ్రదలువచ్చి యిద్దరద్దరులకు నీరు దాసినపుడు దేరి చూడనైనజాలని  
 బాలకులుగూడ నేడు సునాయాసముగ దాటుచున్న యామహానది  
 యొక్క శుష్కస్థితిని జూచి తనతండ్రిగారు సజీవులగునపుడు దన్నతి  
 గౌరవముతో నాదరించిననాకును, తనతో మాటలాడుట కర్హమైన  
 వాడును నేడు తన్నవమానపరచు చున్నందునఁ దన దీనావస్థ జ్ఞాప  
 కమువచ్చి కొంచెము విచారించి యూరకుండెను. ఆవచ్చిన జనులలో  
 ముక్తేశ్వర గ్రామవాస్తవ్యుఁడగు నొక బ్రాహ్మణుఁ డుండెను. అతడు  
 లక్షాధికారి యని చుట్టుప్రక్కలనున్న జనులందఱుఁ జెప్పిరి. కాని  
 యతఁడు కట్టుకున్న జేవురుపంచెను. మీఁదనున్న మాసిన చిరుగుల  
 యుత్తరీయముఁ జేతిలోనున్న పెద్దమూటను జూచి రామచంద్రుఁడు  
 భిక్షాధికారిగ నుండఁదగిన యామహాలోభియొక్క సంపద కాశ్చర్య  
 పడెను. మూట దెచ్చిపెట్టుట కొక్క చాకలినైన నతఁడు దెచ్చుకొన  
 లేదు. వారందఱు నీటియొడ్డుననుండగా నింతలోఁ బడవ యద్దరినుండి  
 రాగాఁ బడవవాండ్రదివఱ కచ్చట గుట్ట వేయఁబడి యున్న చింతపండు  
 కంట్లములను బడవ పడిచెక్కలవరకును మునుగునట్లు వేసిరి. పడవ  
 పూటముకాగానే తెఱచాపఁ ద్రొక్కి పడవవాండ్రు దానిని నడపఁ  
 జొచ్చిరి. పడవనడచినకొలఁది దానితోఁ గదలి నడచి వచ్చుచున్న  
 ట్లుగ గట్టుమీఁది వృక్షములును, లంకలో మేసి గోదావరియందు నీరు  
 ద్రాగుచున్న పశువులును, లంకలయందుఁ గాపులు వెట్టిన పుచ్చ,  
 దోస, గుమ్మడిమొదలగు పచ్చని పాదులును “అత్యుచ్చయఃపతన  
 హేతు”వను నీతిని దెలియఁ జేయుటకోయన మొదట నుత్తుంగముగా  
 లేచి తుదకు పడిపోవుచున్న కెరటములును నదిమీఁదనుండివచ్చుచున్న  
 మలయమారుతమును, రామచంద్రుని దుఃఖమును గొంత పోగొట్టెను.  
 తప్ప త్రాగి స్మారకముఁ దెలియ కుండనున్న యా ముగ్గురు పడవ

వాండ్రలో నొకఁడు కూర్చుండి కునుకుపాల్చు పడుచు జుక్కోనిఁ బట్టుచుండెను. తక్కిన యిద్దఱును బడవలో నుర్యాదగల స్త్రీలు కూర్చున్నను సందేహములేక నోట నుచ్చరింపరాని బండబూతులు గల కీర్తనలను బాడుచుండిరి. కొంతదూరము పడవ నడవగానే సరంగు డబ్బులను పుచ్చుకొనుటకు వచ్చెను. పాపమొక కాపువాని దగ్గఱ నాల్గు డబ్బులను బుచ్చుకొనుటకు నొప్పకొని సగము నడిచి దాటిన తరువాత నాఱు డబ్బులను బుచ్చుకొందు ననియు, నట్టియ్యని యెడల మధ్య నొకతిప్పమీఁద దిగుమనియు నతఁడు బాధపెట్ట నారంభించెను. అతనిదగ్గఱ సొమ్ము పుచ్చుకొని సరంగు రెండవ వానిదగ్గఱకుఁ బోయి యడిగెను. అతఁడు “నేను రేపుదగ్గఱ పడవ యజమానుని కిచ్చినాను. అతఁడు నీతోఁ జెప్పలేదా?” అని యడుగగానే సరంగు కోపముతో “నా కీసంగతి పనికిరాదు. డబ్బు లియ్యగలిగిన నియ్యి; లేనిచో దిగిపో” అని చెప్పి మొదట పడవ యజమానుఁడు డబ్బులు పుచ్చుకొన్నసంగతిఁ దా నెఱిగియుఁ దిరిగి సొమ్ము పుచ్చుకొనెను. ఇట్లు నడిచెక్కవఱకును బూటమైనపడవ దైవవశముచేత నుడిగాలికి వశమయ్యెను. రామచంద్రుఁడు దనకు దాహమగుటచేత ముక్తేశ్వరగ్రామ నివాసునిదగ్గఱనున్న చెంబొక మారడిగెను. అతడు మహాకోపముతో “మైలవాడవు నీకు బ్రాహ్మణులము చెంబేలాగున నియ్యగలము.” అని చెప్పెను. తరువాత నెండబాధచే రామచంద్రుఁ డాబ్రాహ్మణుని యొద్ద కూర్చుండుటకు రాగా నతఁడు కోపముతో, “ముట్టుకొంటావు కళ్లు కనపడవూ! యెవ రనుకున్నావు” అని కోపపడి వానిని లేవగొట్టెను. అప్పుడు నుడిగాలితో గాలిదుమారమువచ్చి భూమ్యాకాశ మధ్య మంతయు నొక యిసుక తెరతో పడవ కపాయమును గలుగఁ జేయునట్లు చేసెను. అసమయ మిట్లుండెను.

మ. నట్లడుత్తుంగతరంగసంఘ మలరన్ ♦ బాత్రొఘమై; రంగ ము  
 ద్భట గోదావరి గాఁగ? భూగగనమ ♦ ధ్యవ్యాప్తధూళివ్రజం  
 బట నేపధ్యముగాఁగ; రాద్రరస దృ ♦ శ్యద్గ్రంథ మాడించెడున్  
 బటుజంఘానిల సూత్రధారుఁడు మహా ♦ పాండిత్య మేపారఁగన్.

కెరటములు మహోత్తుంగముగ లేచి పడవ పగులునట్లు కొట్టు  
 చుండెను. దోనె యిటునటు నొరగుచు గొంచెముకొంచెము నీరువోసి  
 కొన నారంభించెను. పడవలో స్త్రీలు, బాలురు, వృద్ధులు నల్లకల్లోల  
 ముగా ధ్వనిజేయుచు సరంగును దెఱచాప దింపునుని ప్రార్థించిరి.  
 కాని యతడు భయము లేదనియు ద్వరగా దింపునుననియు జెప్పెను.  
 ఒకపర్యాయము నదికి వంగివంగి నమస్కారముచేయుచున్నదోయను  
 నట్లు దోనె మిక్కిలి యెరుగఁగా నందఱును బెద్దపెట్టున గోలపెట్టి  
 యేడ్చిరి. పడవ మునుగకమనదని యందఱునుదోచెను. ఆసమయ  
 మందు దల్లులను గొగలించుకొని యేడ్చు బిడ్డలును, బిడ్డలును జూచి  
 యేడ్చు తల్లులును, పడవవాండ్రును గట్టిగాఁ దిట్టి కొట్టబోవు వారును  
 నారాయణనారాయణ యని ధ్యానము చేయువారును, అంగాస్తవము  
 బఠించువారును, కొబ్బరికాయలు, పసుపు, కుంకుమ, చీరెలు గంగకు  
 సమర్పించువారును, దేవతలకు మ్రొక్కువారునుజేయు ధ్వనులు ప్రతి  
 ధ్వనులిచ్చుచుండెను. ఆ సమయమందు ముక్తేశ్వర బ్రాహ్మణుఁడు  
 రామచంద్రునియొద్దకువచ్చి యతనికేమైన గొంచెమీత వచ్చునేమో  
 యని యడిగెను. రామచంద్రుఁడూరకుండెనుగాని యతఃశాంతమును  
 మనస్థిమితముజూచి యీతవచ్చునని యూహించి యాబ్రాహ్మణుడు  
 రామచంద్రునిగడ్డమును, గాల్లును, జేతులును, బట్టుకొనితనప్రాణము  
 నెల్లయిన రక్షింపుమని బ్రతిమాల నారంభించెను. ఇప్పటికి దోనె  
 దాదాపుగా నొడ్డున కేబదిగజములదూరములోనుండెను. పడవమునుగు  
 టకు సిద్ధముగా నుండినపుడును రామచంద్రుడు జందెము మెడకుఁజుట్టి

నడుమునకు బట్ట గట్టిగాఁగట్టి ముందుగా నదిలోనికి చుమికి పడవలో  
 నున్న యిద్దరుపిల్లలను దనమీఁద నెక్కించుకొని యీది యొడ్డున  
 దింపెను. అదిచూచి యందరును 'మమ్మరక్షింపు మమ్మరక్షింపు'  
 మని వేడుకొనిరి. ఈలోపుగా నొకపెద్దగాలి రాగా బడవతలక్రిందై  
 మునిగిపోయెను. త్వరగా దింపుమనని వాగ్దానము చేసిన సరంగు తన  
 మాట దప్పకుండవారిని ద్వారలో గంగలోదింపెను. ముక్తేశ్వర బ్రాహ్మ  
 ణుఁడు రెండు మునుఁగులు మునిగి నాలుగుగుక్కలు నీళ్ళుత్రోగి  
 మూడవమాటు తేలినతోడనే, పిల్లలనుదింపి తిరిగియెవరికై నసహాయ  
 ముజేయుటకు బడవదగ్గరకువచ్చుచున్న రామచంద్రుని గొంతుగట్టిగా  
 బట్టుకొనెను. రామచంద్రుడు వదలుమని ప్రార్థించెనుగాని వదలుమను  
 కొలది మఱింత గట్టిగా బ్రాహ్మణుడు పట్టుకొననారంభించెను. రామ  
 చంద్రుడును బ్రాహ్మణుడును గూడ జచ్చిపోవునట్టి సమయమువచ్చి  
 నట్లు కనఁబడెనుగాని రామచంద్రుఁ డుపాయశాలిగనుక బ్రాహ్మణుఁ  
 డెంతకును వదలనప్పుడు వానిని గట్టిగాఁ గఱచెను. తోడనే బ్రాహ్మ  
 ణుఁడు పట్టు వదలెను. రామచంద్రుఁడు భూతదయాళుఁడు కాబట్టి  
 యాబ్రాహ్మణునియందు మహాదయగలిగి వెనుకకువచ్చి రెండుమూడు  
 తన్నులతో నొడ్డునకు బంపెను. పిమ్మట రామచంద్రుఁడు బ్రాహ్మణుని  
 గట్టున కెత్తికొనిపోయి నీరుత్రాగుటచే నెత్తుగా నుబ్బియున్న పొట్ట  
 మీఁద నడుగువేసి త్రొక్కి నీటిని వెలికిఁదీసి వానిని బ్రతికించెను.  
 ఇంతలో నొక పడవవచ్చి యాజనులను రక్షించుటకుఁ బ్రయత్నము  
 చేసెనుగాని సగముకంటె నెక్కు వజనులాదుర్దినమునందామృతినొందిరి  
 రామచంద్రుడు సహాయ మియ్యనియెడల ముక్తేశ్వర బ్రాహ్మణుడు  
 పడవ వచ్చునప్పటికి స్వర్గంబునఁ బాతకాపై యుండును. అంతట  
 బ్రాహ్మణుఁ డా రామచంద్రునితో 'అయ్యా మీ ఋణము నేనెప్పటి  
 కైనను దీర్పలేను. నాయావడా స్తిని మీకిచ్చినను మీఋణముదీరదు

మీకు దగినబహుమాన మేదైన నియ్యవలెననియున్నది. మీకు నా  
 నోగూడ ముక్తేశ్వరము దయచేయవలెను. నాప్రార్థన మంగీకరింప  
 వలసినది' అని చెప్పగా రామచంద్రుడు 'సరిసరి యీమాత్రపుం  
 బనికి బహుమాన మీయవలెనా? నాచేతనైన సహాయమును నేను  
 జేసినాను. మీరేమియు నియ్యనక్కఱలేదు. దయమాత్రముంచండి  
 తమరు పెద్దలు' అని ప్రత్యుత్తరము చెప్పి యొకతృణమైనను బుచ్చు  
 కొనకయే రామచంద్రుడు రాజవోలునకు బోయెను. ఆబ్రాహ్మణు  
 డు గూడ శివకోడు గ్రామమును జేరెను రామచంద్రుడు రాజవోలు  
 వెళ్ళునప్పటికి సాయంకాలమైనందున మేనమామకుమారుడు వీధియ  
 రగుమీదఁ గూర్చుండెను. ఆపిల్లవానిని జూడఁగానే రామచంద్రుడు  
 'నాయనా! ఎంతకష్టమువచ్చిన'దని యతనిని శాఁగలించుకొని యే  
 డవనారంభించెను. ఈతఁ డెందుకేడ్చుచున్నాఁడో తెలియకుండఁ గు  
 ట్టపాడుకూడఁ బెద్దపెట్టున నేడువసాగెను. ఇద్దఱును లోపలికిఁ బోగా  
 నేవారినిజూచి మహావిపత్తు తటస్థమైనదనుకొని మేనత్తగూడ నే  
 డవనారంభించెను. చుట్టుప్రక్కలనున్న మనుష్యులందఱును జేరి 'యే  
 మిగఁమి?' అని యడిగిరి కాని, వారు ప్రత్యుత్తరమును జెప్పకయే వె  
 క్కివెక్కి యొకరిసంగతి నొక రెఱుఁగకుండ వారందఱును దుఃఖపడు  
 చుండిరి. ఆవినోదమును జూడవచ్చినవారును, గష్టమేమొకలిగినదని  
 యూరడింప వచ్చినవారును సంగతిఁ దెలిసికొనవలెననువారును గుమి  
 గూడి యింటిచుట్టును జేరిరి. కానియొకరికిని దుఃఖకారణమేమో తెలి  
 యదయ్యెను. అప్పుడు రామచంద్రునివలె యున్న యొకనలువదియేం  
 డ్లబ్రాహ్మణుడు గుంపుగూడిన జనులందఱిని జేతులతోఁ దోసికొని  
 యతిత్వరితముగా వచ్చి గుండెబాదుకొనుచు 'ఏమినాయనా! ఏమి నా  
 యనా! యని రోజుచు లోనికివెళ్ళెను. అతనిజూచి రామచంద్రుడు  
 మిక్కిలియాశ్చర్యపడి నోటివెంట నూటరాక నిశ్చేష్టుడై తెలివిగ



చ్చుకొని లేచి యావచ్చినమనుష్యుం గొగిలించుకొని 'మామయ్యా! నీ  
 పుత్రునికి యన్నావా? ఎవరో దుర్మార్గులు నీవు చచ్చిపోయినావని జె  
 ప్పినాడు. అందుకు నేనిక్కడకువచ్చినాను' అని చెప్పి యావిపరీతవృ  
 త్తాంతమునంతను మేనమామవని యెవరో విరోధులాపని, జేసినారని  
 నిశ్చయించి యింటనందరిని నూరకుండుడని చెప్పినతరువాత రామ  
 చంద్రుడును చానును గట్టసుఖములఁ జెప్పకొనుచుండిరి. మేనల్లుడు  
 మేనమామతోఁ దాను రాజవోలునుండి బయలుదేరి వెళ్ళినది మొ  
 దలుకొని యానాటివఱకు జరిగిన యానద్యవృత్తాంతమును బూసగ్రు  
 చ్చినట్లు చెప్పగా మేనమామయు, శోభనాచలము మొదలైనవారి  
 చరిత్ర విన్నపుడాశ్చర్యమును, గట్టములు విన్నప్పుడు విచారమును, గ  
 ట్టనివారణముగునపుడు సంతోషమును గనబరచుచు, శరభ రాజుగారి  
 యుదారగుణములస్తోత్రముచేయుచు, రామచంద్రునితో మాటాడు  
 చుండెను. అతఁడక్కడ నొకవారము దినములుండెను. ఆలోపుగా నా  
 గ్రామనివాసుఁ డొకఁడు మంత్రప్రగడ వేంకటరత్నమునకుఁ దమపిల్ల  
 నియ్యవలెనని యాతనిగుణాదులను గూర్చి రామచంద్రు నడుగఁగాన  
 తఁడు వేంకటరత్నముయొక్క దుర్గుణాదులను గుఱించి తనకుఁ దెలిసి  
 నంతమట్టుకు నిజముచెప్పెనుగాని కల్లలాడియిల్లునిలుపుమనుశాస్త్రము  
 నతఁ డనుసరింపలేదు. వారముదినములక్కడ నిలచినతరువాత మేన  
 మామద్గర్గర సెలవు దీసికొని ప్రయాణమై సుఖముగా రామచంద్రు  
 డమలాపురము జేరి యక్కడివారందఱితో నీఘోరవృత్తాంతమునుజె  
 ప్పి వారందఱి నాశ్చర్యమగునులఁ జేసెను. రాజవోలులో రామచం  
 ద్రుడు వేంకటరత్నముయొక్క పివాహమునుగురించి మాటలాడిన  
 మాట లతనికి నేలాగుననో తెలిసిందున రామచంద్రుడు తనకుఁ జే  
 సిన మహాపకారమునకు నిక్కిలి కోపగించి యతడొకనాడు రామచం  
 ద్రునితో నిట్లుమాటాడవారంభించెను.



•వేంక—ఏమోయి! రాజవోలు విశేషములు, మీమామ గారు బాగున్నారా?

రామ—అ! బాగున్నారు విశేషము లేమియులేవు.

వేంక—రాజవోలులో నాకు వివాహవిషయమై సహాయము నీవు చక్కగా జేసినావు.

రామ—నేను జేసిన దేమున్నది, వారు నన్ను వచ్చియడిగి నోరు.

వేంక—అడిగితే నన్నుగుఱించి నీవేమి చెప్పినావు? నీకు నా మీఁదనున్న కసియంతయుఁ దీర్చుకొన్నావు కాబోలును.

రామ—నాకు మీమీఁద గసి యేమున్నది? నాపెద్దలను మీరు చంపినారా? మీపెద్దలను నేను చంపినానా? నాకు మీమీఁదఁ గోపముండుటకు నేనెంతవాడను?

వేంక—ఎంతవాడవు గాకేమి? ఎంతవాడవు గాకుండ మాయమలాపురమువచ్చినావు? నీపొట్టకూటికి మాయుంటియొద్ద నున్నను నీకున్న గీర్వాణ మెవరికిని లేదు. నీకు గన్నులు నెత్తికివచ్చినవి. నీ ముందర మేమెంతవాళ్ళము? పీటలమీఁది పెండ్లి చెడగొట్టి యేమి బాముకొన్నావు? నీకు సిగ్గుబిడియములు లేవేమి?

రామ—అయ్యా! తమకంత కోపమెందుకు? నాకుఁ దోచిన యభిప్రాయమును నేను దైవముఖమును జూచి నిశ్చయముగాఁ జెప్పినాను.

వేంక—నీకు నాసంగతి యేమి తెలుసును! నేను ముండనుంచు కుంటే నీకేమి? నాయంతవాడనునేను. నీయంతవాడవునీవు. ఒకరి దగ్గఱ నా ప్రచారము నీవెందుకెత్తవలెను? నీవు మంచివాడవా యేమిటి? గురివెందగింజ దనక్రింద నలుపెఱుంగదట! నీయిష్టమువచ్చి నట్లు ప్రేలుటకు నేనెవరనుకొన్నావు? పెండ్లివచ్చినప్పుడు వేయి యబద్ధములాడియైన నొక కొంఘ నిలువఁబెట్టవలెనన్న మాటయయి

నను నీవు వినలేదు నీ చదువెందుకు తగులబెట్టినా? ఒకరు పచ్చగా నున్నపక్షమున నీవింత యోర్వలేవేమి? ఆహాహా! ఎంత బుద్ధిమంతుడు వయ్యా? సత్రములో రాళ్లువేయునట్టి మచ్చులాగున నున్నది.

రామ—నేను మీయందుగల మొగమాటముచేత నబద్ధము చెప్పిన పక్షమున నాప్రాణమున కునూరుమవి యూపిల్ల యేడ్చును. నూతేండ్లు బ్రతుకవలసిన బ్రతుకు.

వేంక—సత్యవాదివి నీవు బయలుదేరినావు. భూలోక హరీ శ్చంద్రుడవు. తిన్నయింటివాసములు లెక్కపెట్టుటలోఁ దెలివికల వాడవు. తల్లీపాలుత్రాగి రొమ్ముగుద్దివాడన్న సామ్యము నీదగ్గఱనే నిజమైనది. ఇందుకె నియోగపువానిని జేరఁదీయగూడదన్న శాస్త్రము చెప్పినవాఁడు వెట్టివాఁడా?

అని యిట్లు వేంకటరత్నము తానుగూడ శరభరాజుగారి యింట బొట్టకూటికి జేరినవాఁడె యనుమాట. మరచిపోయి రామ చంద్రుఁడు దనయింటనే యుండినట్లును, వానిని దానే సంరక్షించు చున్నట్లును దలఁచి తలవాఁచిపోవునట్లు వానిని చీవాట్లుపెట్టి మాటలతోఁ దనవాదమును ముగింపక చేతులుకూడఁ గలపుటకు సిద్ధముగ నుండెను. కాని, రామచంద్రుని యదృష్టము బాగుండి యింతలో లోపలినుండి వచ్చిన శరభరాజుగారు వేంకటరత్నమును రామచంద్రుని గూకలువేసి వారి విహదము నివారింప జేసిరి. రామచంద్రుని సత్యవాద మతనిని మహాపదల పాలుచేసెను. ఒకనాడు వేంకటరత్నము మనస్సులో నేదో తలచికొని రెండుప్రేళ్ళు చాచి యిందులో నొక ప్రేలు పట్టుకొమ్మని నరసింహము నడిగెను. అతడు రెంటిలో బొడుగుప్రేలు పట్టుకొనగా నది యతని మనస్సు లోనున్న యభిప్రాయమునకు సరిపడనందునను, నశుభ శూచకముగా నున్నందునను వేంకటరత్నము కోపము వచ్చి “శకున పక్షి విధవా! ఎప్పుడింతే చవటచేతు పెద్దమ్మ” యుటంగున

నొక మొట్టికాయ మొట్టెను. దానితో, గుఱ్ఱవాడు గెప్పున గుక్క దిరుగకుండ నేడ్వగా లోపలనుండి కృష్ణ వేణమ్మ గారు వచ్చి యెవరుకొట్టినారని యడుగగా రామచంద్రుడు సంగతి యంతయుఁ జెప్పెను. కృష్ణ వేణమ్మ వేంకటరత్నమును గొంచెము చీవాల్లు పెట్టెను. ఇట్లొకదానికంటె నొకటి బలమైన కారణములచే వేంకటరత్నముకు రామచంద్రునకును మనస్పర్థ హెచ్చగుటచేత వేంకటరత్నము దనకసి దీర్చుకొనుటకు రామచంద్రుడు చదువుకొను చున్నప్పుడతని కేదై నపనిఁజెప్పి యతఁడు సేయుటకు వీలులేదనఁగా నే యావార్త శరభ రాజుగారితోను; వారితల్లితోను జెప్పి “తిండికి సిద్ధముగా నుండును గాని పనివల్లగాదు. మాయంట నున్నవారికి మాకంటె నెక్కువ రాజనము” అని చెప్పుచుఁ దన చేతనైన యిబ్బందులఁ బెట్టుచుండెను. దేవుడు వరమిచ్చినను బూజారి వర మియ్యఁడన్నట్లు శరభ రాజుగారికి దయయున్నను వేంకటరత్నమునకు గటాక్షము లేకుండుట యొక పెద్ద చిక్కుగానే యుండెను. ఒకనాడు రాత్రి భోజనములయిన తరువాత శరభ రాజుగారు లోపల చావడిలోఁ బచారుసేయుచుండగా రామచంద్రుడు దీపము వెలుగునఁ జదువు కొనుచుండెను. అప్పుడు వేంకటరత్నము రామచంద్రుని మెల్లగాబిలిచి యిట్లని చెప్పెను.

వేంక—అబ్బాయీ! ఆమధ్య నిన్ను నే ననినమాటలు మన స్సులో నుంచుకొనవద్దుసుమీ! నామనస్సులోఁ గల్మషములేదు. అప్పటికప్పుడు గోపమువచ్చినప్పుడు పిచ్చిముండాకొడుకువలె నాలుగు కేకలు వేయడమేకాని దీర్ఘక్రోధ ముంచుకొనను. మనమందఱము గూడి యొకయింట నుండువారము. ఈవేళ నాలుగనుకొన్నను రేపు తిరిగి కలిసేవాళ్ళము మనమే. నన్ను నీ వన్నను నిన్ను నే నన్నను నది లెక్కలోనిది కాదు. నేను పయి కీలాగున గోపముతో గనఁబడు తేకాని నీవిషయమైన సంగతి నేదయిన శరభ రాజుగారితోఁ బ్రసం

గించవలసినపుడు నేనెంత కష్టదిట్టముగఁ జెప్పుచుందునో పరమూర్తు నకుఁ దెలియును.

రామ—చిత్తము, మీదయయున్న పక్షమున నా కేకొఱుతఁడు నుండదు. నేను మిమ్ము నందఱను నమ్ముకొన్నవాఁడనే కనుక నా భారమే మీది.

వేంక—ఒకపర్యాయము వీధిలోనికిరా. అని వీధిలోనికిఁ దీసికొని వెళ్ళి సూర్యనారాయణగారూ! దయచేయండి.

అని యతఁడు పిలువగానే తెల్లనితలపాగానుబెట్టుకొని, నిలుపుటంగీ దొడిగికొని, మంచి జరీపంచెఁ గట్టి, చేతిలో నొక వెండిపాన్ను వేసిన కర్రఁ బట్టుకొని యున్న యొక బ్రాహ్మణుఁడు వచ్చెను. అతనిని జూచి రామచంద్రుఁడు “తివాసిపట్టుకొనిరానా?” యని యడిగెను. గాని వేంకటరత్నమును, బ్రాహ్మణుఁడును, వద్దని చెప్పగా వారందఱు వీధియరఁగుమీఁద మూలఁ గూర్చుండిరి.

వేంక—రామచంద్రుఁడూ! నీవొక సహాయముఁ జేయవలయును. ఈయన దేసిరాజు సూర్యనారాయణగారు. వీరు దేశపాండ్యులు. కోటిపల్లి కాపురము తాతముత్తాతలనాటినుండియు శ్రీవిజయనగర మహారాజుగారి దగ్గఱ పెద్ద యద్యోగములను జేయుచున్న వారే. వారిది సూఱుపుట్ల భూమి. వెనుకటి సంవత్సర దుర్భిక్షమునకు వీరుచేసిన యన్నదాన మీంతింతయని చెప్పనలవికాదు. మూడేండ్లు జనులు గుటుంబములతో వచ్చి వీరిగ్రామములోఁ గాపురమున్నారు. విని యుందువు. జగత్ప్రసిద్ధులు.

రామ—నే నెన్నఁడు నెఱుఁగను. మహానుభావులుమీరు.

సూర్య—అవి యన్నియునెందుకు? ఆదినములు వేఱు. ఆ కథలు వేఱు. చావలేక యీలాగున బ్రతుకుచున్నాను. ఈస్థితి, యీ వేషము వేఱు.

• వేంక—అందుచే నప్పు విస్తారముకాఁగా భూములు తాకట్టు లోనున్నవి ఇంటనున్న జవాహీరీ యంతయు విక్రయించి వీరు కాల క్షేపముచేయుచున్నారు అయితే యీనగలు గోటిపల్లిలోను జుట్టు పట్టను మాత్రమమ్మును. పూవులమ్మినచోట నే కట్టెలమ్మవలసివచ్చెను. ఆనగలు మాగ్రామము దెచ్చి యమ్ముచుందురు.

రామ—నేనిప్పు డేసహాయము జేయవలయును? పాపము నాకు విచారముగానే యున్నది.

వేంక—మితేమి గొప్పసంగతి కాదు, నీయందు గోమట్లకు మహాగౌరవము కలదు. నీ వమ్మినపక్షమున మోసము చేయరు నీకు బంగారము నాణెము తెలుసును. ఈవస్తువులు నీ వమ్మిపెట్టి యతని మర్యాదఁ గాపాడవలెను.

రామ—ఈమాత్రపుబని కింతమనవి కావలెనా? నాచేతనైన దానిలో మీకుఁ దగినంత సహాయము చేయగలవాఁడను.

సూర్య—అయ్యా! ఇది రెండవవానికి దెలియనియ్యవద్దు. నాకు సిగ్గుగా నున్నది. అందుచేతనే యీవస్తువులనంతదూరమునుండి యింతదూరము దెచ్చి యమ్ముచున్నాను. అక్కడధర రాకపోలేదు.

రామ—మీరు చెప్పినతరువాత నెవరికైనఁ దెలియనిత్తునా? నాకుబంగారము నాణెము చక్కగాఁ దెలియదు.

వేంక—తెలిసినంతమట్టికు చాలు. రాజగోపాలమునకైనఁ దెలియనియ్యకు. ఇవిగో వస్తువులు, కంటే నూరు రూపాయలధర. ఉంగర మేబదిరూపాయలు. ఈయన తిరిగి రేపు రాత్రి మనదగ్గఱకు వచ్చి యాసొమ్ము బుచ్చుకొందురు. రేపు పగల వీనిని విక్రయించు.

రామ—ఆయన రాత్రి రావడ మెందుకు? పగలు రారాదూ?

వేంక—పగలు వచ్చినపక్షమున శరభరాజుగారు బలవంతుపెట్టి భోజనమునకు రమ్మనుమని సింహురములాడఁగలడు. ఎందుకు రాత్రియే మంచిది.

ఈసంభాషణము ముగిసినతరువాత సూర్యనారాయణగారు వెళ్ళిపోయిరి. రామచంద్రుఁ డావస్తువులను రాత్రి జాగ్రత్తపెట్టి మఱు నాఁడుదయమునఁ గోమట్లకుఁ జూపించి నాకు చెప్పిన ధరప్రకారము గారెండువస్తువులను నూటయేబది రూపాయల కొక బ్రాహ్మణునకు విక్రయించి యాసొమ్ము మరునాఁడు రాత్రి సూర్యనారాయణ రాగా నతనిచేతి కిచ్చెను. ఆపనియైనతరువాత వేంకటరత్నము రామచంద్రు నిపిలిచి 'నాయనా! ఇంకొకపని యున్నది. గంటము నాకు నొక్క పర్యాయము పుచ్చుకొనుము. పెద్దాపురమునుంచి జగన్నాథరాజు గారు వచ్చినారు, ఆయనతోఁ గూడ మామేనల్లుడు వచ్చినాఁడు. అతని కక్కడ ముప్పది రూపాయలు పని వాఁడొక్కమారు నాకు మోముఁ జూపించి తిరిగి కనబడలేదు. ఒకయుత్తరము వ్రాసి పంపె దను నీవు వ్రాసిపెట్టవలెను. అనఁగానే రామచంద్రుఁడు గంట మును దాటియాకును బుచ్చుకొని సిద్ధముగా నుండగా వేంకటరత్న మీప్రకారముగ వ్రాయించెను 'నీవు నాకీవేళ నొక్కమాఱు మొగముజూపించి తిరిగి లోపలికి వెళ్ళినావు. నీతో మాటాడవలె నని యున్నది. నీకు వీలెప్పుడో తెలియ జేసినపక్షమున నేను దప్పక వచ్చెదను నీతో మాటాడకుండ నేనుండలేను.' ఆయుత్తరము వ్రాసి రామచంద్రుఁడు 'వ్రాలు చేయ్యండి వేకటరత్నముగారు' అని యడుగగా 'వ్రాలెందుకు. ఈసూత్రపుఁ జీటిముక్కకు వ్రాలును బై పేరును గూడఁ గావలెనా?' అని చెప్పి చీటిని బుచ్చుకొనెను. ఇదియైన నాల్గు దినములకు నరసింహము పుట్టినదినము వచ్చెను. అతఁ డాశ్వయుజ బహుళ త్రయోదశినాఁడు జన్మించినందున నాదినము

బిల్లవాని కభ్యంగనము జేయించి గ్రామమున నున్ననలుగురు నియోగులను శరభరాజుగాగు భోజనమునకు బిలిచిరి. మధ్యాహ్నము నరసింహమునకు సంపెంగనూనెతో, గృష్ణవేణమ్మ తల దువ్వి బంగారు కుప్పెలుగల నల్లపప్పు జడబొందుతో జడవేసి జడమీఁదఁ జిన్న చేమంతిపువ్వును, దానికి పైభాగమున నడినెత్తిమీఁద మొగలిరేకును నమర్చి, మొగమునఁ జక్కని యగురుచుక్కను బెట్టి రావిరేకవేసి పచ్చని పప్పుచొక్కా తొడిగి దానిమీఁద జందెమువలె వరహాలపేరు వేసి, మెడలో మిరియాల పేరును, జంద్రహారములును వేసి దానిమీఁద బంగారు కడ్డికంటెపెట్టి, కుడిచేతిమీద బంగారపుఁ బుజబందుకట్టి, రెండుదండలమీఁదఁ నంకిలుపెట్టి, చెవులకు నజ్రపు బొడులు వేసిన తమ్మంట్లనుంచి కుడిచేతి యైదువేళ్ళకు బటువులుంచి మణికట్టు దగ్గఱనుంచి బంగారుకడ్డి మురుగులును, మురడి గొలుసులును, ధగధగలాడుచుండ నెఱ్ఱపప్పు లాగు దొడిగి బంగారపు బిళ్ళల మొలత్రాడు లాగుమీఁదికిఁదీసి కాళ్ళకు వెండియందెలును, గజ్జెలును గడియములును గీలించి, మెడకు దెల్లచారలుగల యెఱ్ఱపప్పుదుమాలు ముడివేసి శృంగారించి కుమారుని బడికి పంపెను. పిల్లవానిమీఁద వైచిన వెండిబంగారము లంతకంటె బదువుగానున్నందున పస్తువులను మోయలేక వగర్చుచుఁ బుస్తుకములు మోయలేనందున జాకలివాడు వెనుక పుస్తకముల దెచ్చుచుండెను. తమలపాకులవంటి చెక్కిళ్ళును, దాంబూలము వేయనక్కఱలేకయే దొండపండువలె నెఱ్ఱగానున్న క్రిందిపెదవియు, బూర్ణచంద్రసమానమైన గుండ్రనిముఖమునకందము నొసంగఁ గాలియందియలుఘల్లుఘల్లుమని మొఱయ దుర్గ్గాదులకనులు కుట్టునట్లును, విరోధుల కసూయగలుగునట్లును, బిడ్డలులేని స్త్రీలు ముచ్చటపడునట్లును ముద్దులుమాటఁగట్టుచు బాలుడు బడికిబోయెను. బడిగో నెన్నఁడును జనువులేదు కనుక పంతులవాడు గాఢముగా

గురుపట్టి నిద్రబోవుచున్నందున, బిల్లలందఱును దాహమున కనియు  
నింకఁ గొన్ని పనులకును నానాముఖములై పారిపోయిరి. నరసింహము  
కూడ నొకమూలకుఁ బోగా నెవరో యొక బ్రాహ్మణుఁడు చేతిలో  
నొక పటికిబెల్లపుగెడ్డయు, నొక పంచదార చిలుకయు, నాలుగు  
చక్కెర కేళిపండ్లును బట్టుకొని నరసింహమును రమ్మనుమని చేతితో  
సంజ్ఞ చేసెను. ఎఱిగొఱకుఁబోయిన చేపవలెనే నరసింహము కూడ  
నాబ్రాహ్మణునియొద్దకుఁ బోయి యతఁడు పెట్టినపంచదార చిలుకను  
దీనుచుండగా నాబ్రాహ్మణుఁ డతని నెత్తుకొని ముద్దాడి తనయింటికి  
దీసికొని పోయెను. పాపము ముద్దుచేత వదలలేకయే కాఁబోలును  
బిల్లవానిని బ్రాహ్మణుఁడు వదలనేలేదు. అతనితోఁ గూడ నెళ్ళిన  
చాకలివాఁడు నరసింహము పుట్టినదినము గనుక శరభరాజుగారు  
బహుమతిగా నిచ్చిన నాలుగుడబ్బులతోఁ గల్లునీళ్ళుత్రాగి బాలకుని  
సంగతి స్మరణకురాక యెడ్కడనో దొడ్లుచుండెను. పిల్లవాఁ డెంత  
సేపటికిని నింటికి రాలేదని కృష్ణవేణమ్మ విచారించుచుండగా జాకలి  
వాడక్కడికి వచ్చెను. నరసింహ మెక్కడ నున్నాడురాయని చాకలి  
వాని నామె యడుగగా వాఁడేదో కొంప మునిగినదనుకొని 'నే నీం  
దాకఁ దీసికొనివచ్చి యింటిదగ్గఱ దిగఁబెట్టినానండి' యని చెప్పెను.  
కాని, వానిమాటయందు నమ్మకము చాలక శరభరాజుగారితో సీసం  
గతిఁ గృష్ణవేణమ్మ చెప్పెను. ఆమాట వినఁగానే యింటనందఱుఁ  
గలవరపడ నారంభించిరి. నగలు శరీరమునిండ నుండుటచేత నెవరో  
గొంతుబిసిగిచంపి నగలనుదీసికొనిరని కృష్ణవేణమ్మ యేడ్చుచుండెను.  
శరభరాజుగారు కదులుటకుఁ గాళ్ళాడక దిగులుమొగముతో నుండిరి.  
శరభరాజుగారితల్లి కృష్ణవేణమ్మను నగలుపెట్టి పిల్లవానిని బడికిఁ  
బంపినందుకుఁ దొట్టసాగెను. వేంకటరత్న మొక ప్రక్కకును జాకలి  
వాఁ డింకొక ప్రక్కకును, నిరుగుపొరుగు వారందఱుఁ డలొక



ప్రక్కకునుబోయి సందులు, గొందులు, బాడుదొడ్లు, బ్రాతయిండ్లు  
 బోడిగోడలు, దోటలు మొదలయిన రహస్యస్థలము లన్నియు  
 వెదకిరి. కాని యెందును బాలుడగుపడలేదు. నగలు బోయిననుసరే  
 జీవముతో మనకుమారుడు గనబడినఁ జాలునని తల్లి యూరడించు  
 టకు వచ్చిన స్త్రీలతోఁ జెప్పిజెప్పి విలపించుచుండెను. రాజగోపాల  
 మును రామచంద్రుడును గూడ నమలాపురమంతయు వెదకిరిగాని  
 పిల్లవాడు కనబడలేదు. తుదకారాత్రి జామయినతరువాత రామ  
 చంద్రునకొక్క యీడిగవాడగుపడి నాలుగు ఘడియల ప్రాద్దువేళఁ  
 దాను దాటి చెట్టునెక్కి కల్లుదీసికొనుచుండగా నొక నగలపిల్లవానిని,  
 మఱి యిద్దఱు మనుష్యులను దాటతోటలో జూచినానని చెప్పి  
 పోయెను. ఆతోటలోపలికి రామచంద్రుఁ డొక్కఁడును బోయి  
 నాలుగుమూలలు వెదకి తుదకొక ముండ్లకంచెదగ్గర నోటిలో గుడ్డలు  
 గ్రుక్కబడి యున్నందున మాటరాక దిగంబరియై నిలిచిన యొక  
 బాలకునిజూచి చీకటిచేత మొదట తాటిమొక్కయేమో యనుకొని  
 సందేహనివారణార్థము దగ్గఱకుఁ బోయి చూచి పిల్లవాడెయని  
 తెలిసికొని 'నరసింహము' అని పిలిచెను. మాటలాడుటకు వీలులేక  
 యతఁడు గన్నీళ్ళతోఁ బ్రత్యుత్తరమిచ్చి నెత్తుకొమ్మని చేతుల  
 జాచెను. రామచంద్రుఁడు నరసింహము నెత్తుకొని నోటిలో గుడ్డలు  
 దీసివేసి నగలింతపనిఁ జేసినవిగదాయని పిల్లవాని స్థితికిఁ గొంచెము  
 కన్నీళ్ళు దెచ్చుకొని వొరికినందున సంతోషించుచు నింటికిఁ దీసికొని  
 పోయెను. పిల్లవాడు కొంతదూరమున నుండగనే యీసంగతి తెలిసి  
 యింట నందఱువచ్చి పిల్లవాని నెత్తుకొని ముద్దాడిరి. కృష్ణవేణమ్మ  
 యుఁ దొట్రుపాటుతోవచ్చి బాలుని జూచి దుఃఖము పొరలిపొరలి  
 రాఁగా నెత్తుకొని కంటబడి సుఖముగా నున్నందుకు మహాసంతోష  
 ముతో లోపలికిఁ దీసికొనిపోయి కొంచెమన్నము దిగఁదుడిచినైచి  
 గుప్పెడు మిరపకాయలను లోపలనున్న వారందఱు గొంతులు బ్రద్ద

లగులాగున దగ్గునట్లు ప్రోయిబోబోసి, పిల్లవానిని జరిగిన సంగతి  
 నడుగుచు, మధ్య మధ్య నేడ్చుచు వచ్చిన స్త్రీలకు వానిని జూపు  
 చుండెను. తరువాత మగవారందరు గాగడాలు వేయించుకొని యా  
 తాఁటితోటకు బోయిరి. కాని దొంగవాఁడును బుద్ధిమంతుఁడు గనుక  
 పొరపాటుచేసిన నొక్కనగనైన దిగబెట్టకుండ నన్నిటిని దీసికొని  
 పోయెను. కాని నరసింహము యొక్క చొక్కాను, లాగును, రుమా  
 లును విడిచిపోయెను. ఆతొందరలో దొంగలు తమచేతి తెల్లగుమాలు  
 కూడ విడిచిపోయిరి. అది రామచంద్రుని కంటబడగా నతఁ డదరిపడి  
 శోధించి చూచి యొక కొంగున జీడితో వేసిన పేరుయొక్క పొడి  
 యక్షరములు చా, జ, యని చదివి యాపేరెవరిదో యెఱుంగక  
 యందఱును త్వరితముగా నింటికి వచ్చిరి. ఆ మరునాఁడు నరకచతు  
 ర్దశియు, దానితరువాత దీపావళియు నైయుండెను. నగలు దొరకక  
 పిల్లవాఁడు మాత్రమే దొరకినందుకు శరభరాజుగారితల్లికి విచార  
 ముగా నున్నందున నాసంవత్సరము పండుగ జెయ్యవద్దని చెప్పినది  
 కాని శరభరాజుగారును గృష్ణవేణమ్మయుఁ బిల్లవాడు దొరుకుటయే  
 చాలునని మునుపటికంటెఁ పండుగ ఘనముగా జేసికొనుటకుఁ బూనిరి.  
 వారందఱుఁ దమకుమారుని వెదకి తీసికొని వచ్చినందులకు రామ  
 చంద్రున కనేకవందనములుజేసి వేయి విధముల వానిని స్తోత్రముఁజేసి  
 యతని ఋణముఁ దీర్చుకొనలేమని చెప్పిరి. నరకచతుర్దశివాఁడు తెల్ల  
 వారుజాముననే లేచి యెంతమందికిఁ దలలంటిన నంత పుణ్యము  
 గనుక తన స్నేహితులను బంధువులను బిలిచి శరభరాజుగారు కొండ్  
 టికిని, గోపాలము కొండటికిని స్వయముగాఁ దలల నంటిరి. కొండటికి  
 మంగళ్యచేతఁ దల లంటింపించిరి. అభ్యంగన సమయమందు శరభ  
 రాజుగారికిఁ బార్వతి మంగళహారతిఁ బట్టగా నాయన పాతిక  
 రూపాయలు పళ్ళెముగో వేసిరి. రామచంద్రుఁడును రాజగోపాల

మును బాణసంచు కాల్చి దొడ్డినంతను వెలిగించిరి. ఆ మఱువాఁడు  
 దీపావళి యనూవాస్య యయ్యెను. అనూవాస్య యింక నొక నెలకు  
 వచ్చుననఁగా బనిపాటలను మానుకొని గంధకమును సురేకారముఁ  
 గొని బొగ్గుతెచ్చి పాళ్ళు వేసి టపాకాయలను, దక్కిన యితర బాణ  
 సంచును గట్టువారును, ముందులను మండిగలోఁ బోసి నూరువారును  
 ముందు కూరువారును, దాము గట్టిన వస్తువులు చక్కగాఁ గాలునో  
 లేదోయని పట్టపగలు చీకటిగదిలోనికిఁ బోయి తలుపులు మూసి,  
 యీవస్తువుల నక్కడ గాల్చి, వానిసార మెఱుఁగువారును, దప్పుపాళ్లు  
 పడుటచేఁ బాడైన మందులను గుఱించి నగచువారును, జలరేగి  
 యుండిరి. పట్టణమందుఁ బ్రతిగృహమున గంధకపువాసన గొట్టు  
 చుండెను. అనూవాస్యవాఁడు దయమునఁ గొంచెము మబ్బువేసినం  
 మన వర్తకు లందఱికి దమసొమ్ము నమ్ముకొనుటకు వీలుండదని గుండె  
 లలో తొయిపడిన ట్లుండుటయేగాక బాలురందఱును సంతోషభంగ  
 మగు నేమో యని మేఘుని దిట్టించుండిరి. కాని కొంతసేపటికి వర్తకుల  
 పాలిటి యదృష్ట దేవతయో యనునట్లు పెళ్ళుమని యెండరాఁగా వర్త  
 కులు దుకాణములను దెఱచి సరకు లమ్ము నారంభించిరి. భాగ్యవం  
 తులు దమ బిడ్డలకు విస్తారధనము వ్యయపఱచి వస్తువులను గొనిపెట్టు  
 చుండుటఁ జూచి బీదల బిడ్డలు దమ తలిదండ్రుల బాధ పెట్టఁగా  
 వారు బిడ్డలకుఁ దగిన యుత్సాహము దీర్చలేకపోయినందులకు విచా  
 రించుచు స్వల్పముగాఁ గొని యిచ్చుచుండిరి. గొప్ప యుద్యోగస్థుల  
 యనుగ్రహము సంపాదించవలెననిన చిన్న యుద్యోగస్థులు దమ  
 పిల్లలకు లేకపోయినను బహుమతుల బేరుపెట్టి వారియిండ్లకుఁ బెద్ద  
 పెద్ద బాణసంచు బుట్టలను బంపుచుండిరి. అంతకుంటే మహాభిమాన  
 ముగల పౌరుషవంతులు తమరు సేవించుచున్న బ్రత్యక్ష దేవతలగు  
 వేశ్యకాంత లేమనుకొందురో యనియు, మంచివస్తువులఁబంపనియెడల

మఱుకాడు వారి మొగమెల్లు చూతునునియు, దలంచి పదిమందిలో  
 నగుబాటురాకుండ, బరువు నిలువఁబెట్టుకొనుటకు ధనములేకున్నను  
 ఋణము జేసియో, యింటనున్న వస్తువులను దెగనమ్మియో బాణ  
 సంచు కొని యొక రసికునికంటె నొక రసికుఁ డెక్కువగానుండవలెనని  
 వర్తకుల దగ్గఱ బదులుపుచ్చుకొని పెద్దపెద్ద బుట్టలను వారియిండ్ల  
 కంపిరి. తాటిచిమగులను సంపాదించి కాల్చి పొడుముచేసి గుడ్డలు వేసి  
 తాటికమ్మ చీరి యందులో నీగుడ్డపెట్టి పొల్లముగాఁ జుట్టి కట్టి పైఁబేడ  
 బూసి బాలు రెండఁబెట్టుకొనుచుండిరి. వృద్ధులగువారు తాటియాకుల  
 యీనెలఁదీసి చిత్రముగాఁ గత్తిరించి యడ్డముగా నొక యాకును  
 నిలుపుగా నొకయాకును వేసి గుమ్మడిపండుగట్టి వ్రేలాడదీయుచుండిరి.  
 పురుషులందఱు, దమతమ గుమ్మమున ముందఱ నరటిచెట్టు తెగఁ  
 గొట్టించియు, బొప్పాయిచెట్లు నఱికించియు, బాతించి వానికి వెదురు  
 కఱ్ఱముక్కలను దిగగొట్టించి వానిమీఁద బ్రమిదలను రాగిడినుట్టి  
 బురుజులను బెట్టించియు యంతతో దృష్టిసొందక రెండువీధి యరఁ  
 గుల క్రిందను గడలనుబాతించి వానికడ్డముగ వెదురుకఱ్ఱలను నాలుగై  
 దంతస్తులుగఁ గట్టించి వానిమీఁదఁ గుమ్మరివాండ్రుఁ దెచ్చియిచ్చిన  
 క్రొత్తప్రమిదలఁ బెట్టించుచుండిరి. అప్పుడు సాయంకాలము కాఁగా  
 నారాత్రి పెట్టఁబడుదీపముల కాంతిముందు తనకాంతి వెలవెలఁబోవు  
 నను సిగ్గుచేతనోయన సూర్యుఁ డపరసముద్రముఁ బ్రవేశించెను. స్త్రీ  
 లందఱును మడిగట్టుకొని దీపములు పెట్టిరి. ఆకాశమండలముననున్న  
 నక్షత్రములెల్ల భూమండలమునఁ బ్రతిష్ఠించుచున్నట్లు దీపములు  
 గోట్లకొలఁది వీధుల కిరుప్రక్కలను వెలయుచు, దమ మధ్యమున  
 సువర్ణభూషణములతోనున్న స్త్రీల యవయవముల కపూర్వమైనలావ  
 ణ్యముగలిగించుచు బట్టపగటియందువలె సమస్తవస్తువులనుగాన్నింపఁ  
 జేయుచు సొగసు మిగిలియుండెను. మహారాష్ట్ర దేశవర్తకులు దమ

కొట్లసీలంకరించి పశ్యేములయందు వెండిబంగారునాణెములనుంచి ధన పూజఁ జేయుచుండ బ్రాహ్మణోత్తములు పూజజేయించి సంభావనల గ్రహించి బొజ్జల నాడించుకొనుచు నిండ్లకుఁ బోవుచుండిరి. ఈదీపికా సమూహమునకు వెఱచి యంధకారమంతయు వారివెనుక శరణార్థము దాగియున్నదన్నట్లు క్రీసీడ దీపములవెనుక నుండెను. ఎక్కడజూచిన దీపముల వెలుతుఁగు, నెక్కడ జూచిన రంగురంగుల మహతాబుల కాంతియు, నెచ్చోటఁగాంచిన నానందమును, నేచాయఁగను గొన్న మహాధ్వనియు గ్రామమున నిండియుండెను. బాలకులుగాల్పుటఁ కన మద్దలగుటచే నగ్నిబాణములు వెదురుకట్టలకుఁగట్టించి కాల్పించు తండ్రులును, జమత్కారముగాఁ గాల్చుచిన్నబిడ్డలను జూచి సంతోషించు తల్లులును, వస్తువులయిపోయిన వని గోదనము జేయు బాలకులును భార్యయొద్దను, దమదంచిన వేశ్యకాంతలయొద్దను దమ చమత్కారమంతయుఁ జూపదలంచి చిత్రచిత్రముగా నగ్నిబాణముల గాల్చి వారిమెప్పు నొందుచున్న మహారసికులును, మార్గమున పోవుచున్న జనులకాళ్ళనడుమ దూటాలను, సిసింద్రీలను వేసి వారు తత్తరపడి పరుగెత్తుచుండఁ జూచి యానందించుకొంటెవాండ్రును, సంభావనలకుఁ బోయినచ్చుచు దూరమందెక్కడనో గాలుచున్న యగ్నిబాణములఁజూచి, తమయొద్దకు వచ్చుచున్నవని పరుగెత్తు పిరికి బ్రాహ్మణులును, జిన్నబట్టలఁగట్టుకొని దుప్పటుల గప్పకొని వినోదముజూడ వచ్చిన శృంగారపురుషులును, నడివీధులయందు ధూర్తులగ్నిబాణములఁ గాల్చుటచేతఁ దమగృహములు పరశురామ ప్రీతి యగునని భయపడి కేకలువేయు వార్తజనంబును, జనుల కుపకారముఁ జేయదలంచి చేతులయందు నవనీతములుంచుకొని శరీరముల గాల్చుకొను వారి కిచ్చునట్టి పుణ్యజనులును, గ్రామమం దంతటను బిక్కటిలియుండిరి. ఊరున కుత్తరపు దిక్కుననున్న మందబయలు మీఁదికి

బోయి, మహావీరులందఱు నొకరి దేహముల నొకరు తగులఁ బెట్టు  
 కొనుటకు రెండుకక్షలయిరి. మెడను గట్టుకొన్న సంచిలోనుండి  
 తూటాలనుదీసి కత్తితో, బొరను దెగఁగోసి, జానకితాటనున్ననిప్పుతో  
 నంటించి రెండుచేతులను రెంటి నుంచుకొని నోటనొకటి పెట్టుకొని  
 చిత్రవిచిత్రముగాఁ ద్రిప్పుచుఁ గూర్చుండియు, వంగియుఁ జేతనై న  
 కసరత్తులఁ జేయుచు వానిని కొందఱు కాల్చుచుండిరి. తోలు చేతుల  
 తొడిగికొని, లాగులను గట్టుకొని తలలకు టోపీలు దాల్చి, తమ  
 కెన్నడపకారము చేయక యాదినముమాత్ర మెదుటికక్షలో నిల్చిన  
 జనులమీఁద వెలగకాయలు, గారకాయలు, దూటాలును, విసరి  
 వారిదేహములను గాల్చుచు వారు తమ మీద వైచిన వానిని మరల  
 నందిపుచ్చుకొనియపయోగించుచు, మధ్యమధ్యనంటుకొన్న సంచులను  
 దెగఁగొట్టి పారవైచుచు, దేహములను గాల్చుకొన్న తమ మిత్రుల  
 నిండ్లకుఁ బంపుచుఁ దమదగ్గర సరకు ముగిసినవెనుక స్నేహితులవద్ద  
 పుచ్చుకొనుచు జంకలక్రిందనున్న పొట్టికజ్జలతో నెదుటివారుప్రయో  
 గించిన వానిఁ నాఁపుఁ జేసికొనుచు, మీఁదికి బాణము వచ్చు నపుడు  
 పరుగెత్తుచుఁ గోయుటకు వ్యవధిచాలక తూటాలను నోటితోగీలుచు,  
 జూచుటకు వచ్చిన జనసమూహమును బరుగెత్తించుచుఁ గొందఱు  
 వినోదసముద్రమగు్నులయిరి. ఆసమయమునందా భూమికేవల మగ్ని  
 హోత్రమయమై నిప్పులు గ్రక్కుమనుష్యులతోఁగూడి యాగ్నేయాది  
 మహాస్త్రిసమేతిమగు రామరావణ మహాభారత యుద్ధభూమివలెఁ  
 దేజోవంతమై, యతిభయంకరమై ప్రద్వరిల్లుచుండెను. అప్పుడు  
 రామచంద్రుఁడును వెంకటరత్నమును, రాజగోపాలమును జూచుటకు  
 వచ్చి దూరముగా నిలుచుండిరి కాని యొకగారకాయ మహా  
 వేగముతో రాజగోపాలముమీఁదికి వచ్చెను. అది చూచి రామ  
 చంద్రుడు దనప్రాణమునకు వెఱవక స్నేహితునిమీఁదికి వచ్చుచున్న

యాకాయ కెదురుగాఁబోయి చేతికట్టతో దానిని గొట్టెను. అది వెంటనే పగుల రామచంద్రుఁడు శరీరమునిండ నగ్నిహోత్రపుముద్దలు పడెను వెంటనే బట్ట యంటుకొన్నందున రామచంద్రుఁడు పరుగెత్తగా గాలితగిలి మఱికొంచె మంటుకొనెను, అప్పుడు రాజగోపాల మతని నాఁపి చేతితో నలిపివై చెనుగాని శరీరమందక్కడక్కడ కాలెను వెంకటరత్నము మంచియుద్దేశముచేతనే త్వరగా బాధనివారణకావలెనని కొంచెము నీళ్లు మీఁదబోసెను. అంతట బాధ బోవుటకు బదులుగాఁ గాలినచోట వెంటనేపోక్కులెక్కి ద్విగుణమయ్యెను తరువాత వారందఱు నింటికిఁ బోగా శరభరాజుగారు నవనీతమును దెప్పించి శరీరమంతటఁ గాలినచోట్ల పట్టించివారి నా ఘోరసమయమునందు నిర్భయముగా వీధులయందుఁ ద్రిప్పిన పడుచుదనపుగర్వమును నిందించుచుఁ దన కుమారుని రక్షించిన రామచంద్రుని ధైర్యసాహసాదుల కాశ్చర్యపడెను. రామచంద్రుని శరీరమున బాధ నెలనాటికిఁ గుదిరెను.

### ఆటవ ప్రకరణము

పార్వతి వివాహవిషయమై శరభరాజుగారు బెంగబెట్టుకొనిరి. పిల్లకు దాదాపు పదిసంవత్సరములు వెళ్ళవచ్చినను దగిన సంబంధ మెక్కడను దొరకకపోవుటయేకాక, యింట నొకరియభిప్రాయముతో నొకరి యభిప్రాయ మేకీభవించుటలేదు. భాగ్యవంతులగు నియోగులందఱుఁ దను కుమారులు గురూపులై, విద్యావిహీనులై యేవిషయమునందును భార్వతితోఁ బోలకున్నను రెండువేల రూపాయలు, వెయ్యిన్నూటపదార్లు గట్నుమిచ్చినఁగాని, శరభరాజుగారిపిల్లను జేసికొనమని చెప్పచుండిరి. సత్సంప్రదాయమునఁబుట్టి ప్రస్తుతము కొంచెము నీరసస్థితిలోనున్న నియోగులు. శరభరాజుగారితో వియ్యమందవలె ననుకొన్నను దమస్థితికిని వారిస్థితికిని గల తారతమ్యమును బట్టి



తమకు పాదు పిల్లనియ్యరని యడుగుటకు సందేహించి యూరకుండిరి శరభరాజుగారితల్లి 'పిల్ల కట్టదప్పిపోవుచున్నది మన మందరము గంగాప్రవేశముఁ జేయవలసివచ్చును తర్వాత ముడిపెట్టు' మనితొందరచేయుచుఁ గట్టు మెంతయిచ్చిననుసరే కొంచెమన్న పస్త్రములకు లోపములేనిపారి కియ్యవలెనని చెప్పుచుండెను. రాజగోపాలము రామచంద్రునకు దన చెల్లెలి నిప్పింపవలెనని తల్లిదండ్రులతో నప్పుడప్పు డామాట చూచాయగాఁ జెప్పుచు వచ్చెను శరభరాజుగారు విశ్వనాథశాస్త్రులవారితోఁ గుమా రైవివాహవిషయమై ప్రసంగించునపుడు శాస్త్రులవారును, రామచంద్రుని గుణముల శ్లాఘించి యతనిని దమ మనసులోనుంచుకొని యర్యాపదేశముగ 'భాగ్యవంతులను బ్రతిమాలుటకంటె బీడవానికిచ్చుటే మంచిది' యని చెప్పుచు వచ్చిరి. శరభరాజుగారును బిల్లను ధనమునుగూడ గ్రహించితెగనీల్లి సకలహింసను బెట్టువట్టి భాగ్యవంతులను రాక్షసులతో వేగుట కష్టమని యెంచి కుమార్తె యొక్కతే కనుక, తమకు లోకువయైనవాని కెవ్వనికైన నిచ్చి పెండ్లిచేసి యల్లు నిల్లరిక ముంచఁదలఁకొను భాగ్యము తప్ప తిక్కిన శుభలక్షణము లన్నియు రామచంద్రునియందుండుటచే నతనికి బార్యతి నీయఁదలఁచి యావార్తఁ దల్లి కెఱుగఁజేయగా నామె ప్రతిదిశమును గలహమాడుచుఁ గొడుకును గోసిపెట్టుచు, రామచంద్రునిఁదిట్టుచుఁ తన వార్ధకలక్షణము లన్నియుఁ జూపుచుండెను, వేంకటరత్నమువివాహమెట్లయినఁ గానీయకుండవలెనని మనసులోసంకల్పించుకొని సహజముగ వీనియందు యిష్టముగల శరభరాజుగారి తల్లి చెవిలో విషపుమాటలు చెప్పి యామె కసవ్యా మెక్కువ జేయసాగెను. చుట్టుప్రక్కలనున్న యమ్మలక్కలందఱుఁ బార్యతి కనఁబడి నపుడెల్ల 'ఓహోహో! రామచంద్రునిగారి భార్య గాఁబోలు! మాచిరాజువారి కోడలా!' యని పరిహాసముచేయు నారంభించిరి.



హార లట్లునుకొనుట మొదలదివరకు రామచంద్రునితో స్వేచ్ఛగా మాటలాడుచున్న భార్యతి కెక్కడినుండియో మిక్కిలి సిగ్గువచ్చి మాటలాడుట మానెను. మాటలువోగానే చూపులుకూడఁ దప్పెను. తన స్నేహితులెవరయిన దన్నాలాగునన్నప్పుడు వారితో గలహ మాడుచు బెద్దలన్నప్పుడు సిగ్గునఁ దలవంచుకొనుచుఁ దల్లిదండ్రుల దగ్గర నెవరైన హాస్యనూడునపుడు వారిచాటునకుఁ బోవుచుఁ భార్యతి లజ్జాచిహ్నములఁ గనఁబరచుచుండెను. అదిగాక త్రోవలో రామచంద్రుఁడు దారసిల్లునపుడు తలుపుచాటునకైనను, గోడమూల కైనను నొడుగుచు వచ్చెను. రామచంద్రుఁడు దన స్నేహితులు దన్ను భార్యతిమగఁ డనుటచేతఁ గొంచెము సిగ్గుగల్గి తానేవస్తువైనఁ భార్యతి నడుగవలసివచ్చినపుడు ముభావముగా నడుగుచువచ్చెను. ఆమెయు గోడచాటుననుండి ముసిముసినవ్వులు నవ్వుచు ముభావము గనే ప్రత్యుత్తరముఁ జెప్పుచువచ్చెను. అది యట్లుండ శరభరాజుగా రొకనాఁడు మధ్యాహ్నము నిద్రలేచి గదిలో మంచముమీఁదఁ గూరు చుండఁగా కృష్ణవేణమ్మ తలుపునకుఁ జేరగిలఁబడి నిలుచుండెను. వేంకటరత్నముకూడ నక్కడ నొక బల్లమీఁదఁ గూర్చుండెను. వారిట్లు మాటాడిరి.

శర—ఏమిరా వేంకటరత్నము? జేష్ఠమాసమునందుఁ దప్ప కుండఁ భార్యతికి వివాహము జేయవలెను. రామచంద్రున కియ్యడము నీకిష్టమేనా!

వేంక—నాయిష్టము చెల్లగలదా! అదిగో మావదిన యున్నది గదా! ఆమె నడగండి.

కృష్ణ—నామాట పాటికిరాదు. మీయన్నగారు మీరు నాలోచించండి. మీకిష్టమైన సంబంధము.

శర—అయ్యో! మనమందఱముఁ గూడబలుకు కొనవద్దా. వాఁడు సద్గుణములు గలవాఁడు, బుద్ధిమంతుఁడులాగే కనుపడు తాఁడు.

వేంక—అగపడుటనూత్రమే నామనమున కతని కియ్యడము మంచిది కాదని తోచుచున్నది. ఏమిటండీ కూడు గుడ్డ లేక యిల్లు వాకలి లేక పొట్టకూటికిఁ జేరిన నిర్భాగ్యునకు మాణిక్యమువంటి పిల్లను గట్టిపెడుతామంటారు? ఎవ్వరైన నవ్వరటయ్య? యావట్టివ మాపిల్ల మన జీవమున కుసూరుమనిపోదా?

శర—అదృష్టమున్నపక్షమున వాడే బాగుపడుతాడు. లక్షరూపాయలు యాస్తి యున్నవానికిచ్చిన, నదృష్టము చాలక పోతే ముష్టిచెంబు చేతికి రాకమానదు.

వేంక—అలాగని ముష్టిముండ కొడుకునకుఁ గట్టిపెట్టవచ్చు నటయ్యా?

కృష్ణ—ఏలాగాలోచనచేసినను సరే, పిల్ల యరిపేదది. కష్టమున కొర్వలేదు. పనిపాటలు చేయనక్కర లేకుండనుండే యిల్లు చూచి యియ్యండి.

ఇంతలో రాజగోపాలము వచ్చి “బాబయ్యా! నాగరాజు మామగారు వచ్చినారు” అని చెప్పెను. తోడనే శరభరాజుగారు కృష్ణ వేణమ్మను లోపలికివెళ్ళుమని తా నెదురుగాబోయిఁ మూలనున్న తివాసి వెంకటరత్నముచేతఁ జావడిలోవేయించి నాగరాజుగారినిజూచి “బావగారు! దయచేయండి” యని తివాసిమీదఁ గూర్చుండఁబెట్టెను. వారికి క్రింది సంభాషణ జరిగెను.

శర—బావగారు! అక్కయ్యపిల్లలు సంతోషముగా నున్నారా?

నాగ—మీదయవల్ల బాగున్నారు. మీకు శరీరములో సుఖముగా నున్నదా?

శర—సుఖముగా నేయున్నది! మీరేపనిమీద దయచేసినారు?

నాగ—పనియేమున్నది. మీలోపలకార్య మీయేడు చేయవలెను. గదా మీకు మాకు మూడుతరములనుండి సంబంధములు విడి

పోకుండఁ గలసి వచ్చుచున్నవి. మాకంటె మీకత్యావశ్యులు వేతే లేదు. మీయిష్టము వచ్చిన యంత వరదక్షిణయిచ్చి మీపిల్లను మా పిల్లవాని కియ్యండి.

వేంక—ఔను. వీరిపిల్లవానిని నేనే జూచినాను. మన పార్వతి కంటె నాలుగేండ్లు పెద్ద కాని; పిల్లవాఁడు కొంచెము పొట్టికుఱ్ఱవాడు తెల్లివిగలవాఁడు.

శర—ఏమిచదువుకొనుచున్నాఁడు. ఆంధ్రమా? గీర్వాణమా?

నాగ—చదువున కేమి నాలుగేండ్లయినది. రఘువంశ మారంభించినాఁడు. కాని మధ్యమధ్య నభ్యంతరములు వచ్చి మానుటచేత విస్తారము చదువ లేదు. అయినను వానియీడునకు దగినచదువున్నది.

శర—ఈయేఁడు వివాహము చేయుటతప్పదు. ఒక నెలలోగా మీకు వర్తమానము నంపుతాను.

నాగ—మీయమ్మగారెక్కడ నున్నారు?

వేంక—ఆమె పరున్నది. నేను వెళ్ళి లేపుతానుండండి' అని వెళ్ళి వేంకటరత్న మన్నపూర్ణమ్మను లేపి నాగరాజుగారు వచ్చినారని చెప్పఁగానే యామెలేచి యొకగదిలోనికి వెళ్ళి రెండు రెక్కతలుపు లలో నొకతలుపుతీసి రెండవతలుపుచాటునఁ గూర్చుండెను. అంతలో నాగరాజువచ్చి గదియవతల గోడదగ్గఱ గూర్చుండెను. తోడనే యన్నపూర్ణమ్మ యెలుగెత్తి 'అయ్యో! కూతురా! యెంతపనిజేసి వేయమ్మా! నాకడుపులోఁ జిచ్చువెట్టిపోతివే యమ్మా' యని రోదన మారంభించెను.

నాగ—అత్తా! ఊరుకో ఇదియొకనాటితో భోయేదికాదు. నీవున్ననాళ్లు నీలాగున నుండేదే. పెద్దదాన వై నందుకు వాళ్లచేతి మీఁదుగా నీముప్పుదాటలేదు.

అన్న—నాగరాజు తండ్రి చెట్టంత బిడ్డను దిగమ్రొంగి స్వీకరించుచున్నాను.

నాగ—నీవు కడుదుఃఖింపకు. ఆపిల్లలను బెట్టుకొని కాలక్షేపము చేయవలయునుగాని దుఃఖిపడితే కార్యమేమున్నది? చచ్చినవాళ్లు లేచి రారుగదా?

అని నాగరాజు జెప్పగా విని దుఃఖిమును జాలించి గద్గదస్వరముతో నన్నపూర్ణమ్మ, నాయనా! కుష్టవానికిఁ బెండ్లయినదా? నాకే సంగతి దెలియడములేదు.

నాగ—కాలేదు. శరభరాజుగారితోఁ జెప్పి మీపార్వతిని మాపిల్లవాని కిప్పింపు. కలసినసంబంధము విడగొట్టగూడదు.

అన్న—శరభరాజు, పెండ్లమునున్నారు. వాళ్ళయిష్టమేగాని నాపెత్తన మేమున్నది? సగముచచ్చి నేనున్నాను. మునుపటి యన్నపూర్ణమ్మనుగాను నామాట వింటారా నాయనా? లోపము లేకుండ జెపుతాను.

నాగ—సరే! యోగమున్నపక్షమునఁ గాకమానదు. నీను వెళ్ళుతాను. అని చెప్పి శరభరాజుగారియొద్ద సెలవుదీసికొని వెళ్ళిపోయెను. అన్నపూర్ణమ్మ యేడ్చినకారణమిది అప్పటికి రమారమి పదునొకండు సంవత్సరములక్రిందట అన్నపూర్ణమ్మ కుమార్తె పార్వతి చనిపోయినది. అప్పటినుండి నాగరాజెన్నడు నామెను జూచి పరామర్శ చేయలేదు. కుమార్తెవోయిన తరువాత నాగరాజుమెనుజూచుటకదే ప్రథమము గావున దనకుమార్తె యాదినముననే చచ్చినట్లు రానిదుఃఖిమును దెచ్చుకొని యొకవిధముగా నన్నపూర్ణ సంప్రదాయమును నిలిపెను. తరువాత జాము ప్రొద్దుండగాఁ జుట్టుప్రక్కల నున్న స్త్రీలందఱు శరభరాజుగారి యింటి కెప్పటివలెనే వచ్చుచుండిరి. అన్నపూర్ణ తులసికోట దగ్గఱ తాటియాకుల వత్తులపెట్టె

ముందుచుకొని వత్తులు చేసికొనుచుండెను. కృష్ణవేణమ్మ మొక్కల పీటమీఁదఁ గూర్చుండి నరసింహమునకు జడవేయుచుండెను. అప్పుడు రంగమ్మవచ్చి యిట్లనెను.

రంగ—అన్నపూర్ణమ్మతా! నీమనుమరాలికిఁ బెండ్లివారు వచ్చివారట. చెప్పనే చెప్పవైతివి.

అన్న—వీమిగడుసుదానవే యమ్మా! ఇంకనువచ్చి కూర్చోనైనలేదు. ఇంతలోనే యెప్పుడు చెప్పను?

రంగ—అయినా మనుమరాలి పెండ్లిముందర నీకుఁ గనఁబడతామామేమిటి.

అన్న—మరే, పెండ్లంతా నామొగముమీఁదనే నడుస్తుంది. మధ్య నాకు గర్వమెందుకు? ఆవుదూడ, యుండగా గుంజార్చినదట.

రంగ—అలాగనకత్తా! పెద్దదానవు. ఈ చలవంతా నీది. నీ తరువాతనే యెవరైనా. అయితే యేమి నగలుపెడుతామన్నాను?

అన్న—నాకుఁ దెలియదు. ఆసంబంధము వీరికిసరిపడదమ్మా. మాయంటనున్న రామచంద్రున కిస్తారట. ఈలాటి సంబంధము దొరకదని కోరి తెచ్చినారు.

ఇంతలో మంగమ్మ వచ్చెను.

రంగ—మంగమ్మా! విన్నవటమ్మా. వీళ్ళ పార్వతిని రామచంద్రుడను పిల్లవాని కిస్తారట.

మంగ—(బుగ్గను జేయిబెట్టుకొని)ఆ యెట్టపిల్లవానికా? ముష్టి సంబంధ మజేమి సంబంధమమ్మా కొంచె మయిన యింటివానికిఁ బిల్లనియ్యవలెనుగాని వీని కేమిటి? పిల్లయేమిటి?

అప్పుడు పాపమ్మ కూర్చుండి యిట్లు మాట్లాడ నారంభించెను.

పాప—కృష్ణవేణమ్మా! నీకూతుని రామచంద్రున కియ్యడను నిజమేనా?

కృష్ణ—నా కేమి తెలుసును? మాయ త్తగారున్నారు. తల్లికొడుకులు యోజించి యెవరి కిచ్చుకుంటారో నాకెందుకమ్మా! నామాట వినేవారెవరు?

అన్న—పైకి నా పెత్తనము, మగడు పెండ్లాము కూడఁ బలుకుకొని చేస్తారమ్మా. నామాట లక్ష్యమెవరికి? నేనింత పిడచదాననే.

రంగ—నీకేమి యదృష్టవంతురాలవు. మనుమలు, మనుషురాండ్రు నీకేమమ్మా?

ఇంతలో శరభరాజుగారు వచ్చి “అమ్మా”యని పిలువగానే తల్లి వెళ్ళిపోయెను. అప్పుడు కుడిపైటను వేసికొని జానకమ్మ వచ్చి కృష్ణ వేణమ్మా! నీకుమార్తెకుఁ బెండ్లిచేస్తారట, మీవారిబొట్ట కరఁగుతుంది.

కృష్ణ—నా బ్రతు కేలాగున్నదో వివాహ మాలాగున్నది.

రంగ—ఓబిడా కృష్ణ వేణమ్మ! మీ యింటికెవరమ్మా వచ్చినారు. అప్పుడేడ్చినవా రెవరు?

కృష్ణ—మాయంటికి బంధువులు వచ్చినారు. మాయ త్తగారి కుమార్తె పోయినతరువాత నామెను పరామర్శ చేయలేదు. అందుచేత నాబిడ దుఃఖపడినది జానకమ్మా! యేవైన పాటలు పాడుదూ నీకంతము బాగా నన్నముగా నుంటుంది.

రంగ—లంకాయాగము పాడవో.

మంగ—గోవిందనామములు పాడవమ్మా! నీకు బాగావచ్చును.

పాప—సీతసమర్త పాడవమ్మా. కొంతసేపది పాడి తరువాత దక్షునియజ్ఞము పాడవచ్చును.

జాన—మీరు పడుచువచ్చు; పడుచుపాటలు పాడమంటారు. కృష్ణా రామా యని రెండుముక్క లనుకోనియ్యరుగదా! తరుతోపా

యము చూచుకొన వద్దటమ్మా గోవిందనామములు పాడుతాను.  
మొన్న పాడి వదలిపెట్టినదగ్గటనుండి పాడుతాను.

‘ఉగ్రుడై శత్రుఘ్నుడు గోవిందారామ

కండ్లెఱజేసెను గోవిందా

కండ్లు తెఱవని పసిబాల గోవిందరామ

శ్రుతకీర్తి కడుపగునేమో గోవిందా

అంతట పాటలు వినకుండనే పాపమ్మ యిట్లు మాట్లాడ నా  
రంభించెను.

పాప—మంగమ్మా! నీకూతురుకు నెల దప్పినదట. నిజ  
మేనటో!

మంగ—అప్పుడే యేలాగు తెలిసినదమ్మా! ఎంత దాచవలె  
నన్నను దాగదు. మాకర్థము. నీకు వీరమ్మ చెప్పినదాయేమి! పెద్ద  
దిగదాయని వీరమ్మతో చెప్పినాను.

రంగ—నింటేనేమమ్మా! ఇంతలో తప్పా! వినిపంతోషించే  
వాళ్ళముగాని విచారింపము. పోనీ! మాకెందుకమ్మా జానకమ్మా!  
పాట పాడవమ్మా ఈగొడవలెప్పుడు నీలాగుండేవే.

పాప—నీకు మనుమరాలు పుట్టినపక్షమున నాకొడుకున కిప్పిం  
చవమ్మా కలసినవాళ్ళము.

మంగ—నీకొడుకు పాతిగేండ్లవాడు. ఏలాగున నియ్యగల  
మమ్మా?

పాప—అదొక పెద్దటమ్మా! నామగనికి నాకు ముప్పదేండ్లు  
హెచ్చుతగ్గు. నేనాఱునెలలపిల్లనె యుండగా మాతల్లి నన్ను చేతి  
లో బెట్టుకొని పెండ్లిచేసినది.

మంగ—మాపిల్లను మేమియ్యము. మీకున్న భాగ్యమునకుఁ  
దోడు పిల్లకూడానా?

పాప—(లోపముతో) నీపిల్లయెంత? నీవెంత? ముప్పిపిల్ల  
యెవరికి గావలె. నీభాగ్యము నీది. నాభాగ్యము నాది నాకొడుకు  
పెండ్లిగాకపోతే బ్రహ్మచారియై యుంటాడు.

మంగ—బ్రహ్మచారి కాకపోతే సన్యాస మిప్పించుకో నాకేమి!

పాప—అట్టే మాటలు రానీకు. కావలిస్తే నీకొడుకునకు సన్యా  
సమిప్పించుకో (కృష్ణ వేణుమనైపు దిరిగి) చూచినారమ్మ. నీనన్న  
మాటలలో తప్పేమున్నది? లోపముంటే నానోటిలో గడ్డిపెట్టండి.

మం—కృష్ణ వేణుమ్మగారు! దీనికి వచ్చినయేం ద్లెవరికి వచ్చిన  
వమ్మా! ఆబిడన్నమాటలు విన్నారా?

కృష్ణ—ఆలు లేదు చూలు లేదు. కొడుకుపేరు సోమలింగ  
మన్నట్లు, మొదలు పిల్లపుట్టినా లేదు. దెబ్బలాటలెందుకు? ఊరు  
కొండమ్మా. అవతల చావడిలో మావారున్నారు. నాగొంతు బిసికి  
చంపుతారు.

రంగ—నేవెళ్ళిపోతానమ్మా! సాయంకాల మైనది. సందె  
గుమ్మము లూడ్చుకోవలెను.

ఇల్లుమూర్ఖరాండ్రగు స్త్రీలు వృధా ప్రసంగములతోడను,  
వ్యర్థకలహములతోడను, నసంబద్ధ ప్రలాపములతోడను కాలము గ  
డపి యిండ్లకుఁ బోయిరి. ఆన్నపూర్ణమ్మకు రామచంద్రునియందుఁ గో  
పమునిర్వోర్తేతుకముగానే వచ్చినది. రామచంద్రునియం దేమి లోపము  
లేకున్నను వేంకటరత్నముతోడి సహవాసముచేత నతనికిఁ గొన్నిక్రొ  
త్తకష్టములు కూడ వచ్చెను. ఒకనాడు జాముప్రొదెక్కిన తరువాత,  
శరభరాజుగారు సావడిలో గూర్చున్నప్పుడు బ్రాహ్మణుఁ డొకఁడు  
విరిగిన కంటెను జేతబట్టుకొని, తాయి నూడఁదీసిన రెండుకయుంగర  
మును బుచ్చుకొని యతి త్వరితముగా వచ్చి శరభరాజుగారి యెదుట  
నిలచి యీప్రకారముగాఁ జెప్పవారంభించెను.



బ్రాహ్మ—అయ్యో! శరభరాజుగారు! చూచినారా! మీ యింటనున్న పిల్లవాడు చేసినపని.

శర—ఎవరు? మారామచంద్రుడా! ఏమిపని చేసినాడు?

బ్రాహ్మ—రెండు నెలలక్రిందట నాకొకకంటెను, తాయి చెక్కిన యుంగరమును, దెచ్చి యమ్మినాడు. ఆపిల్లవాడు మీయింటిదగ్గట నున్న వాడేకదాయని నేను సందేహింపక యావస్తువులను గొన్నాను. ఇది కరగించ ని త్తడివస్తువై పోయినది. ఇత్తడికంటె నాకమ్మినాడు. ఇది వజ్రమని యుంగరములో తాయి చూపించినాడు. ఇదిగో గాజు తాయి. నాకొంప త్రవ్వినాడు. ఆయవారము జేసిచేసి యాచించిన సొమ్ముపెట్టి యీనగలు కొనుక్కొన్నాను.

ఈమాటలు వినఁగానే శరభరాజుగారాశ్చర్యపడి రాజగోపాల మును బిలిచి యతని కేమయిన నీసంగతి దెలియనేమోయని యడిగెను. కాని యతఁడును మహాశ్చర్యనిమగ్నుడై తా నెఱుంగనని చెప్పఁగా రామచంద్రుని బిలుపుమని యాతనికి శరభరాజుగారాజ్ఞ నిచ్చిరి. రామచంద్రుడు స్వచ్ఛమైన మనస్సుతోను, భయముతో వెలవెల బాటుమొగముతోను వచ్చి శరభరాజుగారి యెదుట గూర్చుండెను. అతనిఁ జూడఁగానే బ్రాహ్మణుడు గుండె బాదుకొని “ఎంతవాడవురా నాయనా! నాకొంప త్రవ్వినావురా” యని యట చెను. శరభరాజుగారావస్తువును చేతబట్టుకొని యతనిమీఁదవచ్చిన యాశేరమునంతను జెప్పి యిట్లని మాటలాడ నారంభించెను.

శర—రామచంద్రుడా! ఈవిషయములో నిజముచెప్పు. ఈ వస్తువుల నీబ్రాహ్మణున కమ్మినావా లేదా?

రామ—ఆవస్తువులను నేనీ బ్రాహ్మణునకు విక్రయించినాను.

బ్రాహ్మ—చిత్తగించండి. నేనబద్ధ మాడలేదు. అయ్యో! అయ్యో! చంపినావురా.

రామ—వేంకటరత్నముగారిని బిలిపించండి. రాజగోపాలము! వేంకటరత్నముగారిని దీసికొనిరావయ్యా?

అని రామచంద్రుడు చెప్పగా రాజగోపాలము వేంకటరత్నమును దీసికొనివచ్చెను.

రామ—అయ్యా! నేను దీనిరహస్యమంతయు మీకుఁ దెలియఁ జెప్పెదను. వినండి రెండు నెలలక్రిందట నొకరాత్రి నేను దీపము వెలుగునఁ గూర్చుండి చదువుకొనుచుండఁగా, వేంకటరత్నముగారు నన్నుబిలిచి సూర్యనారాయణగారి చేతిలోనుండి యీవస్తువులను బుచ్చుకొని నన్నమ్మిపెట్టమన్నారు.

వేంక—ఛీ! నోరుముయి నామీఁద.

శర—(మాటకడ్డమువచ్చి) అతఁడు చెప్పదలచుకొన్న దంతయుఁ జెప్పనిమ్ము. ఆసూర్యనారాయణ యెవరు? అతని దే గ్రామము? వారియింటిపేరేమి?

రామ—ఆయన యింటిపేరు నేనెఱుంగను. ఆయన కోటిపల్లి కాపురస్థుడనియు, మిక్కిలి గొప్పవాఁడనియు నాతో వేంకటరత్నము గారు చెప్పి నాచేత నీవస్తువుల నమ్మించిరి.

శరభ—వేంకటరత్నము! నీవేమెఱుంగుదువు!

వేంక—అన్నయ్యా! వస్తువులను గొన్నవాఁడు దగ్గఱనున్నాడుగదా! నేనమ్మినానో బేరముచేసినానో యందులో నాజోక్యమున్నదేమో కనుగొనుఁడు, నేనిందులో నాప్రమాణముగా నేపాపము నెఱుంగను. ఆసూర్యనారాయణ యెవరో యిప్పుడు విన్నాను.

రామ—నాప్రమాణముగ నేనింతకంటె నేమియు నెఱుంగను. ఆవస్తువులు నావికావు. నన్ను మీచిత్తమువచ్చినట్లు శిక్షచేయవచ్చును. కాని న్యాయము కనుగొనండి.

బ్రాహ్మ—అయ్యా! ఈపనియంతయు రామచంద్రునిదే కాని మఱియొకరిదిగాదు. వేంకటరత్నముగారు దీనిలో నేమియు నెఱుంగరు.

రాజ—బాబయ్యా! ఈవిషయము పూర్తిగా విచారించిన గాని యేపని జేయవద్దు.

శర—విచారించుట కేమున్నది? వస్తువు లమ్మినవాడు రామ చంద్రుడే. ఇటువంటి దొంగపిల్లవానిని మనయింట పెట్టుకొనుట మనకు ముప్పే.

వేంక—మహారాజులాగ మీరింత యన్నముబట్టపెట్టి సంతక్షణ జేయుచున్నందుకు దినియుండ లేక దొంగపని జేయమొదలుపెట్టి నాడు. తినగా, దినగా గారెలు చేదైనవట. ఓరి రామచంద్రుడు! నీకింత డబ్బు కావలసినపక్షమున వారి నడిగితే వారే యిత్తుడగదా. దొంగగడ్డి దిని నామీదఁగూడ నేరము పెట్టవలెనని యనుకొన్నావు. నేను లేచినవేళ మంచిదే.

బ్రాహ్మ—ఓరి దిక్కుమాలిన ముండాకొడుకా? నాకు నీవు డబ్బెక్కడనుండి యియ్యగలవు! శరభరాజుగారా! మీరింటిలోనుండి యీనిర్భాగ్యుని లేవఁగొట్టి వేసెదరు సరే. నాడబ్బునుంట యేమిటి? నేనిక నీళ్ళు వదలుకొనవలసినదేవా?

శర—నేనేమి చేయను.

బ్రాహ్మ—అయ్యో! అయ్యో! నూట యేబది రూపాయలు నీపిండాకూడుమీద బెట్టినాను. నీజీవమున కుసూరన నేడ్చుచున్నాను (అని యేడ్వఁజొచ్చెను.)

ఇంతలో నొకదాసి చేతితో, జీటిపట్టుకొనివచ్చి “రామ చంద్రుడుగా రెక్కడ నున్నారండి” యని యడిగెను.

శర—ఎందుకు? ఆచేతిలోని చీటియేమిటి?

దాసి—మాయమ్మగా రుత్తర మిచ్చివారు. ఆయనకేగాని నీ నియ్యను.

శర—మీయమ్మగారెవరు? నీవెవరిదాసివి?

దాసి—చంద్రముఖమ్మగా రిచ్చినారు ఆయన యెక్కడండీ?

శర—ఆచీటి నీలాగియ్యి (అని లాగికొని చదువుచున్నాడు.)

“ప్రాణేశ్వరా! మీరు వ్రాసినయుత్తర మందినది. ఈ వేశసాయంకా  
లము మీరును రాజగోపాలముగారును రావచ్చును. వేంకటరత్న  
ముగా రపు డింటివద్ద నుండరు” అని చదివి యిశేమిటి? భోగము  
దాని కుత్తరము వ్రాసి తెప్పించుకొనుటఁ గూడ సాగించినావు?  
విధవా! రాజగోపాలము! అతఁడు, నీవు జేసిన స్నేహమిందుకా? ఓరీ!  
దౌర్భాగ్యుడా! ఆవిధవను గూడి చెడిపోయినావా?

రామ—అయ్యా! నేనెన్నఁడు దాని కుత్తరము వ్రాయలేదు.  
ఇది యంతయు వేంకటరత్నముగారి మాయోపాయము. నేనేమియు  
నెఱుఁగను.

శర—వేంకటరత్నము! ఇతఁడు వ్రాసినయుత్తరముతోఁగూడఁ  
జంద్రముఖని దీసికొనిరా?

తోడనే వేంకటరత్నము రామచంద్రునికి జరిగినమహాపరా  
భమునకు సంతోషించుచుఁ దనప్రియురాలిని బిలుచుకొనివచ్చి వారి  
యెదుట నిలువఁబెట్టెను.

శర—ఏమి చంద్రముఖీ! నీకితఁ డుత్తరమును వ్రాసినాడా?

చం—(తలవంచి) వ్రాసినారండీ ఇదిగో—

శర—(చీటి బుచ్చుకొని యిట్లు చదివెను)

“నీవు వాకీవేశ నొక్కమారు మొగముచూపించి తిరిగి లోప  
లకు వెళ్ళినావు. నీతో మాటాడవలెనని యున్నది. నీకు వీ తెప్పడో  
దెలియఁ జేసినపక్షమున నేను దప్పక వచ్చెదను. నీతో మాటాడ  
కుండ నేనుండలేను” ఈవెనుకటె యుత్తరమును జదువగానే శరభ  
రాజుగారు రామచంద్రునితో నిట్లనెను.

శర — రామచంద్రుడా! నీవ్రాత యవునాకాదా?

రామ — వ్రాత నాదేకాని, వేంకటరత్నముగాదు దనమేనల్లు  
నకు నాచేవ్రాయించినాడు పై పేరునుగ్రిందివాలు నక్కటలేదన్నాడు

చంద్ర — ఈయుత్తరము నాకీదాసి పట్టుకొని వచ్చినదండీ,

శర — ఓమే! దాసిదానా; నీకీయుత్తర మెవరిచ్చినాడు?

దాసి — ఆబాపనయ్య నాచేతికిచ్చి మాయమ్మగారి కిమ్మన్నా  
డండీ.

శర — ఏగుణములున్నను దొంగతనము, లంజతనము, లేక  
పోతే భరింపవచ్చును. కాని యవి యున్నవానిని భరింపలేము. రామ  
చంద్రుడా! ఈదినము మొదలు నీవు మాయంట నుండవద్దు. నీ  
దారి నీవు చూచుకో.

ఆమాట వినగానే రామచంద్రుడు దనమీడఁ బిడుగుపడి  
నట్లు దేహమెల్లఝుల్లుమనదుఃఖము బట్టజాలకవీధిలోనికిలేచిపోయెను  
ఇంతలో విశ్వనాథశాస్త్రులుగా రీసంగతి యంతయు విని వచ్చి కోపా  
వేశముతో నోటమాటరాకయున్న శరభరాజుగారిని జూచి మాట  
లాడుట కదిసమయముగాదని కొంచెముసేపూరకుండెను.

శర — ఎంతపని జేసినాడండీ! ఏమోమంచివాడనుకొన్నాను.

వేంక — నేను మొదటినుండి యాలాగే యనుకొన్నాను వాని  
నాలిముచ్చ గుణములు, నంగినంగిమాటలు, దొంగదొంగచూపులు,  
నక్కవినయములు, జూచి వీడుత్తతుంటరియని నేనిదివరకే యను  
కొన్నాను. మీరే పొరపాటుపడినారు.

విశ్వ — ఇంతపని జేసేవాడుకాదు చిన్నతనముచే బొరపడ  
వచ్చును.

వేంక — చిన్నతనమా? వాడెక్కడి చిన్నవాడు? టంకం  
ధరణమేండ్లున్నవి, సిద్ధాన్నము బోర్లదోసికొన్నాడు, మీనుమిక్కిలి

రాజగోపాలమును గూడఁ జెఱచుచున్నాఁడు, ఇంటఁదిని యింటివాసములు లెక్క పెట్టినాఁడు. ఎంత బాగుచేయఁ దలఁచుకొన్నాఁడు. పానికి యోగము లేదు.

శర—మా పార్వతి గొంతుకఁ గోసినానుగాను నయమే. నా మెత్తఁదనము లోకువగట్టి యిట్టమువచ్చినయాట ల్లాడినాఁడు దొంగ తనము దాఁగదండి చిత్రము.

వేంక—ఎప్పటికయినఁ బాపము బ్రద్దలవక మానదు.

బ్రాహ్మ—అయ్యా! నే సెలవు దీసికొని వెళ్ళనా? శరభరాజు గారు! నాకర్మ మింతే ఈముండకొడుకు నాకొరకు దాఁపరించినాఁడు అని వెళ్ళెను.

అఁదఱును గెండుజాములయినందున భోజనములకు లేచిరి. వేంకటరత్నము! మా యోపాయమునందుఁ దనకుగల ప్రజ్ఞనుజూపించి యిత్తడివస్తువును, గాజురాయి వేసినయుంగరమును రామచంద్రునిచేత నమ్మించి రామచంద్రుఁ డాదినమున వ్రాసిన యుత్తరమును దాఁచి తుదకాలాగునఁ జంద్రముఖ కతఁడు వ్రాసినాఁడని చెప్పి విశత్సము ద్రము త్రవ్వి యందులోఁ గుఱ్ఱవానిని పడవైచి కృతకృత్యుడై సఫల మనోరథుడై సుఖముగా నుండెను. రాజగోపాలము మాత్రము కంఠెను రామచంద్రుఁ డమ్ముటచేతను, జీటిలోనున్న వ్రాత యతనిదే యగుటచేతను, రామచంద్రునిమీదగొంచెమనుమానపడుచు యతన ట్టివాఁడు కాఁడని దృఢపరచుకొనుచు, దండ్రుగారు తగిన విచారణ జేయక తొందరపడినారని నొచ్చుకొనుచు, స్నేహితుని కొఱకు విచారింపుచు, దనఁమీదఁగూడ నిందవచ్చినందులకు సిగ్గుపడుచు, దండ్రు గారు భోజనానంతరమున నిద్రించునపుడు విశ్వనాథ శాస్త్రులవారి వీధియరఁగుమీదఁ గూరుచున్న రామచంద్రునియొద్దకు మెల్లమెల్లగా భోయి యతనియొద్దఁ గూరుచుండెను. రామచంద్రుఁడును సిగ్గుచే

వంచినతలయెత్తక నేత్రములనుండి బొప్పములురాల గోడకుఁ జేరగి  
అబడి యుండెను. రాజగోపాలముకూడ మిక్కిలి విచారించుచుఁ దు  
దకు దానే ముందుగాఁ బలుకరించెను.

రాజ—రామచంద్రుఁడూ! ఎందుకు విచారించెదవు; కాలవశ  
ముగాని నీలోపములేదు. ఇదిగో జరిగినసంగతి నీ వామూలాగ్ర  
ముగ నాకుఁ దెలియజెప్పు స్నేహితులదగ్గఱ దాచవలసిన సంగతు  
లుండవుగదా!

రామ—రాజగోపాలమూ! నీకుఁ గూడనామీద ననుమాన  
మున్నదిగదా. ఈవిషయమునం దేదోషము నాయందులేదు. అని  
రామచంద్రుఁడు యావద్వృత్తాంతమును రాజగోపాలమునకు దెలియ  
జెప్పెను అదివిని రాజగోపాల మిట్లనియె.

రాజ—బాబయ్య తొండరపడినాఁడు; చక్కఁగా నాలో  
చింపలేదు.

రామ—నన్ను మీరింటనుండి పొమ్మనుటలో నాకన్నవస్త్ర  
ములకు లోపము వచ్చినదని విచారములేదు. లోకములో నామీద  
వచ్చిన యీనిండ యాచంద్రతారార్కమును బోదగదా యనియు,  
నన్నందఱు దుర్మార్గుఁడనుకొందురనియు నాకు విచారముగా నున్నది  
దాదాపుగా రెండు సంవత్సరములు మీయింట నున్నను శరభరాజు  
గారు నాగుణ మంతమాత్రము తెలిసికొనలేకపోయిరి. పయిగానిన్ను  
గూడఁ బాడుచేయుచున్నానని యన్నారు. ఈవిషయమై నేనేమియు  
నెఱుంగను. వేంకటరత్నముచేయుచున్నమాయ నెఱుంగక యందులో  
బడిపోయినాను. ఏమొగము బెట్టుకొని యీ గ్రామమం దుందును;  
నన్నెవ్వరు గుమ్మములోనికి రానియ్యరు. నాకర్మగతి యింతనుట్టుకు  
వచ్చినది. ఈయనమానమును నే భరింపజాలను ఈ గ్రామమునుండి  
ఈవేళ నే వెళ్ళిపోయెదను. అని కన్నీళ్ళుదెచ్చుకొని నాకు దమ్ముని

వలెనున్న నిన్ను విడిచి యేలాగునఁ బోగలను? నేటికి నే నమలాపురమునకు దొంగనయిరాను. నాకుఁ నేటితో ఋణము దీరినది. నేను జేసిన తప్పులన్నియు తుమించి నామీఁదఁ గటాక్షముంచు.

రాజు—(కన్నీళ్ళతో) రామచంద్రుఁడా! నీవు నన్నేలాగున వదలఁజాలకున్నావో నేను నిన్నలాగునే వదలలేకున్నాను మనల నిద్దరిని దైవమింత క్రూరముగా నెడఁబాపినందులకు నాదుఃఖమునకు బరిమితి లేదు. నీసద్గుణములు, నీప్రవర్తన నేను మఱువఁగలరా? నేను నిన్ను తుమించుటకు నీవు నాకెన్నఁడు నేయపరాధముఁ జేయలేదు. నిజము నిలకడమీఁద దెలియును గ్రామమున నింకెవ్వరికి ననుమానములేదు. నీవీ దినమున విశ్వనాథశాస్త్రులవారియింట భోజనముచేయ్యి నాతోఁ జెప్పుకుండ నీవీగ్రామము వదలఁగోకు. సాయంకాలము నీకు నేనేసంగతియు వర్తమానము పంపెదను. మా బాబయ్య లేచే వేళ యయినది. నేను వెళ్ళవలెను అని వెళ్ళెను.

రామచంద్రునకు జరిగిన మహావమానమునకు నాతని స్నేహితులు జాలిపడుచుండగా శోభనాచల వేంకటరత్నములు నిర్విచారముగా నుండుటయేకాక తమకతఁ డదివఱకుఁ జేసిన యపకారమునకు వాసి నొకమాఱు కొట్టవలెనని నిశ్చయించిరి గాని శరభరాజుగారి యింట నున్నంతకాలము వారికి వీలయినదికాదు. నేడు రామచంద్రుఁడు శరభరాజుగారి యింటినుండి వెళ్ళిపోవుటచేత వారి స్వాధీనమయ్యెను.

రామచంద్రుని సంగతి యంతయు విని కొందఱువచ్చి యాతని జూచి పరామర్శ చేసిరి. కొందఱతనిస్థితికి విచారించిరి. విశ్వనాథశాస్త్రులవారు రామచంద్రుని గొంచెము బ్రతిమాలి లోపలికి దీసికొని పోయి యన్నముబెట్టించిరి. శరభరాజుగారి ఇంట రామచంద్రుఁడున్నప్పుడతనియొద్దకువచ్చి యిచ్చకముర్రాసు వారందఱును, దనకుఁ బ్రాణ



స్నేహితులనినవా రందఱును లేశమును వానికి సహాయముఁ జేయ  
రైరి. రామచంద్రుఁడు సద్గుణుఁడనియు సత్ప్రవర్తన గలవాఁ డనియు  
స్తోత్రముఁ చేసినవా రిప్పు డితఁడు మహానుర్భావుఁడని నిందించిరి.  
అప్పుడు సాయంకాలముకాఁగా దేవదర్శనముచేసి రామచంద్రుఁడు  
శాస్త్రులవారి వీధియరఁగుమీఁదఁ గూర్చుండఁగా నతని సహా  
ధ్యాయుఁ డొకఁడువచ్చి రామచంద్రునితో నిట్లు మాటాడెను.

సహా—రామచంద్రుఁడా! నీకుఁ దటస్థమయిన మహావదను  
గుఱించి నాకు విచారముగా నున్నది. నీవమలాపురమునోనే యుండు  
వా? ఎక్కడికయినను బోదలంచుకుంటివా?

రామ—నేనీరాత్రి ముక్తేశ్వరము వెళ్ళిపోతాను. ఈ యవ  
మానమును నేను భరింపలేను.

సహా—నిజమే. నామాట విసి నాలుగు గడియలరాత్రి  
యయిన తరువాత బయలుదేరి ముక్తేశ్వరము వెళ్ళు. ఇక నీవీ  
గ్రామమునం దుండఁగూడదు. నీకు నేనొక యుపాయమును జెప్పఁ  
దలంచు కొన్నాను. నీక్షేమము కొఱకే, నీయిష్టమైన పక్షమున  
వినుము.

రామ—అయ్యో! వినకేమి? ఈసమయమునందు నామేలు  
గోరువారు రాజగోపాలము, నీవు గాక యింకెవ్వరు?

సహా—నాతోఁగూడరా అని చెప్పి యతఁడు రామచంద్రుని  
జెఱువుగట్టునకుఁ దీసికొనిపోయి యొక చెట్టుక్రిందఁ గూర్చుండఁ  
బెట్టెను. సందెచీకటి గనుక మొగమున మసిబూసికొని యిద్దఱు  
మనుష్యులు కఱ్ఱలుబుచ్చుకొని తప్పత్రాగినకంటె ముందుగా వారి  
రాకను దెలియఁజేయ వచ్చి గట్టుక్రింద గూర్చున్న సహాధ్యాయుని  
బట్టుకొని తలమీద దయాదాక్షిణ్యములు లేక కొట్టుచుండిరి. అప్పుడు  
సహాధ్యాయుఁడు “నేనురో! నేనురో కొట్టకండిరో”యని కేకలు  
వేయుచున్నను స్మారకము దెలియదు కనుక వారి కామాటలు తెలి

యక తమపని మానరైరి. అట్లు వారు తమపని గడతేర్చి పోయిన వెనుక రామచంద్రుడు దనకు సహాయము చేయవచ్చినవాని కింత మహాపద గలిగినదని విచారించుచు నతనితల పగిలి రక్తము వచ్చుచున్నందున దానిమీద దడిగుడ్డ వేయఁదలచి గుడ్డ తడుపుటకయి చెఱువుగట్టినకు వచ్చెను. నీళ్ళలోదిగి గుడ్డనాడిపి ప్పరల గట్టెక్కుచుండఁగా నొక చాకిలివాడు పరుగెత్తుకొనివచ్చి రామచంద్రుని జూచి యిట్లనియె.

చాకలి—అయ్యా! రాజగోపాలముగారు తమ కీచీటిని, నీ మూట నిమ్మని జెప్పినారు అని రహస్యముగా జెప్పి వెళ్ళిపోయెను.

రాజగోపాల మిచ్చిన యుత్తరమును జెరువుగట్టిన నెవరో దృష్టి తీయుటకుఁ బెట్టిన యొక మూకుడులో నున్న దీపముముందఱు చదువుకొనుచు బాధపడుచున్న సహాధ్యాయుని మొగముఁ జూడక తిరిగి యక్కడకు రాక వెళ్ళిపోయెను.

### ఏ డ వ ప్ర క ర ణ ము

శోభనాచలమును వేంకటరత్నమును వారి మిత్రమండలమును, రామచంద్రునిమీదఁ గసిదీరక, యతఁ డారాత్రి ముక్తేశ్వరము వెళ్లు ననుకొని వారుగూడ వెంబడింపవలెనని నిర్ధారణచేసికొనిరి. రామచంద్రుఁ డారాత్రి విశ్వనాథశాస్త్రులవారి యింటికి భోజనమునకుఁగాని పరుండుటకుఁగాని రాలేదు. శాస్త్రులవారి శిష్యులు గ్రామమునం దంతటను వెదకిరిగాని రామచంద్రుఁడుమాత్రము వారికగపడలేదు. శాస్త్రులవారు రామచంద్రుఁ డెందులోనో దిగి చచ్చినాడని యోచించిరి. రామచంద్రుని బట్టుకొనుట కిద్దఱు మనుష్యులను వెంటఁబెట్టుకొని

శోభనాచల మూర్తాత్రి జానుయిన తరువాత బయలుదేరెను. ఎంత దూరము వెళ్ళినను రామచంద్రుఁడు వారి కగపడ లేదు గాని చీకటిలో వచ్చుచున్నవారి కొకవిధమైన యాపద తటస్థమైనది. ఒకపుంతమార్గమునుండి కొంతదూరము పోయినతరువాత మార్గమున కిరుప్రక్కలను గ్రక్కితీసి, యొక్కదాని యగ్రము నొకటి స్పృశించి పొదరిల్లునలెనల్లు కొనియున్న దట్టమైన చెట్లక్రిందనుండి వారు నడచుచుండగా దైవవశమున శోభనాచలమునకుఁ గాముగఱచెను. కఱచినతోడనే యతడు తనతోఁగూడ వచ్చుచున్నవారి కాసంగతిఁ దెలియఁజెప్పి యొక యడుగైనను బెట్టఁజాలక, యొక చెట్టుక్రింద బయిమీఁద బట్టను బఱచుకొని పడుండెను. అక్కడ నౌషధములేవియు లేవు అతనిచెలి కాండ్రెద్దఱును శోభనాచలమునకై విచారించుచు మార్గమున నెవ్వరైన వత్తురేమో వారిసాహాయ్యము బుచ్చుకొందమని రెండునైపుల జూచుచుండిరి. అప్పు డిటువది సంవత్సరములవయస్సుగల యొక వైష్ణవుఁడామార్గమున బోవుచు మాటిమాటికి వెనుకకుఁ దిరిగి చూచుచుఁ జీమ చిటుక్కుమన్న నక్కడ కొంతసేపు నిలిచి, యాధ్వనికారణమును దెలిసికొనుచు. ధ్వనియైనపుడెల్ల నులికిపడుచు, సన్ననైన పట్టెనామములు బెట్టుకొని, శరీరమున ద్వాదశోర్ధ్వపుండ్రములు లేకయే దక్షిణదేశపుపంచె నొకటి గట్టుకొని రెండవపంచెను దలఁమీఁదకు ముసుగు వచ్చునట్లు శరీరమునిండఁ గప్పకొని మార్గమున బోవుచుండెను. అతనిజూడగనే శోభనాచలముయొక్క స్నేహితులిద్దఱును సంతోషించి యతనిసమీపమునకుఁ బోగా వైష్ణవుఁడు భయముతో పడవడ వణక నారంభించెను. అంతట వారిల్లు మాటలాడ నారంభించిరి.

ఒకడు—అయ్యా! మేము దొంగలముకాలము. మీరు భయపడనక్కఱలేదు. మేము మిక్కిలిఅవసరమైనపనిమీద ముక్తేశ్వరము

నుండి యమలాపురమునకుఁ బోవుచు స్నారము, దైవవశముచేత మా యజమానుని బురుగుముట్టుకొన్నది. తమకేమైన మంత్రమువచ్చిన పక్షమున నాయనను బ్రతికింపవేడెదము.

వైష్ణ—అయ్యయ్యో! నాకు మంత్ర మేమియు రాదు. నా దగ్గట మందున్నది. ఆమనుష్యుని నన్ను జూడనియ్యండి. ఆమందు నూరిపోస్తాను.

రెండ—తమ పేరెవరండీ యాచార్యులుగారు?

వైష్ణ—రామానుజాచార్యులు నన్ను మీరేమైన నెఱుఁగుదురా?

రెండ—ఎఱుఁగను కాని మొగము చూచినట్లున్నది. అమలాపుర మెప్పుడైన వచ్చినారా?

వైష్ణ—అమలాపురములో నన్ను మీరు చూడలేదు. మాది తాటిపాక కాపురము; నీవు నన్నెఱుఁగవు. మాది యమలాపురము గాదు.

ఒకఁడు—అయ్యా! ఈలాగు దయచేయ్యండి ఇదిగో బాము గఱచిన మనుష్యుఁడిక్కడ బరున్నాఁడు బొటనప్రేలిమీఁదఁ గఱచినది. దేహమంత చెమటలుపట్టినది. కాలువాచినది. నోటనుండి నురుగులు గ్రక్కుచున్నాఁడు.

వైష్ణ—స్నారకము దెలియనట్లున్నది. అని దగ్గఱకు బోయి చూచెను.

సర్పదృష్టుడైన శోభనాచలమును జూడగనే వైష్ణవునకు మొగమున వికాసము దప్పిపోయెను. శోభనాచలమునకు స్నారకము దెలియకపోవుట వైష్ణవున కావహించెను. ఆ సేవకు లిద్దఱును శోభనాచలమున కెట్లున్నదనియు మందు వేయమనియు వారనుచున్న మాటలతనికి వినఁబడవలెమిదను. కాని కొంతసే పాలోచించి ధైర్యము

దెచ్చుకొని, మూటనున్న కుప్పె కొకదాని తాతిమీర నకుగఁదీసి మందుపోసి, మొనటి మోతాను కొంచెము పనిజేయువఱకును వైష్ణవు డక్కడవుండి, తా నతిత్వరితముగ ముక్తేశ్వరము పోవలయునని వారితోఁ జెప్పి మఱిరెండు మోతానుల యాపదము వారికిచ్చి రెండు గడియల కొకఁఁగారు మందిచ్చుచెప్పి తాను వెళ్ళిపోయెను. అతఁడు పోకముందే శోభనాచలమునకుఁ కొంచెము నెమ్మదిగానుండెను. పొర పాటుచేత నావైష్ణవుడచట దన తాటియాకుల పుస్తక మొకదానిని వదలిపోయెను. కొంతసేపటికి శోభనాచలమునకు జలివేసినందున స్నేహితు లిద్దఱును దాటియాకులను బ్రోగుచేసి చలిమంటవేయుచు, దాని వెలుతురున నాపుస్తకమును జూచి యందులోదోషఁబడిన యొక తాటియాకు చీటిని దీసి వారిలో నొకఁడిట్లు చదువనారంభించెను.

“రామచంద్రుఁడా! నీవీరాత్రి అమలాపురమున నున్నపక్షమున బ్రతుకలేవు. నీవొక సహాధ్యాయునితోఁ దిరుగుచున్నావట. వాడు నీస్నేహితుఁడు కాఁడు. శోభనాచలము మొదలగువాడు నిన్నుఁ గొట్టవలెనని యోచించి నిన్నుఁ జెఱుపుగట్టునకుఁ దీసికొని రమ్మని వానిని బంపినాడు. నీవీరాత్రి యెకాయెకీని ముక్తేశ్వరము నెళ్ళవలసినది. నేను బంపిన మూటలోఁ దిరుమార్గము, దిరుమణి, దక్షిణదేశపు పట్టుబట్టలు, దేలు పామువలసి భయమురాకుండఁ గొన్ని మందులున్నవి వైష్ణవ వేషముచు! వేసికొన్నపక్షమున వాడు నిన్నానవాలు పట్టలేడు. నిన్ను నేను ద్వారలోనే చూడఁగలను.” అని యామనుష్యుఁడు చదువగానే రెండవవాఁడు నాలుకఁ కఱచుకొని, చేయి జాడించుకొని విచారసూచకముగా నిట్లు మాటాడెను.

రెండ—అయ్యయ్యా! తెలివితక్కువ నిర్భాగ్యులము. ఇప్పుడు మనకు మందిచ్చిన యీ వైష్ణవకుఱ్ఱవాడే రామచంద్రుఁడు. మన మెంతయదృష్టహీనులము. అక్కఱవాఁడు మంచియదృష్టవంతుడు

వాడు చెరువుగట్టినఁ గూర్చున్నప్పుడు మనము పంపిన మనుష్యులు  
త్రాగి రామచంద్రుఁడనుకొని మనమనుష్యునే కొట్టివారు. వాడు  
సెప్పినది నిజమే. వీడు ముక్తేశ్వరమే వెళ్ళుచున్నాడు. వీనిని దిరిగి  
తఱుముకొని వెళ్ళుదమా?

ఒకఁడు—వద్దు వద్దు. ఈవల శోభనాచలముయొక్క స్థితి  
బాగుండలేదు. అవైష్ణవుఁడు దప్పకుండా రామచంద్రుఁడే ఆహాహా!  
ఎంత మంచివాఁడో చూడు! శోభనాచల మతనికిఁ బరమశత్రునైనను  
వాని కెంతమంచిమందు లిచ్చి వానిప్రాణము నిలిపివాఁడో చూడు.  
అతఁ డూరకున్నపక్షమున శోభనాచలము చచ్చును.

రెండ—వాడు వీనికి విరోధి. చావవలెనని మందులిచ్చివాఁ  
డేమో. అమందు వేయవద్దు అనక ప్రాణభీతి రాగలదు. వాడు  
దొంగముండకొడుకు.

ఒకఁడు—రాజగోపాలము కొన్నిమందులఁ బంపినట్లు తాను  
జాబువ్రాసినాడు. అవి మంచి మందులు. అవే రామచంద్రుఁడు  
మన కిచ్చినాడు. అతఁడు మహానుభావుఁడు. అతనికి మనము నమస్క  
రించవలెను.

రెండ—శోభనాచలమూ! ఇప్పుడేమి జేయుచున్నావు?

శోభ—మాయింటికిఁ దీసికొనిపోయి మాయమ్మను జూపిం  
చండి. నేను బ్రతుకను.

అంతట వారిద్దఱును శోభనాచలము నెట్లయినఁ దీసికొని పోవ  
లెనని యాలోచించుచుండగా నొకబండి యామార్గమునఁ బోవు  
చుండెను. అబండివాని కర్ధరూపాయి నిత్తుమని చెప్పి శోభనాచలము  
నాబండిమీఁద నేసి తీసికొనిపోయిరి.

అట్లు శోభనాచలము మొదలగువానిచేతఁ దెలియబడకుండ  
దాటి రామచంద్రుఁడు ముక్తేశ్వరమునకుఁ బోవుచుండెను. ఆదినము

కృష్ణపక్ష నవమిగనుక పదునెనిమిదిగడియల రాత్రివేళకు శత్రువుల  
దప్పించుకొని వచ్చినందులకు రామచంద్రున కుదయించిన యల్ప  
సంతోషమువలెనే చంద్రోదయయ్యెను. కాని రామచంద్రునిముఖ  
వికాసమువలెనే చంద్రకాంతియు వికాసహీనముగా గ్రుడ్డివెన్నెల  
వచ్చెను. గ్రుడ్డిలోమెల్ల యన్నట్లు లాస్వల్పకాంతికే రామచంద్రుడు  
సంతోషించుచుండగా నప్పుడు తరభాగమందుఁ జేటంత మబ్బుపట్టి  
యాగ్రుడ్డివెన్నెలను దిగమ్రింగుటయేగాక, వృద్ధియై మునుపటికంటె  
బదిరెల్లెక్కువ చీకటిదెచ్చెను. శోభనాచలాదుల యపకీర్తి వలెనే  
యంతకంత కాచీకటి యెక్కువకాగా, రామచంద్రుడు గోదావరి  
యొడ్డునకుఁ బోయి రేవుపడవ వీలైనపక్షమున దాటి యారాత్రి  
కోటిపల్లె పోవలెనని యోచించుచు, దారితప్పి రేవుస్థలమునఁగాక  
మఱియొకచోటఁ గూర్చుండెను. ఆకాశమందలి నక్షత్రగణంబులన్ని  
యుఁ, దమస్వల్పకాంతులను జూడ నిచ్చుటమాని రామచంద్రుని  
స్నేహితులవలెనే క్రమక్రమముగాఁ గనఁబడుట మానెను. అంధకార  
మంతకంతకు మిక్కుటమై, త్రోవనేకాక, యెదుటనున్న వస్తువును  
గూడఁ గనఁబడనిచ్చుటలేదు. నల్లని మబ్బులును, మబ్బులలోనుండి  
మధ్యమధ్య గుండెలు ప్రక్కలు సేయునట్లు బయలువెడలుచున్నయు  
ఱుములను, మొగము నెత్తుకుండ వీచుచున్న జంఝూమారుతములును,  
రామచంద్రుని మనస్సును గలఁచసారంభించెను. తన్నుఁ గప్పుచున్న  
యిసుకచే నది యిసుకతినైయనియు, మహావాయువుచేతఁ గదల్పఁబ  
డుచున్న తరంగముల ధ్వనిచేదన యెదుటనున్నది గోదావరియనియు,  
రామచంద్రుడు దెలిసికొనెను. అతఁడక్కడఁ గూర్చుండి కొంచెము  
కాలుజాచగాఁ గాలికేదో మెత్తగాఁ దగిలెను. అది యేదో పరీక్షించి  
చూచునప్పటికది కచిక యయ్యెను. తన ముందున్నస్థల మతఁడు  
భాగుచేసికొనుచుండగాఁ జేతికొక చిన్న యెముకముక్క గ్రుచ్చుకొ

నెను. అంతటితో, బోక కట్టతో, నతడు తడవి యవతలగొట్టిగా నా  
 దెబ్బ యొకకుండమీదఁ దగుల నది ఫడలునఁ బగిలెను. దానితో  
 నాతని కాస్థలము శ్మశానమైయుండునని యనుమానము తోచెను.  
 భయపడి పరధ్యానముగా యోజించుచున్న యాబాలుని వెనుక చెవు  
 లుగింగురుమన నొక కక్కగూసెను. అదికూయఁగానే యతని యను  
 మానము నిజమయ్యెను. అది శ్మశానమను నమ్మకము గలిగినతోడ  
 నే రామచంద్రునికి ముచ్చటమటలు వోసెను. గుండె ఝల్లు మనెను.  
 ధైర్యము చెదరిపోయెను. లేచి పారిపోవుటకై నఁ గాళ్ళతో సత్తువలే  
 కయుండెను. చేతులాడ వయ్యెను. నీపని జేయుటకును దోచదయ్యెను  
 దీపములేదని విచారించుచుండెనుగాని, మధ్యమధ్య వచ్చిన మెఱుపులు  
 వాని భయమునుతగ్గించి ధైర్యమును హెచ్చించుటకు మారుగా నా  
 రుద్రభూములయందున్న సగముసగము కాలిన కొఱువులను శవముల  
 ను, గాల్చిన స్థలములను, గట్టుత్రాళ్ళను, గపాలములను రామచంద్రు  
 ని కగుపఱచి భయమును వెయ్యిరెట్లధికము చేసెను. ఆయర్థరాత్రము  
 నంతాభయంకరమైన శ్మశానమందు గాఢాంధకారమునం దొంటరి  
 గా గూర్చున్న యాకుమారునకు, భయంకరముగాఁ జచ్చినవారిచరిత్ర  
 ములును, ముసలమ్మలు సెప్పిన దయ్యములకథలును నప్పుడప్పుడు  
 దానువిన్న దయ్యముల రూపములును, జ్ఞాపకమువచ్చి, భయోద్రేక  
 ముచేత, దన కక్కడనే మరణము గల్గునని రామచంద్రుడు నిశ్చ  
 యించుకొనెను. నడుమనడుమ ముబ్బులనుండి మెఱుపులువచ్చి, క్రొ  
 త్తవస్తువులను జూపించునట్లే పరవశముజెందిన యతని కప్పుడప్పుడు  
 దెలివివచ్చి క్రొత్తసంగతులు జ్ఞాపకమై భయమధిక మగుచుండెను.

ఇంతలో రామచంద్రుని కన్నులనుండి వచ్చిననీళ్ళవలె నేయా  
 కాశమానుండి వర్షబిందువులు పడ నారంభించెను. చినుకులంతకంత



కెక్కువై యాకాశము చిల్లుపడునట్లు కుంభవృష్టిగా నేనుగుతోండము. లావు ధారలతో వర్షము గురిసెను. ఆవర్షమున భూమినంతను బేజో వడతముగా జేసి యొక మెఱుపు వచ్చి రామచంద్రుని కన్నులు మిఱు మిట్లు గొలిపెను. దానితోడనే దిక్కులు ప్రతిధ్వనులు జేయ బ్రహ్మాండము బ్రద్దలగునట్లు పెద్దపిడుగు పడెను. అప్పుడు రామచంద్రుడు తెలివిగా నుండుటచేత “అద్భుతః ఘల్లునః పార్థః కిరీటి శ్వేతవాహనః” అను శ్లోకమును పఠించి పిడుగు దనమీఁదకు రాకుండ జేసికొనెను గాని, యా మెఱుపుచేతఁ గన్నులకుఁ జూచునట్టి శక్తియుఁ, జెవులకు వినునట్టి శక్తియుఁ దప్పి. నాల్గునిమిషములవఱకు దిరిగిరాలేదు. కీడులో మేలన్నట్లు ప్రకాశమానమైన యామెఱుపువలన, నొక దిబ్బమీఁద వేయఁబడిన యొక తాటియాకులపాక వాని కగుపడగా, వర్షములోఁ గూర్చుండుట కష్టమని గుడ్డలన్నియుఁ దడిసినందున గజ గజ చలిచేత వణకుచుఁ బ్రాణ మన్నిటికంటెను నెక్కువతీపి గనుక యాబాధ పడజాలక యాపాకమఱుగునఁ దలదాఁచుకొన వలెనని నిశ్చయించి లేచి మెల్లగాఁ బోయెను. అక్కడయినను వానికి మన స్థిమితము కలుగమిఁ బెద్దబాసలవంటి కడుపులును, జిన్ననోళ్ళును వంకరకాళ్ళునుగల పిశాచములును గన్నులకు గట్టినట్టు లాతనికి మానవవీధిని గనఁబడఁ జొచ్చెను.

అప్పుడొక నల్లని బ్రాహ్మణుఁ డంగవస్త్రమును గట్టుకొని యొక యంగవస్త్రమును మీఁద వేసికొని “నారాయణ నారాయణ” యనుచుఁ బాకవైపునకు వచ్చుచుండెను. వానినిజూచి రామచంద్రుడు చేతిలోఁ గొఱవిలేనందునఁ గొఱవిదయ్యము గాదని నిశ్చయించి, యా బ్రాహ్మణుడు దిన్నగా నడచుచున్నను దన భయము చేత నతఁడు వంకరగా నడచుచున్నట్లు కనఁబడినందున నేదో దయ్య మునుకొని తరువాత మనుష్యుడని యెఱిగి, శోభనాచలమో వాని

మిత్రులతో తన్ను జంపుటకు వచ్చుచున్నారని భయపడుచు, నిశ్చేష్టుడై యుండెను. ఆ బ్రాహ్మణుడు పాకలోనికి వచ్చి దుఃఖముతో “ఎంత పని జరిగినది దైవమా!” అని విలపించుటచేత, దన శత్రుడు గాఁడని రామచంద్రుడు హీనస్వరముతో నిల్లు పలుకరించెను.

రామ—అయ్యా! మీరెవరు? బ్రాహ్మణులేవా?

బ్రాహ్మ—బ్రాహ్మణులమే, నీవెవరవు? ఇక్కడెందుకున్నావు?

రామ—నేనాటువేల నియోగుల చిన్నవాడను. అమలా పురమునుండి వచ్చుచున్నాను.

బ్రాహ్మ—అయ్యా! మేము నైదికులము. నేను మిక్కిలి బీదవాడను. నాభార్య యీ వేళకు తొమ్మిది దినములక్రిందట బ్రసవమైనది. మగపిల్లవాడు కలిగినాడు. లేకలేక కలిగిన మామగపిల్లవాడీదినమున సందుగొట్టి చనిపోయినాడు. నాభార్యకు ప్రాణముమీడికి వచ్చినది. చచ్చినపిల్లవానిని దీసికొనిపోవుటకై నను, మా జాతివారును, మా బంధువులును రాలేదు. కడుపుదుఃఖముతో నేనే యీపసికూనను బాతిపెట్టవలసివచ్చెను. అని యేడ్చుచుండెను.

రామ—అయ్యా! దుఃఖపడకండి. మీరు పెద్దలు. అన్నియుఁ దెలిసినవారు. నావలెనే మీరును దురదృష్టవంతులు.

బ్రాహ్మ—నాయనా! నీకేమి కష్టములు గలిగినవి? ఇక్కడి కెందుకు వచ్చినావు?

అని బ్రాహ్మణుఁ డడుగఁగా రామచంద్రుడు తన వృత్తాంత మంతయుఁ జెప్పి తనమీడికివచ్చిన యాయపనిందను, శరభరాజుగారు దన్ను లేవఁగొట్టుటయు, శోభనాచలాదుల నైరమును దెలియజేయ బ్రాహ్మణుఁ డాశ్చర్యపడి యితనికొఱకు విచారింప నారంభించెను. తరువాత వారిల్లు మాట్లాడిరి.

బ్రాహ్మ—పూర్వజన్మకృత మెవరు తప్పింపఁగలరు. నీవు .  
మాయంటికివచ్చి రేపు మాయ తినుండి వెళ్ళుము నీకు బాడిగుడ్డల  
నిచ్చి యీపూట కొంచెము చలిమంట వేస్తానురా.

రామ—అయ్యా! నాకొరకు నాశత్రువులు వచ్చుచుందురు.  
ముందు మీరునడచండి, మీ వెనుక నే నేరువ చెప్పదను. ఎవరయినవచ్చి  
నాజ్ఞాడలడిగినపక్షమున వెనుకన్నున్నానని చెప్పవద్దు. నాకేదో సంజ్ఞ  
చేయండి. 'రామానుజాచార్యులు' అనినన్ను బిలచిన నేను పారిపోగలను.

బ్రాహ్మ—నాప్రాణము నీప్రాణమునకడ్డువేసి రక్షించెదను.  
ఇట్టిద్రుణునుబోవుచు గోదావరిగట్టుమీఁద కెక్కునప్పటికిజాము  
ప్రొద్దుమాత్రమే యున్నది. అప్పుడు దాటియాకులగొడుగు వేసికొని  
యొకపురుషుఁడు వెండిమురుగులుఁ బెట్టుకొనియున్న చాకలివానిని  
వెంటబెట్టుకొని వచ్చుచుఁ దనయెదుటవచ్చుచున్న బ్రాహ్మణుని  
జూడక చీకటిచేత నాముసలిబ్రాహ్మణుని కెదురుగాఁ బోయినందున  
గొడుగు కామగ్రుచ్చుకొనెను. బ్రాహ్మణుడును దెబ్బతిగిలినందున  
'అబ్బా! యెవరురానీవు? చంపివేసిరావు నన్నులుకనఁపడవా!' యని  
యటచెను. రామచంద్రుఁ డదివిని యెవరో వచ్చినారని దిగఁబడి  
రాడయ్యెను.

పురు—అయ్యా! చూడలేదు. తుమింపవలెను.

బ్రాహ్మ—నీదేయూరు? నీవెవరవు?

పురు—మీ దమలాపురము. మీకిరువదేండ్ల కుట్టవాఁ డగు  
పడినాఁడా?

బ్రాహ్మ—నేనెఱుఁగను. మీపిల్లవాఁ డెవరో నీవెవరో నాకు  
దెలియదు. చేతిలో కట్టలు మీరు నెవరికొంపద్రవ్వటకు వచ్చినారు.  
బుట్టలు పగులఁగొట్టుటకువచ్చినారా? దిక్కుమాళ్ళారా?

పురు—అయ్యా! తిట్టకండి. మే మెవనిని గొట్టుటకు రాలేదు.

వేతేపనియండి వచ్చి గాము. మీ రాపిల్లవానిఁ జూచినపక్షమునఁ జెప్పండి.

బ్రాహ్మ—నేను చెప్పను. ఇప్పుడు మా గ్రామమునందు మా తల్లిదగ్గఱనున్న వాళ్ళను గేక వేసి మీకుఁ దగినట్లు బుద్ధిచెప్పిస్తాను.

చాక—(కోపముతో) నోరుముయ్యి బాపనయ్యా? తెగనీలు గుతావేమి?

పురు—ఓరీ! ఆయనజోలికిఁ బోకురా. మనకుఁ గావలసిన మనుష్యుఁడదొరక లేడు. మధ్య నాముసలిబ్రాహ్మణునిజోలికి వెళ్ళడ మెందుకు?

బ్రాహ్మ—అయ్యో! దుర్మార్గుఁడా! నీకు గావలసినవాఁడు దొరక లేదూ? దొరికితే చంపివేస్తావా? నీకొంతపొయ్యే కాలమేమిరా. అని మాటాడుచున్న బ్రాహ్మణునిదాటి యాక్రొత్తపురుషు లిద్దఱును ముందుకుఁ బోవుచుండగాజూచి బ్రాహ్మణుఁడు 'అలాగు వెళ్ళడ మెందుకు? అక్కడవాడులేడు. అలా వెళ్ళవద్దు వద్దం టేమాన వేమయ్యా' అని చెప్పెను. అతని యాటంకమునుజూచి యాపురుషులు రామచంద్రు డక్కడనున్నాడని నిశ్చయించి యటుపోవుచుండగా రామచంద్రుఁడు వారిబారిఁపడకుండ గబగబ బరుగెత్తసాగె. ఈ పురుషుని వెంట దరుముచు రామచంద్రునిగానిశ్చయించియెట్లయిన వానినిబట్టదలచిరి. కొంతదూరము పరుగెత్తి యాక్రొత్త వారిలో నొకడు 'రామచంద్రుఁ డూ! నేను రాజగోపాలమును బరుగెత్తకు. నీవీలాగు రా. భయము లేదు' అని పురుషుఁడు సెప్పగా రామచంద్రుఁడు ధైర్యమునువిడిచి తనశత్రువులు రాజగోపాలముయొక్క పేరుపెట్టుకొనినా రనుకొని రాక మరల నాతని కేకను విని దగ్గఱవచ్చి రాజగోపాలమునుజూచి సంతోషించి యిట్లుపలికెను.

రామ—రాజగోపాలము! నీవెందు కీ రాత్రివేళ వచ్చినావు?

నాకు, సహాయము జేసినందులకు మీ బాబయ్యగారు నిన్నుగూడ లేవగొట్టినారా యేమి?

రామ—లేదు. చాకలివానిచేత మూట నీకు, బంపినపుడు నీకు లెక్కయేమైన, బంపడము మరిచిపోయి గాను. పెట్టెలోనుండి నాలుగు రూపాయలు తీసి యివతలబెట్టి చాకలివానిచేతి కిచ్చుట మఱచినాను. ఇవిగో నాలుగురూపాయలు పుచ్చుకో నీవు సురక్షితముగ వచ్చిరావా?

రామ—ఏమి సురక్షితము? చావుదప్పి కన్నులొట్లవోయినట్లున్నది. నేను నీయుత్తరమునుజూడగానే కొంతసేపు చెఱువుగట్టి మీద నాగి కపటియయిన యా సహాధ్యాయునిజోలికఁ పోక మఱి నాలుగు జాములకు బయలుదేరినాను. అప్పటికి శోభనావలము ముందుగానే బయలుదేరి త్రోననా—

రాజ—(మాటకడ్డమువచ్చి) ఆసోది చెప్పకు. నాకు, బ్రాద్దు వోతుంది. మాయంటనందఱు నిద్రబోవుట గనపెట్టి నేనిపుడు బయలుదేరినాను. నా పరువుమీద నేను బరున్నట్లుగానే యొకడిండు పెట్టి మీద బట్టగప్పి యింటి దొడ్డితలుపు దీసియుంచి వచ్చినాను. మా బాబయ్య లేవకమునుపే వెళ్ళవలెను.

రామ—అయ్యో! నాకొఱకు నీవిట్లు శ్రమపడవలసి వచ్చినది కదా?

అని రామచంద్రుఁడు వోకముందే రాజగోపాలమును చాకలి వాఁడును బయలుదేరిరి. రామచంద్రుఁడు రాజగోపాలము యొక్క సద్గుణములను స్తోత్రమునుచేసి బ్రాహ్మణునితో, జెప్పచు బ్రాహ్మణుని యింటికిఁబోయి పొడిబట్టలు గట్టుకొని సుఖముగా నిద్రపోయెను. మఱునాఁడు రామచంద్రుఁడుదయమున గోదావరిలో స్నానముజేసి ముక్తేశ్వరస్వామివారిదర్శనముజేసి యాదిన మాబ్రాహ్మణునియింట

పండుకొని భోజనముఁ జేసి; కోటిపల్లి వోవుటకు సిద్ధముగానుండగా బ్రాహ్మణుని భార్యకు బాలింతరోగమువచ్చి మరణమునకు సిద్ధముగా నుండెను. పరహా యిచ్చినఁగాని వైద్యుఁ డామెకొక్క మాత్రనైన వేయకుండఁటఁ జూచి నవనీతమువంటి హృదయముగల రామ చంద్రుఁడు కఠింకరించి తనకు రాజగోపాలమిచ్చిన నాలుగురూపాయలను వైద్యునికిచ్చి యాబ్రాహ్మణునిభార్యకు మందువేయించెను. రామచంద్రునిచేతి ధనము వదలగానే బ్రాహ్మణునిభార్యకు రోగము గూడ వదలెను. బ్రాహ్మణుఁడు రామచంద్రుని సహాయమువలనఁ దనయాపద యను నదిని దాఁటెను. కాని రామచంద్రునకు గోదావరి నది దాఁటుట కెఱ్ఱనియేగాని యైనలేదు. ధనములేక యోశించుచున్న రామచంద్రున కొక మంచి యాలోచన తోఁచెను. పూర్వమొక నాఁడు తాను రాజవోలు వెళ్ళుచుండఁగాఁ బడవ మునిఁగిపోయినప్పుడు ముక్తేశ్వరబ్రాహ్మణుని దాను రక్షించెను. ఆతఁ డనేకబహుమానములు దన కప్పడిత్తుననియు, ముక్తేశ్వర మొక్కపర్యాయము రమ్మని తన్ను బ్రతిమాలిన సంగతియు, రామచంద్రునకు జ్ఞాపకము వచ్చి యాబ్రాహ్మణునిపేరు లింగరాజుని తెలిసికొని యట్టి స్నేహితుఁడుండఁగాఁ దన కింక భయమక్కర లేదనుకొని, లింగరాజు దగ్గఱకుఁ బోయెను. లింగరాజు రామచంద్రుని జూచి యిప్పటికి రమారమి యెనిమిదిమాసము లయినందున వెంటనే యతని ఆనవాలు పట్టఁ జాలక కాఁబోలు, లింగరా జునిఁ బలుకరింపఁ డయ్యెను. అవసరము రామచంద్రునిదే కనుక తుదఁకతడు మానము విడిచి మాటాడెను.

రామ—లింగరాజుగారూ! నన్నెక్కడనైనఁ జూచినట్లు జ్ఞాపక మున్నదా?

లింగ—ఘోగము జూచినట్లు జ్ఞాపకమున్నది కాని, యెవరో చెప్పజాలను మీదేయూరు?

రామ—మా దమలాపురము కాపురము. నాడుపడవమునిగి పోయినపుడు—

లింగ—(మాటకడ్డమువచ్చి) ఓహోహో! సీవటయా! నాడుపడవ మునిగిపోయినపుడు నీవుకూడఁ బడవలో నున్నావు కావునా సంగతి జ్ఞాప్తకమా అనియేమాత్రపు గొప్పసంగతి? నూరువ్యవహారములలో మాకది జ్ఞాపకము రాదు అయితే నీవిప్పు డీగ్రామమెందు కువచ్చినావు?

రామ—నిన్న నొక బ్రాహ్మణునియింట నంట జేసికొని భోజనము జేసినాను. మీదర్శనముఁ జేయవలెనని వచ్చినాను. మీరొక సహాయము జేయవలయును.

లింగ—ఏమిపనిమీఁద వచ్చినావు? అది యేదో చెప్పు. నా సాధ్యమయిన పక్షమయినఁ జూచెదను.

రామ—నేను కార్యాంతరమున గోటిపల్లి వెళ్ళుచున్నాను. నాకు మీరు నాలుగురూపాయలు బదులిప్పించవలయును. నాలుగు మాసములలోఁ దిరిగి యిచ్చివేయగలను.

లింగ—అయ్యో! ఇప్పుడే మీరు రాకముందు నూరురూపాయలుండగా నొక పెద్దమనుష్యున కిచ్చినాను. ఒకగడియక్రింద వచ్చినపక్షమున గావలసినన్ని రూపాయలిచ్చియుండును. నాలుగు గాకపోతే మఱినాల్గు పుచ్చుకొనవచ్చును. మీరెక్కడికిపోతారు. నేనెక్కడికిపోతాను. అయ్యయో! రాకరాక మీరువచ్చి యడగడము నాదగ్గ అసమయమునకు లేకపోవడము సిగ్గుగనున్నది.

రామ—సరిసరి మీకు సిగ్గెందుకు? అది నాయదృష్టము. మీరేమిచేయఁగలరు; పోనీ! రేపైన సర్దెదనంటె యీగ్రామములో నుంటాను.

లింగ—ఉండు, ఏమయిన లెక్క దొరికినపక్షమునఁ జూచి యిస్తాను.

ఈప్రకారము లింగరాజుదగ్గఱ నాలుగురూపాయిలున్నను దనకు మహోపకారము జేసినరామచంద్రునకు నాలుగురూపాయలు బదులిచ్చుటకుఁగూడ నతనిమనసు సమ్మతింపదయ్యె. ధనమీయకున్న నుమర్యాదనిమిత్తము రామచంద్రుని భోజనమున కుండు మనియైనఁ జెప్పఁ దయ్యెను. ఆమఱునాఁడు శరభరాజుగారి యింటనుండి రామచంద్రుఁడువచ్చుటకుఁ గారణ మేమని లింగరాజుడుగఁగా రామచంద్రుఁడు సత్యకాలపుమనిషి కనుక యున్న దున్నట్లు మాయామర్మములు లేకుండఁ జెప్పెను. మూడవనాఁడు రామచంద్రుఁడేదోయొకటి నిశ్చయముగఁ దెలిసికొని లింగరాజువద్ద సెలవు దీసికొని పోవలెనని యింటికివచ్చునప్పటికి లింగరా జొకసంచి రూపాయిల ముందువేసుకొని పేరూరినుండిభూమి తాకట్టు బెట్టుకువచ్చిన యొక యరవబ్రాహ్మణునితో వడ్డినిగుఱించి ముచ్చటించుచుండెను. రామచంద్రుని జూడఁగా నే యతఁడాధనమును జూచుటచేత నడుగు నేమోయని భయపడి మహాకోపము వచ్చి దగ్గఱనున్న కుమారుని జూచి 'విధవ! తలుపు వేయుమని యెన్నిమాఱులు చెప్పినను వేయవుగదా? అని వానినొక చటపు జఱచి లోపల నణగుకొనుచుండెను. అప్పుడు రామచంద్రుఁడు వానిని పలుకరింపగా వారిల్లు మాటాడిరి.

రామ—అయ్యా! లింగరాజుగారు! తమకీవేళ సొమ్మందినది కాఁబోలును. నేను నాలుగుదినములనుండి తమకొఱకు నిరీక్షించి యున్నాను. ఏదైన దయచేయించినపక్షమున సెలవుదీసికొని వెళ్ళి పోయెదను.

లింగ—(అసూయతో) రానిమిత్త మెవరు నిన్ను నిరీక్షింపు



మన్నార. నీపనిమీద నీవుండి నాకొఱకున్నాననియెడవేమి? నీకు రూపాయలెవరు పోగుబోసికొని కూర్చున్నారు? ఈరూపాయి లెవరి సొమ్మని నీకియ్యను? ఊల్లోవాళ్ళ సొమ్మిచ్చినపక్షమున వాళ్లూర కుంటారా?

రామ—తప్పుదగ్గఱ లేకపోయిన పక్షమున మరెక్కడనైన బదులిప్పించండి. మీరు చెప్పిన యెడల నాకెవరుబడితేవారే యిస్తారు. రెండు నెలలోఁ దీర్చగలను.

లింగ—నాకెవరిస్తారు? నీవేలాటివాఁడవో నేను నాలాటి వాఁడనే ఏలినాటిశనిలాగునఁ బట్టుకొని వదలకుండ నున్నావేమి? దీనికి వేళాపాళాలేదూ? నీయవసరమే నీదా?

రామ—ఆదినమున పడవమునిఁగినపుడు మిమ్ములనే బ్రతికిం పఁగా నాకు బహుమానముఁ జేయుదునని ముక్తేశ్వరము రమ్మని నాడుగదా! నాలుగురూపాయలు బదులైన నియ్యలేరండి?

లింగ—నీవు నన్ను బ్రతికించినావా? శరీరమంత కాల్లకుక్క వలెఁ దెగఁగఱచి వదలిపెట్టినావు. ఆపుండ్లు నాలుగుమాసములవఱకు మానలేదు. ఒకనినొకఁడు బ్రదికింపఁ గలఁడా? చంపఁగలఁడా? దైవా నుగ్రహమున్నది. గనుక నేను బ్రతికినాను. నీకు బహుమాన మియ్య ఁడము నాకు విధిగాదు. దయాధర్మభిక్షము ఇస్తే యిస్తాను లేకపోతే లేదు.

రామ—ఆసంగతి నిదివఱకే చెప్పినపక్షమున నేను వెళ్ళి పోదునే. ఇన్నిదినములు నన్ను తేపు మాపని త్రిప్పట యెందుకు?

లింగ—నోటికి సుద్ది బద్ధము లేదేమి? నేను నిన్నుండమన్నా నా? సొమ్మండదని మొదటే చెప్పినాను. అమలాపురములో దొంగ వస్తువులమ్మి మాయూరు పాడుచెయ్యవలెనని వచ్చినావా? నిన్ను సొమ్మముతోనికి రానియ్యఁగూడదు. ఇంతంత బుద్ధులు నీకుండుటచేతనే

ధర్మరాజువంటి శరభరాజుగారు నిన్ను లేవగొట్టినారు. నేనొక దమ్మిడినైన నియ్యను. నాయంటికి నీవు రావలసినపనిలేదు నడునడు.

అని లింగరాజుగారు చెప్పగానే గుంప తయారై బెట్టుకొన్న రామచంద్రునకు, గోపవిచారము లొక్కసమయమునందే పుట్టెను. కాని కోపమును గనబఱచుట కది సమయముగోదు. కనుక తన స్వాధీనములోనున్న విచారమును మఱియొకమాటు తెచ్చుకొనెను. లింగరాజువంటి పరమవిశ్వాసఘాతకు, డెక్కడైన నుండునా? పడవ మునుగుటకు సిద్ధముగా నున్నప్పుడు తాను రామచంద్రు నెన్నివిధములఁ గాళ్ళుగడుపులు బట్టుకొని వేడుకొనెనో నేడన్నివిధముల దయాదాక్షిణ్యములు లేక కసరి కొట్టెను. అతని కేప్రకారముగ మనస్సు తాళెనో తెలియదు. రామచంద్రుఁడు తన కగుపడఁగానే యతనిని జ్ఞాపకము దెచ్చుకొనియు, లింగరా జెఱుఁగనివానివలెను, జ్ఞాపకము లేనివానివలెను నటింప నారంభించెను. తన ప్రాణము రక్షించిన రామచంద్రునకు, నాను బహుమానము లిత్తుననియు, దన యావదాస్తి నిచ్చినను ఋణముతీరదనియు, జెప్పి వానిని ముక్తేశ్వరము రమ్మని చెప్పిరి. లింగరాజు నాలుగురూపాయ లతనికి బదులైన నియ్యలేక యతిదీనముగ నున్న యాపిల్లవాని ననరానిమాటలని దరికి జేరకుండఁ గొట్టెను. లోకములో నిట్టి లింగరాజు లనేకులున్నాడు. ఆశ్చర్యమేల?

ఇట్లు నిర్విణ్ణమనస్కుడై యాశాభంగముచేత నాకస్మికదుఃఖము కలిగి పడవదాటుట కొకడబైబినలేక గోదావరి దగ్గఱ గూర్పుండి రామచంద్రుఁ డిట్లు విచారించెను.

“హా దైవమా! మాచిరాజు శ్రీరాములుగారి గర్భమునఁబుట్టి యాగర్భశ్రీమంతుడనైన నాకు రేవుపడవదాటుట కొక కానియైన లేకుండ జేసితివి. నేనొక్కడ పాదముబెట్టిన నక్కడ నిర్దామధామముగు

చున్నది, నాకునుగణమైన నేల కలుగఁ జేయవు? ఎన్నిదినము లన్న  
వస్త్రములు, లేకుండా బాధపడఁగలను? మాతండ్రిగారు వోయినది  
మొదలుకొని యీ వాటివఱకుఁ గష్టమే కానిసుఖమెఱుఁగను, నావంటి  
దిక్కు-మా లినవాఁడు ప్రపంచమునందెవ్వఁడు లేడు కడుపునొనున్న  
దుఃఖమునంతను జెప్పుకొందనున్న నిరుపార్వ్యముల బధువులన్న  
మాట లేదుగద! ఁజుశ్వరా! ఇప్పుటికైన నీకు నామీదఁ గసిదీర  
లేదొకాబోయి' అని కన్నీళ్ళు 'కాలువలుగట్ట నేడ్చుచు' మద కింత  
పాడుబ్రతుకు బ్రతుకుటకంటెఁ బ్రాణత్యాగము జేసికొనుట మంచి  
దని తనకష్టములంతముచేసికొనఁ దలంచి, దుఃఖతాపనముచేతః గల్గిన  
బాధ చల్లని మానదీగర్భమునందుఁ బ్రవేశించి తీర్చుకొన నిశ్చయిం  
చెను. అప్పుడు ప్రదోష కాలముగుటచేత ముక్తేశ్వరస్వామివారి యాల  
యమునకుఁ బోయి, యీశ్వరదర్శనముఁ జేసి కడపటిసారి యాదేవు  
నకు మనసుదీర మ్రొక్కి తనకువచ్చిన స్తవములన్నియుఁ బఠించి  
దేవున కెదురుగాఁ గూర్చుండి తాను గవిత్యము చెప్పఁగలవాడే  
కనుక తన దీనావస్థను దెలుపుకొనుచు నీక్రిందిపద్యములతో నీశ్వరుని  
స్తుతించెను.

చ. గడపితి నింతకాలమును ♦ గష్టచయంబుల నొందుచుంటి నీ  
పుడమిని మాతృగర్భమునఁ ♦ బుట్టినదాది సుఖంపలేదు నీ  
యడుగుల నాశ్రయించియింక ♦ నైనసుఖంపఁగఁగోరుచుంటి నా  
యెడ గరుణించి వేగముగ ♦ నీయవె మోక్షసుఖంబు నీశ్వరా!

చ. జనకుఁడందీరె నాకు నతి ♦ శైశవమందు గతిఁచే దల్లియున్  
మనమున నన్నుఁగూర్చి యణు ♦ మాత్రముపొక్కెడువారు లేరునే  
ననయము చేయిజాపుకొని ♦ యన్యథంచల నుండజాలనో  
యనఘ! కటాక్షముంచి వడి ♦ నంతము జేయవె కష్టజాలమున్.

ఆ. వె. అడుగరానివారి ♦ నడిగితి ద్రవ్యంబు  
చేయరానిపనులఁ జేసినాడ

నన్నవస్త్రములకు, † ననఘ! నన్న ఊమించి  
ముక్తినియవయ్యా † భక్తవరద.

ఈశ్వరా! నేనిదివఱ కనేకపాపములను జేసినాను. నన్నేగతి  
కంపినను భారము నీదే. ఈ దిక్కుమాలిన ప్రాణసంరక్షణకొఱ కనే  
కులకు బాధనిచ్చినాను. నేటితో నాకష్టములన్నియుఁ గట్టెక్కగలవు.  
కరుణించి నీసాన్నిధ్యమునుమాత్రము చేర్చుము. ఇదిగో నాచివర  
నమస్కారములందుకొను 'మని చేతులుజోడించి మ్రొక్కి మరల  
నాకష్టములన్నియు సత్ప్రవర్తనమువల్లగలిగినను నాకెన్నిజన్మముల  
కైన సత్ప్రవర్తన నే దయచేయుము. నాకనేకోపకారములను జేసిన  
రాజగోపాలమును రక్షింపుము' అని గుడివదలి గౌతమీనదియొడ్డునకు  
బోయి బలవన్మరణము పాపహేతువని యెఱిగియు దుఃఖముచేత నా  
మాట మఱచిపోయి వంశమునకుఁ దానొక్కడే కనుక తలదండ్రు  
లకు గడసారి తర్పణమువదలి, బట్ట బిగియఁగట్టుకొని, నడుమున కుత్త  
రీయమునుజుట్టి, జందెము మెడకుఁజుట్టి, నమస్కారముజేసి కంఠము  
లోతు నీళ్ళవరకును బోయెను. పోయి యక్కడనిలుచుండి యక్కడ  
నో తాటిపాకలోఁబుట్టి యతిసుకుమారముగాఁ బెరిగి రాజగోపాలు  
మేనమామయండను గొన్నాళ్ళుండి, యమలాపురమునకుఁ జదువు  
కొనుటకువచ్చి యపనిందపాలై ముక్తేశ్వరమువచ్చి గోదానరిలో  
బలవంతుగాఁ జచ్చుచున్న తన్నుగుఱించి విచారించి రాజగోపాల  
మును దలఁచుకొని, యొకమాటు నేడ్చి చూచి చూచి యింత నిండు  
ప్రాణము నెట్లు పోగొట్టుకొందునాయని భయపడి నాలుగడుగులు  
వెనుకకువచ్చి, చచ్చెడివానికి భయమెందుకని మరల లోతునకుఁ  
బోయి, యెవరును లేరుగదా యని నాలుగుమూలలు బారఁజూచి,  
కన్నుమూసికొని 'హాదేవా' యని గుభాలున లోతునీళ్ళలో జేతులు  
జోడించుకొని మునిగిపోయెను.

ఆతఁ డొకమాటు మునిగి యీతవచ్చిన వాఁడుగనుక వెంటనే నీళ్ళుద్రాగక తేలెను. అపు డొకమనుష్యుఁడు తడిగోచితో వచ్చి రామచంద్రుని జుట్టుపట్టుకొని మొలలోతు నీళ్ళవరకును దీసి కొనివచ్చి యక్కడ వానిని నిలువఁబెట్టి దాననును నిలుచుండెను. ఆతనిని జూచి రామచంద్రుఁడు నిర్భాంతపడి కొంతసేపటికి 'నీవెవ్వఁడ' వని యడుగఁగా నామనుష్యు డిట్లుచెప్పెను. "అయ్యా! నేను బల్లె వాళ్ళ చిన్నవాఁడను. నేనును మావాళ్ళు కొందఱును భద్రాచలము నుండి కలప తేప్పలుగట్టి నీలపల్లి తీసికొనిపోవుచున్నాము. గడియ ప్రొద్దువేళ మాపిల్లవాఁడు రేవులో నీతలాడుచుఁ జేతినున్న వెండి యంగరమును బాటవేసినాఁడు. రెండుగడియల క్రిందట నేను నీళ్ళలో మునిగి యా వస్తువునిమిత్త మడుగునఁ గూర్చుండి వెదకుచున్నాను ఇదిగో వస్తువు దొరికినది. నేను నీటిలోనుండి బయటికి వచ్చినప్పటికి మీరు తేలి మునుగుచున్నారు. తక్షణమే నేనువచ్చి జుట్టుపట్టు కొన్నాను. నావస్తువు దొరకుట కాకుండ బ్రాహ్మణుని బ్రతికించిన పుణ్యముకూడ దక్కినది బాబూ! నేను సెలవుదీసికొని తెప్పమీఁదకు వెళ్ళుతాను."

అని పల్లెవాఁడు చెప్పగాఁ దాను బలవంతముగా దగినట్లు వానితోఁ జెప్పక నీవు మంచివాఁడవు నాప్రాణ మీ దినమున రక్షించి నావు అని వానిని బాపి తానును మెల్లమెల్లగాఁ బట్టలార వేసికొని బ్రాహ్మణుని యింటికిఁబోవుచు నిట్లాలోచించుకొనెను. "నేను జచ్చి పోవుట దేవునకిష్టములేదు. నేనేదో గొప్ప యదృష్టమునకే బ్రతికి నాను. నేనిక జావను. నామీఁద దైవమునకు సంపూర్ణముగా నను గ్రహము గలదు అని విత్కించుకొని, బ్రాహ్మణుని యింటికిఁబోయిఁ పురుఁడు వెళ్ళిపోయినది గనుక వానితోఁగలసి భోజనముచేసి రేవు దాటుటకు సాములేదని యీతనితో జెప్పి కొంచెముసాము గల

దేమో యని సిగ్గుపడుచు నడిగెను. భూలోకమునం దవతరించిన కుచేలుఁడగు నాబ్రాహ్మణుఁడు గర్భదరిద్రుఁడగుటచేత సాములేక ప్రాతబిందె నొక కోమటివద్దఁ దాకట్టుబెట్టి పదునాలుగణాలు దెచ్చి రామచంద్రునకిచ్చి క్షమింపుమని వేడుకొనెను. ఉదయమున లేచి రామచంద్రుఁడు రేవుదాటి కోటిపల్లి వెళ్లెను. గోదావరిలోఁబడి తేలుటచేతఁ దనకష్టములనుండి దానును దేలినట్లు రామచంద్రునకుఁ దోచెను. కోటిపల్లి వెళ్ళి రామచంద్రుఁడు మహారాజుగారియొద్ద నేడైన నుద్యోగమును దెచ్చుకొనవలెనని యోచించెను. కోటిపల్లి శ్రీవిజయనగరపు మహారాజుగారిది. మహారాజుగారు రాజధాని యగు విజయనగరమునం దుండి యుద్యోగస్థుల మూలమునఁ గోటి పల్లిసంగతి యంతయుఁ దెలిసికొనుచు నప్పు డప్పుడా గ్రామము వత్తురు.

### ఎ ని మి ద న ప్ర క రణ ము

రామచంద్రుఁడు కోటిపల్లి వెళ్ళినపూట గుణములయందు రాజమ్మ కప్పగారుగా నుండఁదగిన యొక పూటకూటిపెద్దమ్మయింట భోజనముఁజేసెను. ఏలూరైన నొక చిన్నయుద్యోగమును సంపాదించు కొనవలెనని యతనికిష్టము గల్గియున్నది కాని తనకుద్యోగమునువిచ్చు వారును నిప్పించువారును లేరు. కోటిపల్లి పరగణాకు శ్రీవిజయనగరపు మహారాజుగా రధికారులు గనుక వారాపరగణాకు వచ్చిరి శంకర రావుగారిని బ్రధానోద్యోగస్థునిగా నేర్పఱచిరి. ఆయన సద్గుణగుంపన్ను డును, ధర్మకార్యవిరతుఁడును, బహుదనోపకారియునై మిక్కిలి కీర్తి గాంచెను. విజయనగర రాజ్యవిస్తారకులు, బ్రస్తుతపువిజయనగరపుకోట గట్టించినధన్యులునగుశ్రీవిజయ రామజగపతిమహారాజుగారాకాలమున

దేశమును ఒరిపాలించు చుండిరి. శంకరరావుగారు యధికారముక్రింద నున్నప్పుడు కొటిపల్లి పరగణా మిక్కిలి నభివృద్ధి నొందుచు వచ్చెను. రామచంద్రుడు శంకరరావుగారి దర్శనము జేయించుమని కచేరిలో నున్నయుద్యోగస్థులలోఁ గొందఱి నాశ్రయించి ప్రతిదినమును వారివీధి యరుగులమీఁద సర్వకాలములయందుఁ గూర్చుండు చుండెను గాని వారు మాటలతోనేగానిక్రియలతో నాతనిని సంఘోష పెట్టరైరి. తుద కేఁ బ్రాణమువిసిగి రామచంద్రుడు తానే స్వయముగా శంకరరావు గారిఁ జూడవలయునని యాలోచించి గుమ్మముదగ్గరఱకువచ్చిలోపలికి బోవుటకుఁ బ్రయత్నించెనుగాని గుమ్మముముందఱ వెండిబిళ్ళలను వేసి కొని పులితోలునుధరించిపూర్ణాధికారమును జరపుచున్న రాజభటుల నందుపేదపిల్లవానిని లోనికిఁ బోనియ్యరైరి. రాజభటుఁ డొకఁడు శంకర రావుగారు నిద్రించుచున్నారనియు, మఱియొకఁడు క్రొత్త మనుష్యుని రానిచ్చినపక్షమునఁ బంతులవారు కోపింతురనియు, వేఱొకఁడు పంతులవారు వ్యవహారము జూచుచున్నారనియుఁ జెప్పి యందఱు వాని నభ్యంతర పెట్టిరి. ఒకభటుఁడు రూపాయ దసకీచ్చినచో రామచంద్రుని లోపలికి. దీసికొనిపోదుననియు, మఱొకఁ డర్ధరూపాయనిచ్చినఁదీసికొని పోదుననియు వారందఱు బేరములనాడ నారంభించిరి. లంచముల నిచ్చి రామచంద్రుఁడు శంకరరావుగారి దర్శనము చేయుట కిష్టములేక గుమ్మముముందఱ నాల్గుదినములు పడియుండియుఁ దుదకతడు పంతుల వారిదర్శనము దొరకవందున విచారాక్రాంతుఁడై పూటకూటి యింటనుండుటచేతఁ దాను దెచ్చిన పదునాల్గణాలును వ్యయమయ్యెను. రామచంద్రుఁడు కొటిపల్లి గ్రామముఁ బ్రవేశించిన యయిదవదినము సాయంకాలమునందు శంకరరావుగారు కుడిభుజముమీఁద నెఱ్ఱని రుమాలు, నెడమ భుజముమీఁద నుప్పాడల్లోఁ బురమాయించి నేయించి చలువచేసిన సన్నని జరీయత్తరీయమును వైచికొని చేతిలో

వెండిసొన్నగల యొక నున్నది సన్నని పేపబెత్తమును బట్టుకొని టిక్కు  
 టిక్కుమని తొడుగుకొన్నముచ్చెలు ధ్వనిజేయ రాజభటుఁ డొకఁడు  
 ముందుగా నడచి యెదుట పచ్చుచున్న మార్గస్థుల నందఱి నొత్తిగించు  
 చుండ, నెవరితోడనో మాటలాడుచు గోదావరి యొడ్డునకుఁ జల్లగాలి  
 నిమిత్తమువచ్చిరి. సమయమును నిరీక్షించి రామచంద్రుఁడు పంతులు  
 గారివెంటనే వచ్చి యాయన దన్నెపు దిరిగినపుడు నమస్కరించెను  
 శంకరరావుగారును దిరిగి సమస్కరించి రామచంద్రుని వృత్తాంత  
 మడుగ నతఁ జామూలాగ్రముగాఁ దనచరిత్రమును వినిపించెను దానిని  
 శంకరరావుగా రొక చిత్రమయిన కథవలె విని యాశ్చర్యపడి రూపు  
 రేఖావిలాసములనుబట్టి యాతఁడొక గొప్పయింటివాడనియు, హృద  
 యమిచ్చి మాట్లాడుటచేత నతఁడు నిర్దోషియనియు, జూపులనుబట్టిచా  
 కచక్యముగలవాడనియు, దెలిసికొని తమకచేరియం దిరువది రూపా  
 యలపనియుండగా దాని నతని కిచ్చిరి. ముత్యాలకోవవలెనున్న య  
 తనివ్రాతయు, బనియందు శ్రద్ధయు, బైయధికారులయందు గలిగిన వి  
 ధేయతను శంకరరావుగారికి రామచంద్రునియందు నయగలిగించెను,  
 తనపని నతివేగము ముగించుకొని రామచంద్రుఁడు కచ్చేరీగా నున్న  
 మందమతులయొక్కఁడు, సోమరిపోతులయొక్కయు, బనులు గూడఁ  
 జేసి పెట్టినాగెను. శంకర రావుగారుతప్ప కచ్చేరీగా నున్న యుద్యోగస్థులం  
 దఱును లంచగొందులయు ప్రజలను గ్రహములవలె బీకుకొని  
 తినుటచేత రామచంద్రునికా కార్యమయిష్ట మగుటచేత లంచముల  
 గ్రహించువారిని మందలించుచు బాధపడ నచ్చు బీదకాపులకు సహా  
 యముజేయుచు, నాతడు జనసమ్మతమైన పురుషుఁ డయ్యెను. శం  
 కరరావుగారికి దరువాత యుద్యోగస్థుఁడు దామరాజు పద్మనాభము  
 గారు, శంకర రావుగారికి నెలకు రెండువందల యేబది రూపాలజీతము  
 పద్మనాభముగారికి నెలకు నూటయేబది రూపాయలజీతమున్నను



వతెడు లంచగొండులకెల్ల నగ్రగణ్యుడై, తనకుఁ గావలసినన్ని లంచములను గ్రహించుచు, గింది యుద్యోగస్థుల కిప్పించుచు, భార్య మెడలో నగలు దిగవేసి లక్ష్మీతోఁ దులఁదూగుచున్నందున, రామచంద్రుఁడు లంచములపేరయిన వినఁడుగనుక వారికందఱుకు బరమ శత్రునై యుండెను. దేశముననున్న కాపులందఱును, దమయిండ్ల కర్మాదులఁ జేయించి యాచించు బ్రాహ్మణుల నెట్లో స్వల్పదానములచేతఁ దృప్తిపఱచుచుండిరిగాని, తమయిండ్ల కెన్నడును రాక మాటిమాటికిఁ బాదపూజలు దెచ్చుని పత్రికల సంపుచు, దమ కుపవాసవ్రతము నేర్చుచు గచ్చేరిలోనున్న యీబ్రాహ్మణోత్తముల సంతో ధనమిచ్చి పూజించియు, వారి యనుగ్రహపాత్రులుగాకయే యుండిరి. ఈ కారణములచేత రామచంద్రుఁడు చిన్న యుద్యోగస్థుఁడయ్యు, దనకంటె ననేకరెట్లెక్కువ జీతముగల గొప్ప యుద్యోగస్థులకుఁగూడ బక్కలో బల్లెమై తనపేరు చెప్పినమాత్రమున వారు భయపడునట్లు ప్రవర్తించు చుండెను. తక్కువవాఁడైనను సన్మార్గుడు గొప్పవాఁడైన దుష్టునకు భయపేతు వేకదా? రామచంద్రుఁడా యుద్యోగములోఁ బ్రవేశించిన యాఱుమాసములకే శంకరరావుగారతనికి ముప్పది రూపాయలపని నిచ్చిరి. రామచంద్రుఁ డెప్పుడును దురదృష్టవంతుఁడై కనుక నింతలో మహారాజుగారు శంకరరావుగారిని నాలుగువందల రూపాయల జీతముమీఁద విజయనగరమునకు రమ్మని యుత్తరువుజేసిరి. శంకరరావుగారు వెంటనే ప్రయాణమై శ్రీమహారాజుగారితో రామచంద్రుని సత్ప్రవర్తనాదులఁగూర్చి విన్నవించుమనియు, ద్వారలో నీతని నభివృద్ధికిఁ దెత్తుమనియు వాగ్దానముఁజేసి వెళ్ళిరి. ప్రాపకులు వెళ్ళిపోవుచున్నందునను మిగిలినవారు దనకు శత్రువు లగుటను రామచంద్రునకు శంకరరావుగారి పోకడ విచారముగా నుండెను. లంచగొండుల కంకుశమువలెనున్న శంకరరావుగారు వెళ్ళిపోయినందులకు సంతోషించుచున్న చిన్న యుద్యోగస్థుల యదృ

ష్టముననో రామచంద్రుని మరదృష్టవశముననో శంకరరావుగారి యద్యోగము పద్మనాభముగారికయ్యెను. పద్మనాభముగారు క్రొత్త యధికారమును వహింపఁగానే రామచంద్రునియందుఁ గ్రోధమును గూడ వహించి యతఁడు చక్కగాఁ బనిచేయుచున్నను సోమరి యనియు, నవిధేయుఁడనియు, బెంకెవాఁడనియు, వ్రాసినదెల్లఁ దప్ప నియుఁ దిట్టుచు మహారాజుగారి కీస్సంగతిఁ దెలియఁజేతునని బెడ రించుచు, జీతముతో సగము గుణహాలక్రిందనే తగ్గించుచు నానా ఖోభలఁ బెట్టసాగెను. రామచంద్రుఁడును దైవముమీఁద భారము వేసి ధర్మమే జయించునని శాంతించి యూరకుండెను.

అక్కడ నమలాపురములో రామచంద్రుఁ డెందులోనో దిగి ప్రాణహత్య జేసికొనినవాఁడని యందఱు ననుకొనిరి. కృష్ణవేణమ్మ దన కుమారుని నిమిత్తమే విచారించినట్లు విచారించెను. శరభరాజు గారును దనమూలమున నిష్కారణముగ బ్రాహ్మణహత్య తటస్థ మయినదని విచారించి సోమావధానుల నడిగి కొన్నిజపములు చేయించి దోషశాంతిని జేసికొనుచుండెను. రాజగోపాల మారహస్య మెఱిగినవాఁడే కనుక తానునుగూడ విచారించినట్లు నటించెనేకాని నిజముగా దుఃఖింపలేదు. తల్లిదండ్రుల కావర్తమానము నెఱుంగ జేయునులేదు. వేంకటరత్నము బ్రహ్మానంద భరితుఁ డయి తన కింద్రాధిపత్యము వచ్చినట్లుండెను. పార్వతికి వేఱుసంబంధములు వచ్చెను. పార్వతి వివాహపునూట జ్ఞాపకమైనపుడెల్ల శరభరాజు గారు రామచంద్రుని మరణమునకు దాను కారకుండని విచారించు చుండెను. గ్రామములోని వారందఱు శరభరాజుగారితో నప్పు డప్పుడు రామచంద్రుని విషయమై మాటలాడుచు నతఁడు మహా సద్గుణుఁ డనియు, వానిని వెళ్ళగొట్టినందున వారికిఁ బాపము గల దనియుఁ జెప్పుచు వచ్చినందుల శరభరాజుగారికి రామచంద్రుని

వెడలఁగొట్టినందులకుఁ గొంచెము విచారము కలుగుచుండెనుగాని యాయన కనుమానము సంపూర్ణముగా నివారణకాలేదు. ఒకనాఁడు శరభరాజుగారును, జాకలివాఁడును గలసి రాత్రిజామైనతరువాత దొడ్డవర మత్యావశ్యకరమైన పనిమీఁదఁ బోవుచుండఁ ద్రోవలో నొక నూలుగజముల దూరమున నొక వివాద వినఁబడెను. ఆరాత్రి వేళ చీకటిలోఁ గలహమాడుచున్నవా రెవరో తెలుసుకొనవలెనని శరభరాజుగారు కొంచెమాగిరి. వివాదపడుచున్న మనుష్యు లిద్దఱును శరభరాజుగారినిగాని చాకలివానినిగానిచూడక తమకదివఱకు జరుగు చున్న కలహమును మానరయిరి. శరభరాజుగారు వెళ్ళి యక్కడ నిలుచున్న తరువాత నాపురుషులక్లిట్లు వివాదము జరిగెను.

ప్రథముడు—అంతకోపము గలవాఁడవైనపక్షమున నాభాగము నాకు బార వేయరాదా? ఎంతన్యాయమో యంత నాకిచ్చివేయి.

రెండవవాఁడు—నీకియ్యవలసినదేమో నేనిదివఱకే యిచ్చి నాను నాదగ్గర నిప్పుడేమియు లేదు. నే నిప్పుడు వీధిలోనికి వెళ్ళుట లేదు. నాకాలు తెగ వాచినది. అడుగుదీసి యడుగుబెట్టలేక యింక లక్షణా యని నేనేడ్చుచున్నాను.

ప్రథ—అవసరములు దీరినవికదా? ఏరు దాటి తెప్పదగులఁ బెట్టినావు. కావలసినంత నీచేతఁ జిక్కినదికదా? నీవెన్ని యాటలనైన నాడెదవు. నాజుట్టు నీచేతిలో నున్నదిగనుక నీవీలాగునఁ జేసినావు.

రెండ—(కోపముతో) నీవు నాకు జేసిన సహాయము లేమిటి? నేనుచేసిన ద్రోహములేమిటి? ఆవేళ వస్తువులమ్ముగా వచ్చిన సొమ్ములోఁ జాతిక రూపాయలు పుచ్చుకొంటివి? అంతకంటె నీకెక్కువ యేలాగున రాగలదు?

ప్రథ—ఛీ! నోరు ముయ్యి; అమ్మినవాని కేబది, నీకేబది నా కేబది యని కాదా మొదట నేర్పఱచుకొన్నది. తక్కిన పాతిక నా

కియ్యనక్కర లేదా? కష్టపడి యమ్మి నానాబాధలు పడ్డవాళ్ళము మేమును, బయటనుండి కష్టపెత్తనముజేసి యెక్కవలాభమును గొట్టేవాడవు నీవూనా?

రెండ—దెగనీల్లుతావేమి. పొట్టకూటికి శరీర విధవవు నీ కియ్యను. నీయబ్బతో, జెప్పకో, మెత్తమెత్తగా నూరుకొన్నందుకా వేషములు వేస్తావు. నీవేషములు నాదగ్గట తీసిపెట్టు.

ప్రథ—నీబెదరింపులు నాదగ్గటకావు. బ్రహ్మచారి విధవవు. నీవీలాగే గొంతుక కోస్తావని నేనప్పుడే యనుకొన్నాను. నీమాటలు నమ్మి నిష్కారణముగ నేను రామచంద్రునితో విరోధము దెచ్చుకొని యేమియెఱుంగని పిల్లవానిని నానాహింసలు పెట్టినాను. తమ్ముంట్లు నీవే తీసికొన్నావు. నీవు, నేను భోగముదాని కొంప, ద్రవ్వినాము. ఇంతదిక్కుమాలిన బుద్ధులున్నవి కనుకనే పాము గఱచినది.

రెండ—నీవుమాత్ర మెన్నిపాములు గఱవకుండ చాటగలవు. ఇల్లులుకఁగానే పండుగకాలేదు. నీవు నన్నాక్షేపింప నక్కఱలేదు. నా కంటె నీవు రెండాకులెక్కువ చదివినావు. మంత్రిప్రగడచారి వంశ మునఁ జెడబుట్టినావు. నీమూలమున శరభరాజుగారు దలయెత్తికొని తిరుగడములేదు.

ప్రథ—నీయంత దుర్మార్గుడను గానులే. ఇంట జూదమొకటి పెట్టి యందఱి నింటికి బిలిచి కొంపలు దీయడములేదు. కూచిమంచి వారంతా యగ్రహారములు గట్టించి కీర్తి సంపాదించుచున్నార. నీవు బ్రహ్మచారినై లోకము తగులబెట్టు చున్నావు. సిగ్గులేక యింక మాటాడవలెనా?

రెండ—బ్రహ్మచారినై నను నీవలె ముండ నుంచుకొని దాని చేతికూడు దినుటలేదు. ఆబ్రాహ్మణ ముండాకొడకా! నోరు ముయ్యి సిగ్గులేదేమి?

ప్రథ—నాముండజోలి నీకెందుకు? దానిసంగతి నీవెత్తకు. ఏమయిన నన్నను రామచంద్రుని యుసురుగొట్టి చచ్చిపోతావు.

రెండ—నేను తమ్ముంట్లు దీసికొన్నాను. నీవు దొంగవస్తువు లమ్మించినావు.

ప్రథ—ఘానిమేనమామ చచ్చినాడని దొంగవర్తమానము జెప్పించిన మహానుభావుడవు నీవేకాదూ? నేనాలాటిపనులుచేయలేదు.

రెండ—ఛీ, విధవవు. చెప్పదీసికొని చెంపలు పగులగొట్టుతాను.

ప్రథ—కొట్టకపోతే నీవు బ్రాహ్మణుడవుగావు, ఏదీకొట్టు.

రెండ—పాముగఱచినప్పటినుండి నాకాలువాచి కదలనీయడములేదు. అందుచేత లేవలేనుగాని లేకపోతే నిన్నీ వేళ చంపివేతును విధవా.

ప్రథ—ఆపని నేనేచేస్తాను చూడు (అని కఱ్ఱతోగొట్టును)

రెండ—ఆ, ఆ, కొట్టు కొట్టు! అని చేతులడ్డము పెట్టుకొనుచు నీలాగు దొడ్లుతోవవచ్చినదేమిరా, నీసంకటము కుదర్చగలనులే.

ఇట్లాపురుషులిద్దఱు నొకరిరహస్యము లొకరుబయటబెట్టుకొనుచు, గలహమాడుచుండగా శరభరాజుగా రామాటలువిని యందులో నొకడు వేంకటరత్నమనియు, రెండవవాడు శోభనాచలమనియు, గంఠధ్వనినిబట్టి యానపాలుపట్టి చాకలివానితోగూడ వారి యెదుటకు బోయి నిలచిరి. ఎదుటనిలచిన శరభరాజుగారిని జూచి వేంకటరత్నమును, శోభనాచలమును భయవిస్మయములతో, గదలలేకపోయిరి. అప్పుడు శరభరాజుగారు వారితో నిట్లు మాటాడిరి.

శర—ఏమిరా వేంకటరత్నము! ఈ వివాదమేమిటి? నీకు శోభనాచలమెందుకు సొమ్మియ్యవలెను? నీకును శోభనాచలమునకును గల వ్యవహారమేమిటి?

వేంక—(తలవంచుకొని యూరకొన్నాడు)

శర—ఓరీ మర్కాడ్లుడా! నీ వేనో నమ్మకముగలవాడ వనియు నాకుఁ బ్రతిష్ఠఁ దెత్తుననియు నేననుకొన్నాను నత్పురుషు డయిన రామచంద్రుని కూటిఁగొ మమ్ముబోసిన మహానుభావుడవు. నీవేనా? నూ మంత్రప్రగడవారి వంశమునఁ దప్పుబుట్టివావురా? నీ మాటలను నమ్మి నిష్కారముగా రామచంద్రుని లేవగొట్టివాను. ఆతని మనస్సెంత తోభపడినదో? మేనమామ చచ్చివాడని దొంగ వర్తనూన మతనికిజెప్పి వానిచే దొంగవస్తువులనమ్మించి యాసామ్ము మీరు పంచుకొన్నారా? అవురా? ఎంతవాడవురా? ఛండాలుడా!

(శోభనాచలముతో) “ఏమయ్యా, నీకుబుద్ధిలేదు అభము శుభము నెఱుంగని కుట్టవాని తమ్మంట్లు నపహరించుటకు నీకు జేతు లేలాగు వచ్చినవయ్యా! పాముగఱచి బాధపడుచున్నావు నీకిప్పటి కైన సిగ్గురాలేదూ? మీరిద్దఱు మేకతోలును గప్పుకొన్న పెద్ద పులులుగదా!

శోభ—(శరభరాజుగారి కాళ్ళమీదఁబడి) “అయ్యా! రామ చంద్రుని సమస్తవిధముల భంగపఱచినాము. ఈ వేంకటరత్నమును నేనును గలసి చేయరాని పాపములన్నియుఁ జేసినాము. తమరు తమించినట్లయిన నింకొక్క సంగతినిగూడఁ జెప్పెదను. తమ పిల్ల వాని వస్తువులు—”

శర—(ఆశ్చర్యముతో మాటకడ్డమువచ్చి) అవితీసి కుట్టవాని నోట గుడ్డలు కుక్కివారు మీరే! అయ్యో! ఇంక మిమ్ము బ్రతుక నీయగూడదు. మీరు లోకములను మ్రింగివేయఁగలరు. ఎంతవాళ్ళ యిన నవుదురురామీదు! అన్నా! వేంకటరత్నము! మాయంటనుండి మా కుట్టవానిచే చంపఁదలచుకొన్నావా? ఛీ! నామెదుటనుండి లేచిపో. నీమొగమును జూడఁగూడదు?

వేంక — (వచ్చుచు) అందులో నేనేమి యెఱుగనండీ. మీ పాదములసాక్షి'

శోభ — అయ్యా మీ నరసింహముయొక్క వస్తువులు నేనునుమ టియొక్కయును గలసి తీసికొము వేంకటరత్న మందులో నేమియు నెఱుగడు. నావంటి మహాపాతకు డెక్కడను లేడు నేను రామ చంద్రుని గొట్టాటకు వెళ్ళుచుండగా ముక్తేశ్వరము' తోవలో నన్ను పాము కలువినది. నేను రోగముచేత దీసికొనుచున్నాను. నాకు బుద్ధి వచ్చినది. ఇంక నే బ్రతుకను నన్ను తమించండి చాకభయమిచ్చిన దాక మీ కాళ్ళు వదలను.

శర — ఓరీ వేంకటరత్నము! మాయించునుండి లేచిపో. రామచంద్రుడు చచ్చిపోయినాడుగదా! నీమూలమున నాకు బ్రాహ్మణహత్య కూడ వచ్చినది.

వేంక — అతడు కొటిపల్లిలో నున్నాడట. చచ్చిపోలేదు.

శర — ఇంక నాతో మీరు మాటలాడవద్దు. పోండి.

అని శరభ రాజుగారు ప్రమాణమును మానుకొని గ్రామము నకు దిరిగివచ్చి యింట నందఱితో నాసంగతి జెప్పగా వారందఱు ను నిజము నేటికీ దెలిసిందికదాయని సంతోషించిరి. రాజగోపాలము పరవశత్వము జేందెను. శరభ రాజుగారు బ్రాహ్మణులను తోభపెట్టుట సంపన్న గృహస్తులకు తేనుముగాదని యోచించి శోభనాచలము ను వేంకటరత్నమును తమించిరి కాని తిన్నగా విచారింపకుండ రామచంద్రుని తోభపెట్టినందులకు బరిపరి విధముల నొచ్చుకొనుచు బళ్ళాత్తాపమును జెందిరి. మఱునాడుదయమున లేచి సోమావధానులను బిలిపించి, పార్వతిని రామచంద్రునకిచ్చి వివాహము జేతున నియు, ముహూర్తమును బెట్టునునియు జెప్పిమంచిలగ్నమును బెట్టించి, రాజగోపాలము శరభ రాజుగారు, సోమావధానులును గలసి రామ

చంద్రులతో నీసంగతిఁ జెప్పకొనుటకు మధ్యాహ్నము బయలుదేటి  
గోటిపల్లి వెళ్ళిరి.

శంకరరావుగారు విజయనగరమునకుఁ పోవుటవలన నేఁబది  
రూపాయలపని కచ్చేరిలో నూరకయున్నందున నాపని రామచంద్రున  
కునియ్యఁగూడదని పద్మరాభముగారు వ్రాసినను శంకరరావుగారి సా  
హాయ్యముచేత నది రామచంద్రున కేయయ్యెను అపని యాతనికైన  
నెలదినములకుఁ గోటిపల్లిపరగణాయందుఁ గొన్ని దొందరులు గలిగి  
నందునఁ దన్నివారణార్థము మహారాజుగారు శంకరరావుగారి నక్క  
డకంపిరి. ఆయనవచ్చినతోడనే వ్యవహారము లన్నియుఁ జక్కఁబడె  
ను ఆయన నాల్గు మాసములక్కడనుండిరి. క్రమక్రమముగా శంకర  
రావుగారికిని, రామచంద్రునకును బరస్పరానురాగ మభివృద్ధిజేందెను  
శరభరాజుగారును, రాజగోపాలమును సోమావధానులును, వచ్చి రా  
మచంద్రుని యిల్లు తెలుసు కొనియతనియెదుట రాగావారినిజూడగానే  
రామచంద్రుడాశ్చర్యపడెను. తరువాత వారినందఱురామచంద్రుఁడు  
మర్యాదచేసెను. ఒకరి యోగక్షేమముల నొక రడిగిన వెనుక వారి  
ల్లు మాటాడిరి.

శర—రామచంద్రుడూ! నీకు నేను మహాపకారమును జేసి  
నాను. నీవెట్లు మాయలోఁబడినావో నేనును నట్లే పడినాను. నన్ను  
నీవు తమింపవలెను.

రామ—మీరింతమాట సెలవియ్యవద్దు, మీరు పొరబడి  
నారు. మీరదివరకుఁ జేసిన యుపకారమును నేను మఱవను. ఇదియెల్ల  
మీచలవేకవా?

శర—నేను మూపార్వతిని నీకిచ్చి వివాహము జేసెదను. వివా  
హమీవేళకుసరిగ్గా నెలయున్నది. ఉభయులకుఁ గావలసిన సొమ్మం  
తయు నేనే వ్యయముచేసెదను మీబంధువుల నందఱి నీలోగాఁ బిలిచి



మాబంధువులకు శుభలేఖలు వ్రాసిపంపెదను. అప్పటికి నీవు సెలవు బుచ్చుకొని రావలెను. పాలకిగూడ నక్కడనే కుదుర్చుకొనుచుతాను. మేమింకఁ బ్రయత్నములు చేసికొంటాము.

రామ—మాపినతండ్రీని, మా మేనమామను బిలువవలసినది. అంతకంటె నాకు బంధువులు లేరు.

రాజ—రామచంద్రుడా! శోభనాచలమును, వేంకటరత్నమును దమలోదాము కలనామాడి యొకరి రహస్యముల నొకరు బయలుపెట్టుకొనిరి. అది మాబాబయ్య విన్నాడు. నిజము నేటికిఁ దెలిసినది. వేంకటరత్నమును లేవఁగొట్టినారు.

రామ—దైవానుగ్రహమున్నది కనుక నిట్లయినది.

ఇట్లు వివాహము నిశ్చయించి యారాత్రి వారందఱు నక్కడ నుండి రామచంద్రుడు శరభరాజుగారిని శంకరరావుగారి యొద్దకుఁ దీసికొనిపోయి దర్శనము చేయించి యీకాలపు విశ్వాసఘాతుకుల వలెఁ గాక తానుద్యోగము చేయుచున్నను బూర్వము శరభరాజుగారి యింట దానున్నను జెప్పకొనుట కభిమానములేక నాయన తనకుఁ జేసిన మహోపకారముల నెల్ల నుగ్గడించి శరభరాజుగారి గుణములను దగునట్లు శ్లాఘించెను. వారందఱును మఱునాడు ప్రయాణమైపోయిరి. రామచంద్రుడు వివాహమునిమిత్త మొక మాసము సెలవిమ్మని యడిగెను. పద్మనాభముగారు వీలులేదని యుత్తరువుజేసిరి. ఈవర్తమానము రామచంద్రుడు శంకరరావుగారితోఁ జెప్పఁగా నాయన పద్మనాభముగారిని జీవాల్లుపెట్టి సెలవు యిప్పించిరి. వివాహ మొకవారమున్నదనఁగా రామచంద్రుఁ డొక నాడు వీధియరుగుమీఁదఁ గూర్చుండగా నతని పినతండ్రీ జగన్నాథమువచ్చి కూర్చుండి రామచంద్రునితో నిట్లు చెప్పెను. “నాయనా! విన్నవా! జరిగినసంగతి. శరభరాజుగారు నీకుఁ దనకొమార్తె నిత్తు

నని ముహూర్తముఁ బెట్టించి మమ్ముల నందఱిని బిలిచి తిరిగి నాలుగు దినముల క్రిందట వేరే క్రొత్త సంబంధము నిశ్చయించుకొన్నారట! మన సంబంధముకంటె గొప్పది తెచ్చుకొన్నారు. వెయ్యిరూపాయలు వరదక్షిణకూడ నిచ్చినారట. గొప్పవాడు గనుక చెల్లినది. మన మీలాటిపనిఁ జేసినపక్షమున సాటివాళ్ళు తాటియాకులు గట్టుదురు. వారి నెవరు నోరెత్తి మాటలన లేకపోయినారు. గొప్పవాళ్ళందఱికి వినాశకాల మీలాగే యుండును. చూడు వారుచేసిన నగుబాటుపని.

రామ—(విస్మయముతో) శరభ రాజుగా రాలాటిపనిఁ జేయుదురా?

జగ—చేయకేమి? ఆయనపై కాలాగగపడునేకాని లోపల విషము. నీవు నీచుఁడవట. ఆశరభరాజుగారికి నీకియ్యవలెనని యున్నది. కాని, నీచపుసంబంధమని బంధువు లందఱు నాక్షేపించినారట. అందుచేత నీకు వేతొక సంబంధము గుదిర్చినాను. నీకిష్టమున్నపక్షమున జేసికొనవచ్చును.

రామ—నీవే పెద్దవాఁడవు. నీకిష్టమైన సంబంధము దీసికొనిరా.

జగ—కపి లేళ్ళరపురములో మనవారున్నారు? వారు శరభ రాజుగారికన్న గొప్పవాళ్ళు. సంవత్సరమునకు నాలుగువేల రూపాయలు వారికి భూములమీఁద వచ్చును. పిల్లమరకతమువంటిది. పెమ్మ రాజు ప్రసాదరాయుడుగారి కుమార్తె. నీమంచియోగ్యతను జూచి నీకుఁ బిల్లనియ్యవలెనని వారికున్నది. ఆయన మిక్కిలి మంచివాడు. ఆయన వారముదినములలో నిక్కడికివచ్చి నిన్నుఁజూచి ముహూర్తము నిశ్చయించుకొందురు.

రామ—గొప్పవారిని నమ్మగూడదు. చెప్పెడుమాట యొకటి చేసెడిదొకటి.

జగన్నాథ మీవ ర్తమానమంతయు రామచంద్రునితో జెప్పి మఱునాఁడు వెళ్ళిపోయెను. శరభరాజుగారు వేటుసంబంధము గుఱు ద్దుకొనుటచేత రామచంద్రుండు మునుపటి ముహూర్తమునకు నమ లాపురము వెళ్ళలేదు. జగన్నాథముగారు వెళ్ళిన పదిదినముల కొక నాటిరేయిపండ్రెండుగురుబోయిలపాలకి నెక్కి యొక కాగడా వేయించు కొనిమంచిబట్టలుధరించుకొని పెమ్మరాజుప్రసాదరాయఁడుగారువచ్చిరి. రామచంద్రుఁ డాయన కెదురుగాబోయితిసికొనివచ్చిమర్యాద జేసెను. ఆయనతోఁగూడ నొకబ్రాహ్మణుఁడు పసుపు, కుంకుమ, పండ్లు చాకలి వానిచేతఁ దెప్పించి యచట బెట్టెను.

ప్రసా—అబ్బాయీ! మీపినతండ్రిగారు వచ్చి నీతో మాట లాడినారా?

రామ—గంగతులన్నియుఁ దెలిసినవి, ఆయనవచ్చినాడు.

ప్రసా—వివాహమిప్పటికాఱున్నొక్కదినమున్నది. సిద్ధముగా నుండు. మాపిల్ల చిన్నతనమందు జబ్బుపడినప్పుడు మేము వేంకటేశ్వర సాన్నిధ్యమందు వివాహముచేయుదమని మ్రొక్కుకొన్నాము. అందు చేత వాడపల్లెలో నీకార్యము చేయఁదలఁచుకొన్నాను. ఒకనాటి పెండ్లియని సందేహింపఁకుమనిచెప్పి బ్రాహ్మణుఁడు తెచ్చినపసుపు కుంకుమ రామచంద్రునకిప్పించెను. బోయిలు సవారిదీసికొని వెళ్ళి పోయిరి. బ్రాహ్మణుఁడును వారిలో నెల్లెను. ప్రసాదరాయఁడుగార క్కడ మఱునాఁడుండిరి; ఆదినమున నాలుగుగడియల ప్రొద్దెక్కిన తరువాత రామచంద్రుఁడును, ప్రసాదరాయఁడుగారు మాటలాడు చుండఁగా రాజగోపాలమువచ్చి రామచంద్రునితో నీ ప్రకారము కఠినముగ మాటాడెను.

రాజ—ఏమోయి రామచంద్రుడా! పదివైన నియోగుల యింటఁబుట్టినావుగదా! నీవీలాటిబుద్ధులెక్కడ నేర్చుకున్నావు? నీకు

మాసంబంధ మిష్టమున్నయెడల రావలెను, ఇష్టము లేనిపక్షమున రామని స్పష్టముగా జెప్పవలెను. నీమాత్రము పెండ్లికొడుకు మాకు, గుదురకపోడు, మొదట వస్తానని చెప్పి ముహూర్తము బెట్టించి రాక మోసముచేయు, దలచుకొన్నావా? నలుగురుబంధువులలో నగుబాటు వచ్చి తలయెత్తికొనలేకపోయినాము. ముహూర్తము దాటినతరువాత నీవు రావని మీపినతండ్రిగారు సెప్పినారు. ఆమాట మొదటమాత్రో, జెప్పక పోయినారా?

ఆమాటలకు రామచంద్రుడు డాశ్చర్యపడుచుండగా బ్రసాద రాయుడుగారు తొందరపడ నారంభించిరి. ఇంతలో శంకరరావుగారు గుమ్మముముందటికివచ్చి “కామయ్యా! ఇక్కడేనా” యని యడిగెను.

కామ—“ఇక్కడేనండి అడుగో దిక్కుమాలిన ముండకొడుకు నాకొంప, దీసినాడు” అని యరచెను.

శంక—కామయ్యా! తొందర పడకు సంగతియంతయు జెప్పు.

కామ—అయ్యా! ఆకూర్చున్నవాడు నాకుమార్తె నెత్తుకొని పోయి రామచంద్రునకిచ్చి దొంగతనముగా వాడపల్లెలో, పెండ్లి చేయదలచుకొన్నాడు. ఈ దుర్మార్గుడు దినమున కొక్క వేషము వేసికొని లోకమును మోసము చేయుచుండెను.

శంక—అతని జెవులనున్న తమ్మంట్లు మాతమ్మని చెవుల నుండెడివని తోచుచున్నది.

రాజ—ఓయీ ప్రసాదరాయడా! నీసంగతి యంతయు జెప్పు. నిన్ను తక్కువశిక్షతో బోసిత్తుము. లేని పక్షమున నీపాట్లు నీవనుభవింపగలవు.

ప్రసా—అయ్యా! నన్ను క్షమింపవలెను. నేటికి నేను దొరకి నాను; మాది నిడదవోలు కాపురము. నాపేరు, చామర్తి జనార్దనము.

• రామ—అయ్యా! ఇతని పేరుయొక్క పొడియక్షరములన్న దుమాలు మాకుదొరికినది దానిమీఁదఁ ‘చా. జ’ యని యున్నది.

శంక—అతని వృత్తాంతము నంతను జెప్పనిండు.

ప్రసా—నేను చిన్నతనమునందె పితృత్వాత్మమగు ద్రవ్యమంత యు జూదమునందు వ్యయపెట్టి జోగి నై యమలాపురము ప్రవేశించి క్షూచిమంచి శోభనాచలమునకు స్నేహితుఁడనై యనేక పాపములను చేసినాను. శోభనాచలముయొక్కయు, వేంకటగర్భము యొక్కయు బ్రోత్సాహముచేతఁ గర్రా రామయ్యయను పేరుబెట్టుకొని యీ రామచంద్రుని మేనమామ చచ్చినాఁడని దొంగవర్తమానమును జెప్పినాను. దేశిరాజు సూర్యనారాయణ యను పేరుబెట్టుకొని యిత్తడి కంటెను, గాజురాయివేసిన యిత్తడి యుంగరమును రామ చంద్రున కిచ్చి బంగారపు వస్తువులని యమ్మించినాను. శరభరాజు గారి రెండవకుమారుని నగలన్నియు నేను, శోభనాచలము, దీసికొని పిల్లవానినోట గుడ్డలుకుక్కిరాము. తరువాత నాకును వారికిని వివాద మువచ్చినది. ఇప్పుడు రామచంద్రుని పినతండ్రి జగన్నాథము నాయొద్దకువచ్చి రామచంద్రునకు శరభరాజుగారి సంబంధము వచ్చుట కోర్వఁజాలక యాపెండ్లిఁ జెడఁగొట్టి బీదపిల్లను జేయుమని నన్ను వేడుకొన్నాడు. కాబట్టి నేనీవిధముగా నీబ్రాహ్మణుని కుమార్తెను దొంగిలించుకొని రామచంద్రునకుఁ బెండ్లిచేయఁ దలంచుకొన్నాను. నేటికి మీచేతఁ జిక్కినాను.

శంక—నిన్ను వదలరాదు. ఏమోయి వీరాస్వామి! ఈతనిని బట్టుకొని సంకెళ్ళు వేయండి.

అని సంకెళ్ళు వేయించి చామర్తి జనార్దనమ్మును విజయనగర మంపించెను. అక్కడ మహారాజుగా రతనికి నాలుగు సంవత్సరములు ఛైతన్యములో నుండునట్లు శిక్షవిధించిరి.

అందఱు నాదినమున నిండ్లకుబోయిరి. మఱునాఁడు శంకర రావుగారు వచ్చి రామచంద్రునితో నిట్లనిరి. 'అబ్బాయి! నీకు నా కుమార్తె నిచ్చి వివాహము జేయవలెనని యున్నది. నీకుఁ జేసికొనుట కేమైన నభ్యంతరమున్నదా? మాపిల్లను జేసికొన్న యెడల నీవు మిగుల నభివృద్ధిని జెందగలవు సుమీ' యని చెప్పగానే రామచంద్రుఁడు 'మీరు నన్ను క్షమించవలెను. నేనిదివరకే శరభరాజుగారి కుమార్తెను జేసికొనుటకు నిశ్చయించుకొన్నాను. మధ్య నీజన్మాదు వచ్చి యంతరాయము గల్పించినాఁడు. కాని యీపాటికి వివాహము యియుండును కాని మన నియోగులలో నెల్ల మంత్రప్రగడవారు మిక్కిలి గొప్పవారు. శరభరాజుగారికి సంవత్సరమునకు మూడువేల రూపాయలు వచ్చును. ఆయన జ్యేష్ఠకుమారుఁడు రాజగోపాల మిష్టుడు మాయింటనున్నాడు. ఆతనికి మీకొక కుమార్తెనిచ్చి వివాహము జేయవలసినది. అన్నివిధముల నాకంటె గొప్పసంబంధము' అని చెప్పగా శంకర రావుగారు 'నీవు వారిపిల్లను జేసికొనవలసినది. మాట తప్పగూడదు. నీపెండ్లియైన తరువాత చూచుకొందుము. నీవు వెళ్ళుము' అని చెప్పిరి. రామచంద్రుడు శరభరాజుగారి సంబంధముకంటె శంకరరావుగారి సంబంధ మెక్కువ దనియు, దానివలనఁ దనకనేక లాభము లున్నవనియు నెఱిగి మాట ముందుగా నిచ్చినందునను, జిన్నతనమునందు శరభరాజుగారి యింటనున్న విశ్వాసముచేతను, శంకరరావుగారి సంబంధమును నిరాకరించి శరభరాజుగారి కొమార్తెనే చేసికొనుటకు నిశ్చయించి యమలాపురమునకు రాజగోపాలముతోఁగూడ బోయెను. త్రోవలో పారిట్లు మాటాడిరి.

రామచంద్రుని పెండ్లికిరానని మీతో నెవరు చెప్పినారు? ముహూర్తమునాఁడు మీరేమనుకొన్నారు.

## ఎసిమిదవ ప్రకరణము

రాజ—ముహూర్తము రాదు నీవింకను నత్తవని కనిపెట్టుకొని కూర్చున్నాము, అమలురాదు మీపినతండ్రివచ్చి 'మావాడు మీ సంబంధమును జేసికొనడట, అనున కింతకంటె నెక్కు వవారెవరో వచ్చినారు మీయిష్టమువచ్చినట్లు మీరు చేసికొనండి' యని చెప్పెను.

అమాటలు విని రామచంద్రుడు డాశ్చర్యపడి తన పినతండ్రి ఇక్క యోర్వలేమికి సిగ్గుపడుచు దనతో నతడు చెప్పినమాట తాను ప్రసాదరాయుడుగారి సంబంధములును చెప్పి రాజగోపాలమును గడుపు బ్రద్దలగునట్లు నవ్వించుచు నమలాపురముజేరి శరభ రాజుగారు మొదలగు వారికిఁగూడ నీవృత్తాంతమును దెలియజేసెను.

శరభరాజుగా రిదివర కే వివాహప్రయత్నములను జేసినందున వై శాఖశుద్ధ నవమిరాదు రామచంద్రుడు పార్వతిని పెండ్లియాడెను. రామచంద్రుని మేనమామయు నాతని కుటుంబముతప్ప మఱి యే బంధువులును బెండ్లికొడుకువైపు రాలేను. పెండ్లివారికి విశ్వనాథ శాస్త్రులవారింట విడిది నేర్పఱచిరి. ఉభయులకును గావలసిన ద్రవ్య మంతయు శరభరాజుగారే వ్యయముచేసి పెండ్లి సమస్తవైభవముల తోను జేసిరి. శ్రావ్యమైన దూర్యారావములతోడను, ముత్తయిదువుల పాటలతోడను, బచ్చని పందిళ్ళతోడను, విప్రాశీర్వాద భావములతోడను, వివాహము మనోహరముగా జరిగెను. శరభరాజుగారు తక్కువ సంబంధమును దెచ్చుకొన్నారని వారిబంధువు లెవ్వరును రాలేదు. అమలాపురమునందే విద్యార్థిగానుండి యచ్చట నే యపసింద పాలయి, మరల నాగ్రామమునందే కడు మర్యాదగా వివాహ మాడుచున్న రామచంద్రునిఁ జూచి యందఱును సంతోషించిరి. అయిదు దినములును వివాహమైన తరువాత పదునాఱు దినముల పండుగ యగువఱకు నమలాపురమునందే యుండి పిమ్మట కోటిపల్లె వెళ్ళెను.

వివాహమైన రెండు మాసములలోనే శంకరరావుగారు దమ కుమార్తెను శరభరాజుగారి జ్యేష్ఠకుమారుడగు రాజగోపాలమున కిచ్చి పెండ్లిజేసిరి. ఇట్లు శరభరాజుగారును శంకరరావుగారు వియ్యంకులగుటచేత రామచంద్రునియందు శంకరరావుగారు మునుపటికంటె నెక్కువ దయగా నుండిరి. తరువాత రాజగోపాలమును శంకరరావుగారును విజయనగరమునం దుద్యోగము నిప్పించి యేతని నచ్చటికిఁ దీసికొనిపోయిరి. వివాహమైన యెనిమిది మాసములకే పార్వతి వ్యక్తురాలయినందున మఱినాలుగు మాసములకు శరభరాజుగారామెకుఁ దగిన సారెబెట్టి కాపురమునకుఁ బంపిరి. పార్వతియు రామచంద్రుఁడును గోటిపల్లెలోఁ గాపురము చేయుచుండిరి.

స మా ప్త ము



785